


بسم اللہ الرحمن الرحیم
واللہ اعلم بالصواب
ایں قول کو ثبوت کے ساتھ ہاتھ نہ لگاؤ جب تم مساجد میں اعتکاف سے

فِي الْمَعْتَكِرِ

ص

امَّا اَنْتَ فَاَنْتَ سَلَامٌ



مرتبہ

مفتی محمد رفیع الحسنی

خطیب جامع مسجد رحمانیہ طارق روڈ، کراچی

جامع اسلاميه دارين العلم

گلستان جوہر، بلاک ۱۵، کراچی

بِسْمِ اللّٰهِ الرَّحْمٰنِ الرَّحِیْمِ
 اَللّٰهُمَّ اِنِّیْ اَعُوْذُ بِكَ مِنْ عَذَابِ الْقَبْرِ
 اَللّٰهُمَّ اِنِّیْ اَعُوْذُ بِكَ مِنْ عَذَابِ الْقَبْرِ
 اَللّٰهُمَّ اِنِّیْ اَعُوْذُ بِكَ مِنْ عَذَابِ الْقَبْرِ

رَفِیْقُ الْمُحْتَکِفِیْنَ

من

اَسْبِلَالِیْ سَلِیْنِ

مَرْثَبَہ

مُفْتِیٰ مُحَمَّد رِیْقِ اَحْسَنِ

خطیب جامع مسجد طائیف طارق روڈ، کراچی

جَامِعَةُ سَلَامِيَّةٍ مَدِينَةِ الْعِلْمِ

گلستان جوہر، بلاک ۱۵، کراچی

بِسْمِ اللَّهِ الرَّحْمَنِ الرَّحِيمِ

مَوْلَايَ صَلِّ وَسَلِّمْ دَائِمًا أَبَدًا
 عَلَى حَبِيبِكَ خَيْرِ الْخَلْقِ كُلِّهِمْ
 فَإِنَّ مِنْ جُودِكَ الدُّنْيَا وَضَرَّتْهَا
 وَمِنْ غُلُومِكَ عِلْمَ اللَّوْحِ وَالْقَلَمِ

انتساب

میں زیر نظر کتاب ”رفیق المعتکفین“ نہایت سعادت مند اعتکاف میں بیٹھنے والے رفقاء کی طرف منسوب کرتا ہوں، اللہ تعالیٰ معتکفین کی طرف نسبت کی وجہ سے اس کتاب کو قبولیت عامہ عطا فرمائے اور معتکفین کے علاوہ جملہ اہل ایمان کو اس کتاب سے استفادہ کرنے کی توفیق عطا فرمائے۔

آمین ثم آمین بحرمت سید الانبیاء والمرسلین صلی اللہ علیہ وسلم

خاک پائے اہل ایمان

محمد رفیق حسنی عفی عنہ

جملہ حقوق بحق ادارہ محفوظ ہیں

نام کتاب	: رفیق المعتقدین من امة سيد المرسلين
مرتب	: مفتی محمد رفیق حسنی (فون: 9244269 - 0300)
کمپوزنگ و طباعت	: حافظ محمد عابد سعید (0300 - 3340980)
اشاعت اول	: پانچ سو
تاریخ اشاعت	: اکتوبر ۲۰۰۶ء
طابع	: جامعہ اسلامیہ مدینۃ العلوم گلستانِ جوہر - کراچی
قیمت	: ۱۵۰/- روپے

کتاب ملنے کے پتے

- جامع مسجد رحمانیہ طارق روڈ، کراچی۔ فون: 4551959
- جامعہ اسلامیہ مدینۃ العلوم، گلستانِ جوہر، کراچی۔ فون: 4619190
- جامع مسجد مبارک سی ویو، ڈیفنس، کراچی۔ فون: 5842591
- ضیاء القرآن پبلی کیشنز، انفال سینٹر، اردو بازار، کراچی۔ فون: 2212011
- مکتبہ فیض القرآن، قاسم سینٹر، اردو بازار، کراچی۔ فون: 2217776

فہرست

صفحہ	عنوانات	نمبر شمار
۶	عرض مؤلف	۱
۹	تصویبات علماء کرام	۲
۱۵	اعتکاف کا بیان	۳
۲۶	اعتکاف کے مسائل	۴
۳۵	فناء مسجد کی تفصیلی تحریر سے مستخرجہ بعض مسائل	۵
۳۸	اعتکاف کی قسمیں	۶
۴۰	فناء مسجد کی تعریف	۷
۵۲	مسجد سے خارج فناء مسجد کے احکام	۸
۱۲۵	مساجد اور مدارس تعمیر کرنے اور آباد کرنے کے فضائل	۹
۱۲۸	مساجد کی تزئین قیامت کی علامات میں سے ہے	۱۰
۱۲۹	مساجد کی تعظیم اور تزئین کی روایات	۱۱
۱۳۲	مساجد کو بدبودار اشیاء سے بچایا جائے	۱۲
۱۳۳	مساجد قیامت کے سفر کو بجلی چمکنے کی مقدار میں طے کر لیں گی	۱۳
۱۳۴	مساجد میں بیع و شراء اور دیگر دنیاوی مشاغل سے اجتناب ضروری ہے	۱۴
۱۳۵	مسجد میں داخل اور خارج ہوتے وقت دعائیں پڑھنے کے متعلق احادیث	۱۵
۱۳۸	مسجد میں داخل ہونے کے بعد پہلا کام	۱۶
۱۴۰	مسجد میں روشنی کرنے کا ثواب	۱۷
۱۴۴	مسجد کی طرف جانے کی فضیلت	۱۸
۱۵۲	مسجد کے آداب اور حقوق	۱۹
۱۵۴	مساجد میں نماز پڑھنے کی فضیلت	۲۰
۱۶۷	سترہ اور بغیر سترہ نمازی کے آگے گزرنے کے مسائل	۲۱
۱۸۴	چند دعائیں	۲۲

عرضِ مؤلف

بِسْمِ اللَّهِ الرَّحْمَنِ الرَّحِيمِ ط

الْحَمْدُ لِلَّهِ الَّذِي جَعَلَ الْإِعْتِكَافَ عِبَادَةً لِلْمُسْلِمِينَ
وَالصَّلَاةَ وَالسَّلَامَ عَلَى رَسُولِهِ الَّذِي جَعَلَتْ سِيرَتُهُ أُسْوَةً
لِلْمُؤْمِنِينَ وَعَلَى آلِهِ وَأَصْحَابِهِ الَّذِينَ مَكَثُوا فِي الْمَسَاجِدِ
مُعْتَكِفِينَ اتِّبَاعًا لِرَسُولِهِمُ الْكَرِيمِ الْأَمِينِ. آمَّا بَعْدُ

ایک عرصہ سے رفیق الصائمین کے نام سے شائع شدہ کتاب میں اعتکاف کے مسائل ضروریہ کو میں نے تحریر کر دیا تھا اس لئے الگ اعتکاف کے مسائل پر کتاب لکھنے کی ضرورت نہیں تھی لیکن دو تین سال سے فناء مسجد میں بلا ضرورت جانے سے اعتکاف فاسد ہو جاتا ہے یا نہ کے حوالہ سے سالین بار بار رابطہ کرتے تھے ان کے اصرار کی وجہ سے فناء مسجد میں اعتکاف کے فساد پر طویل تحریر لکھنی پڑی۔ ہم نے فناء کے مسئلہ پر لکھی تحریر کو ماہنامہ فقہ اسلامی میں شائع کرایا اور علماء کرام سے درخواست کی کہ اگر اس تحریر میں کوئی غلطی ہو تو ہمیں مطلع کریں لیکن آج تک کسی نے ہمیں کسی غلطی پر مطلع نہیں کیا بلکہ حضرت علامہ مولانا غلام رسول سعیدی زید مجتہد العالی، شیخ الحدیث والتفسیر دارالعلوم نعیمیہ کراچی اور حضرت علامہ مفتی منیب الرحمن زید فضلہ، مہتمم دارالعلوم نعیمیہ و چیئرمین مرکزی رویت ہلال کمیٹی پاکستان اور صدر تنظیم المدارس اہل سنت پاکستان اور صاحب تصانیف کثیرہ عمدۃ الاصفیاء فقیہ العصر حضرت مولانا محمد عبدالحکیم شرف قادری زید کرمہ، سابق شیخ الحدیث جامعہ نظامیہ لاہور اور حضرت مولانا محمد اسماعیل صاحب شیخ الحدیث دارالعلوم امجدیہ کراچی نے ہمارے فتویٰ کی تصدیق فرمائی۔ چنانچہ میں نے ارادہ کیا اعتکاف کے دیگر مسائل کے ساتھ فناء مسجد کا مسئلہ مستقل کتاب میں شائع

کر دیا جائے تاکہ قارئین اور معتکفین مکمل استفادہ کر سکیں۔ کیونکہ دو تین سال سے مساجد میں رمضان المبارک کے آخری عشرہ میں کثیر تعداد میں لوگ اجتماعی اعتکاف بیٹھنے لگے ہیں۔ بعض تنظیمیں تبلیغ و تربیت کی غرض سے، جماعتی اعتکاف میں لوگوں کو شریک ہونے کی ترغیب دیتی ہیں۔ دس (۱۰) دن کا اعتکاف، سات (۷) دن کا اعتکاف، تین (۳) دن کا اعتکاف اور ایک (۱) دن کا اعتکاف مروج ہیں۔ اس میں لوگوں کو دینی مسائل کی تعلیم دی جاتی ہے جو کہ بہت اچھا کام ہے۔ ضرورت تھی کہ اعتکاف کے اہم مسائل پر ایک رسالہ لکھ دیا جائے تاکہ معتکفین استفادہ کر سکیں، اسلئے ہم نے اعتکاف کے مسائل پر ”رفیق المعتکفین من امة السيد المرسلین ﷺ“ کے نام سے مستقل رسالہ شائع کر دیا۔

مگر جب بعض حضرات نے فقہی جزئیات کہ ”مسجد کی دیوار پر بلا ضرورت شرعی بیٹھنے اور مینار پر چڑھنے سے اعتکاف فاسد نہیں ہوتا۔“ سے استدلال کر کے فتویٰ جاری کر دیا تھا کہ مسجد کی بیرونی چار دیواری کے اندر وضو خانہ، غسل خانہ اور استنجا خانہ فناء مسجد میں داخل ہیں۔ فناء مسجد کے وسیع علاقہ میں بلا ضرورت جانے سے بھی اعتکاف فاسد نہیں ہوتا۔ اس فتویٰ پر عمل کرنے والے معتکفین کھانا کھانے کے بعد کلی کرنے اور ہاتھ دھونے کے لئے وضو خانہ جا کر جتنی دیر بیٹھیں اس کو وہ جائز سمجھنے لگے۔ غسل خانوں میں جب چاہیں مسنون اور ٹھنڈک کے لئے غسل کرنے چلے جاتے ہیں، روزہ افطار کرنے اور تراویح کے بعد مسجد سے باہر مسجدوں کے لان میں گھنٹوں گپ شپ اور سگریٹ اور حقہ نوشی سے تلذذ حاصل کرتے ہیں اور مسجد کی چار دیواری کے اندر مع اہل و عیال اقامت پذیر مؤذن اور امام تراویح کے بعد اپنے بچوں کے ساتھ رات گزار کر صبح مسجد میں واپس آ کر بھی اعتکاف فاسد نہیں سمجھتے۔ سوال کرنے پر جواب ملتا ہے ”فلاں مفتی صاحب نے فتویٰ دیا ہے کہ مسجد کی بیرونی چار دیواری کے اندر بلا ضرورت جانے،

بیٹھنے اور سونے سے اعتکاف فاسد نہیں ہوتا کیونکہ یہ سب فناء مسجد ہیں، اور فناء مسجد جانے سے اعتکاف فاسد نہیں ہوتا۔“ ہم نے کہا کہ اگر مفتی صاحب کا فتویٰ صحیح اور صواب ہو تو لازم آئے گا کہ مسجد کی بیرونی چار دیواری تک مطلق فناء مسجد میں غسل خانوں اور امام اور مؤذن کے مکانوں میں بلا ضرورت جانے، سونے اور بیٹھنے سے اعتکاف فاسد نہ ہو۔ یہ کیسے ہو سکتا ہے؟ رسول اللہ صلی اللہ علیہ وسلم اور آپ ﷺ کے صحابہ کرام رضی اللہ عنہم کے دور سے آج تک کسی فقیہ اور عالم کا یہ قول اور عمل ثابت نہیں کہ مسجد سے خارج غسل خانوں، استنجاء خانوں، وضو خانوں اور امام و مؤذن کے مکانوں میں بلا ضرورت جانے سے اعتکاف فاسد نہ ہو۔

جب ہم نے دیکھا اس فتویٰ سے اعتکاف ایک مذاق بن گیا ہے تو اعتکاف کے مسائل کے آخر میں اصحاب فتویٰ کے استدالات کے ابطال میں قدرے تفصیلی بحث کی ہے، جس سے مضمون طویل ہو گیا۔ قارئین علماء کرام سے گزارش ہے کہ ہماری تحریر غور سے پڑھ کر اپنی آراء سے مطلع فرمائیں۔ اگر ہم غلطی پر ہیں تو ہمیں اطلاع بخشیں، اللہ تعالیٰ اجر عطا فرمائے گا۔

نیز صائمین اور قراء اور حفاظ کے استفادہ کے لئے اس کتاب میں فضائل مساجد اور سترہ کا مسئلہ اور آخر میں چند دعائیں بھی شائع کر دیں اور اس کتاب کا نام رفیق المعتکفین من امة سيد المرسلین رکھ دیا۔

چونکہ انسان خطا اور نسیان سے مرکب ہے لہذا فناء مسجد کے مسئلہ کے علاوہ دیگر مسائل میں بھی علماء حضرات اور قارئین میری خطا پر مطلع ہوں تو مجھے اطلاع بخشیں، مجھے رجوع کرنے میں خوشی ہوگی۔ خاک پائے اہل ایمان

محمد رفیق حسنی عفی عنہ

مورخہ ۱۵ / ستمبر ۲۰۰۶ء / مطابق ۱۲ / شعبان المعظم ۱۴۲۷ھ
بروز جمعہ تکمیل کو پہنچی۔

بِسْمِ اللَّهِ الرَّحْمَنِ الرَّحِيمِ

منجانب

تصویبات

علامہ غلام رسول سعیدی صاحب مدظلہ تعالیٰ علیہ

شیخ الحدیث والتفسیر دارالعلوم نعیمیہ، کراچی

حضرت مفتی اہلسنت شیخ الحدیث علامہ مفتی محمد رفیق الحسنی متعنا اللہ

بطول حیاتہم و فیوضاتہم نے اپنا تازہ فتویٰ لکھا ہوا ازراہ کرم مجھے بھجوایا۔ اس فتویٰ کا موضوع ہے معکفین کا فناء مسجد میں بلا ضرورت شرعی جانا اور وہاں پان، بیڑی، سگریٹ وغیرہ پینا اور گپ شپ کرنا مفسد اعتکاف ہے، بلکہ اگر یہ کام بھی نہ کئے جائیں تب بھی بلا ضرورت شرعی فناء مسجد میں جانا مفسد اعتکاف ہے۔

کچھ عرصہ پہلے بعض علماء نے یہ فتویٰ دیا تھا کہ مسجد کے مینار اور دیوار کے علاوہ جو مسجد کا صحن ہوتا ہے اور مسجد کی چار دیواری کے اندر ہوتا ہے اور جس میں وضو خانے، غسل خانے اور بیت الخلاء وغیرہ بنے ہوئے ہوتے ہیں یہ سب فناء مسجد ہیں اور اس میں جا کر بیٹھنا مفسد اعتکاف نہیں ہے اور انہوں نے اس سلسلے میں اعلیٰ حضرت احمد رضا خان قدس سرہ کے فتاویٰ رضویہ کی بعض عبارات سے استدلال کیا تھا۔ اس وجہ سے بہت لوگ مغالطہ میں مبتلا ہو کر اپنے اعتکاف جیسی اہم عبادت کو ضائع کر رہے تھے۔ الحمد للہ مفتی اہلسنت مفتی محمد رفیق حسنی مدظلہ نے اعلیٰ حضرت کی ان تمام عبارات کا محمل متعین کر دیا ہے اور بکثرت فقہائے متقدمین اور خصوصاً اعلیٰ حضرت قدس سرہ کی متعدد عبارات سے یہ واضح کر دیا ہے کہ یہ فتویٰ غلط اور مفسد عبادت ہے اور بلا ضرورت شرعی فناء مسجد مذکور میں جانا مفسد اعتکاف ہے۔

اللہ تعالیٰ مفتی صاحب کے علوم میں برکتیں عطا فرمائے اور ہم جیسے لوگوں کو ان سے استفادہ کی توفیق عطا فرمائے۔ (آمین) دعا گو و دعا جو

غلام رسول سعیدی غفرلہ تاریخ: ۱۶/مارچ ۲۰۰۶ء

بِسْمِ اللّٰهِ الرَّحْمٰنِ الرَّحِیْمِ ط

منجانب

حضرت علامہ مفتی منیب الرحمن صاحب مدظلہ تعالیٰ علیہ
چیرمین مرکزی رویت ہلال کمیٹی و مہتمم دارالعلوم نعیمیہ، کراچی

حضرت علامہ مفتی محمد رفیق حسنی زادہم اللہ علما و فضلا ہمارے دور
کے ایک ممتاز عالم دین، فقیہ اور مفتی ہیں۔ فقہی مسائل اور جزئیات پر ماشاء اللہ
ان کی نظر عیّت و محیط ہے، فقہی مسائل کی تحقیق کا ملکہ اور مہارت بھی اللہ تعالیٰ نے
ان کو عطا کی ہے۔ انہوں نے بعض مسالک میں عہد جدید کے تقاضوں کے مطابق
مجتہدانہ روش بھی اختیار کی ہے، لیکن محض تجدّد کے شوق میں نہیں بلکہ دلائل کی روشنی
میں اپنے موقف کو بیان کرنے کی استعداد رکھتے ہیں۔ ایسے دور میں، جب علماء
ربانین اور محققین یکے بعد دیگرے اٹھتے چلے جا رہے ہیں اور ”نزع علماء“ کے
ذریعے سے ”نزع علم“ ہو رہا ہے، ہمارے درمیان مفتی صاحب جیسے علماء کا وجود
غنیمت ہے۔

”اعتکاف“ اپنے لغوی اور اصطلاحی معنی اور روح کے اعتبار سے خلوت
گزینی، ایک محدود مدت کے لئے تبثّل اور توجہ الی اللہ کی عبادت ہے۔ لیکن کچھ
عرصہ سے اس سے انفرادی ذکر و فکر، انابت الی اللہ، خشوع و خضوع، تضرع، خشیت
الہی اور حضوری بارگاہ رب العالمین کی روح سلب کر کے اسے اجتماعیت کا رنگ دیا
جا رہا ہے، اس پر تفاخر و مباہات ہوتا ہے کہ سب سے بڑا اعتکاف کہا ہو رہا ہے،
ادعاء تکثر ہوتا ہے، کیفیت و معیار میں مسابقت کے بجائے کمیت تکثر پر زور دیا جاتا

ہے اور اس سے صرف نظر کر دیا جاتا ہے کہ ”حقیقتِ اعتکاف“ اور ”روحِ اعتکاف“ بھی کہیں ہے یا نہیں۔

اسی دوران میں ہمارے بعض اہل علم نے فناء مسجد کی اصطلاح اور فقہی جزییات کے تنکے جمع کر کے ایک آشیانہ بنا دیا اور عبادت کی باقی ماندہ روح کو بھی سلب کر کے اس میں مزید ابتدال کی کیفیت پیدا کر دی اور امت کے صدیوں کے تعامل اجماعی سے ہٹ کر بلا ضرورت شرعی و طبعی مسجد سے نکل کر غسل شوق کرنے، چہل قدمی کرنے، گروپس کی شکل میں گپ شپ کرنے اور سگریٹ پان سے شوق فرمانے کی رخصتوں کی راہ بھی ہموار کر دی۔ ہمیں ان علماء کرام کے خلوص نیت اور علمی دیانت کے بارے میں حاشا و کلا کوئی شبہ یا بدگمانی نہیں ہے، ظاہر ہے انہوں نے دیانتاً جیسا سمجھا بصورتِ فتویٰ تحریر فرما دیا لیکن یہ امر غنیمت ہے کہ ایک مخصوص طبقے کے علاوہ باقی تمام علماء اور معتکفین ”تعاملِ امت“ پر ثابت قدم رہے۔

محترم مفتی صاحب نے نہ صرف ”فناء مسجد“، اس کی اقسام اور اطلاقات کو جامع انداز میں بیان کر دیا ہے، بلکہ اس ضمن میں مسجد، مسجدیت، فناء مسجد اور اعتکاف کے حوالے سے کافی ذیلی مسائل اور جزییات کا بھی احاطہ کر دیا ہے، فریق ثانی کے اشکالات کا جواب بھی دیا ہے، اعلیٰ حضرت عظیم البرکت محمدت بریلوی قدس سرہم العزیز کی جن عبارات و فتاویٰ سے استناد کیا گیا تھا، ان کا صحیح محمل و توجیہ بھی بیان کر دی ہے۔

حضرت محترم مفتی ابوبکر صدیق صاحب زید مجدہم ماشاء اللہ وسیع المطالعہ ہیں، نوجوان ہیں، فقہی جزییات پر غائر نظر رکھتے ہیں اور خصوصاً فتاویٰ رضویہ کا انہوں نے عمیق مطالعہ کیا ہے، عہد حاضر کے بعض حوادث و نوازل پر وہ بھی اعلیٰ

حضرت نور اللہ مرقدہم کی بیان کردہ جزئیات کے اطلاق و انطباق کا ملکہ رکھتے ہیں۔ میری ان سے گزارش ہے کہ وہ مفتی صاحب کے اس تحقیقی فقہی مضمون کا معروضی انداز میں مطالعہ فرما کر اپنے موقف پر نظر ثانی فرمائیں اور اگر وہ بدستور اپنے موقف پر قائم رہتے ہیں تو اس بحث کا جواب تحریر فرمائیں۔ میری دلی خواہش ہے کہ اس مسئلے پر علماء اہلسنت کا موقف متفق علیہ اور اجماعی رہے۔ میری دعا ہے حضرت مفتی محمد رفیق حسنی کی یہ سعی جمیلہ اللہ تعالیٰ کی بارگاہ میں ماحور ہو، اس کی افادیت عام ہو، اللہ تعالیٰ ان کے تفقہ، علم اور عمر میں مزید برکات عطا فرمائے اور ان کا علمی فیض تادیر جاری رہے۔

دعا گو و دعا جو

بندہ عاجز منیب الرحمن

تاریخ: ۲۳ مارچ ۲۰۰۶ء

بِسْمِ اللّٰهِ الرَّحْمٰنِ الرَّحِیْمِ ط

منجانب

حضرت علامہ عبدالحکیم شرف قادری صاحب مدظلہ تعالیٰ علیہ

شیخ الحدیث دارالعلوم جامعہ نظامیہ، لاہور

محترم و مکرم حضرت مولانا مفتی محمد رفیق حسنی صاحب دامت برکاتہم العالیہ
السلام علیکم ورحمۃ اللہ وبرکاتہ

معتکف حاجت شرعیہ یا طبیعہ کے بغیر فناء مسجد جا سکتا ہے یا نہیں؟ اس
بارے میں آپ کا تفصیلی فتویٰ موصول ہوا، جس کا راقم نیمطالعہ کیا، فقیر اس فتویٰ کی
تائید کرتا ہے اور اس کی مضبوط دلیل حضرت سیدہ عائشہ صدیقہ رضی اللہ تعالیٰ عنہا
کی روایت ہے کہ نبی اکرم صلی اللہ علیہ وسلم مسجد میں اعتکاف فرما ہوتے اور اپنا سر
اقدس میرے قریب کر دیتے اور میں اس میں کنگھی کرتی تھی۔ اس سے معلوم ہوا
کہ معتکف شرعی یا طبعی حاجت کے بغیر مسجد سے باہر نہیں جا سکتا۔ آپ نے بڑی
محنت سے فتویٰ تحریر کیا ہے۔

مولائے کریم جل مجدہ آپ کے علم و قلم میں برکتیں عطا فرمائے۔

والسلام

محمد عبدالحکیم شرف قادری

تاریخ: ۲۹/ مارچ ۲۰۰۶ء

بِسْمِ اللّٰهِ الرَّحْمٰنِ الرَّحِیْمِ ط

منجانب

حضرت علامہ محمد اسماعیل صاحب مدظلہ تعالیٰ علیہ

شیخ الحدیث دارالعلوم امجدیہ، کراچی

بگرامی خدمت علامہ مفتی رفیق حسنی صاحب دامت برکاتہ العالیہ

السلام علیکم ورحمۃ اللہ تعالیٰ علیہ۔

سب سے پہلے معذرت چاہتا ہوں کہ میں نے اپنے تاثرات ارسال کرنے میں بہت تاخیر کر دی۔ آپ کی کتاب بعنوان مسجد وفناء مسجد جو ۴۲ صفحات پر مشتمل ہے مکمل پڑھ لی ہے، بلکہ بعض صفحات کو مکرر پڑھا جو کہ جید علماء کرام کے فتاویٰ سے مبرہن ہے۔ اس میں اعتراض کی کوئی گنجائش نظر نہیں آتی البتہ بعض جگہ کچھ مشکل نظر آتی ہے، اسے کچھ سہل فرمادیں تو زیادہ مفید ثابت ہوگی۔ ایسا معلوم ہوتا ہے کہ کچھ تشریحات کا تکرار ہے۔ اگر مسجد کا نقشہ بنا کر اس میں فناء مسجد اور مسجد کو تیروں کی مدد سے نشاندہی فرمادیں تو قاری کے لئے سمجھنا سہل ہوگا۔ یہ میری ایک ناقص رائے ہے باقی آپ بہتر جانتے ہیں۔ میں سمجھتا ہوں کہ کتاب احادیث مبارکہ اور مستند کتابوں کے دلائل سے بھری ہوئی ہے۔ دلائل کی روشنی میں کسی کو اعتراض کا حق نہیں ہونا چاہئے، حق کو حق سمجھ کر قبول کر لینا چاہئے۔

میں دعا گو ہوں کہ اللہ تعالیٰ آپ کی سعی جمیلہ کو قبول فرمائے اور اس کتاب کو مقبول عام و خاص بنائے اور اس کو ذریعہ نجات بنائے۔ آمین بجاہ سید المرسلین۔

یکے از سگ بارگاہ غوثیت

محمد اسماعیل غفرلہ۔ تاریخ: ۶ ستمبر ۲۰۰۶ء

اعتکاف کا بیان

اعتکاف کے فضائل:

(۶۷/۱۸۵): عَنْ أَبِي هُرَيْرَةَ رَضِيَ اللَّهُ عَنْهُ قَالَ : كَانَ النَّبِيُّ صَلَّى اللَّهُ عَلَيْهِ وَسَلَّمَ يَعْتَكِفُ فِي كُلِّ رَمَضَانَ عَشْرَةَ أَيَّامٍ، فَلَمَّا كَانَ الْعَامُ الَّذِي قُبِضَ فِيهِ اعْتَكَفَ عِشْرِينَ يَوْمًا۔

(رواہ البخاری)

• ”حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم ہر سال رمضان میں دس دن اعتکاف فرماتے تھے اور جس سال آپ صلی اللہ علیہ وسلم کا وصال ہوا اس سال آپ نے بیس دن اعتکاف کیا۔“

(۶۷/۱۸۶): عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَعْتَكِفُ الْعَشْرَ الْأَوَّلَ مِنْ رَمَضَانَ قَالَ نَافِعٌ : وَقَدْ أَرَانِي عَبْدَ اللَّهِ رَضِيَ اللَّهُ عَنْهُ الْمَكَانَ الَّذِي كَانَ يَعْتَكِفُ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْمَسْجِدِ۔ (رواہ مسلم)

• ”حضرت عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم رمضان کے آخری عشرے میں اعتکاف کیا کرتے تھے۔ نافع کہتے ہیں کہ حضرت عبداللہ بن عمر نے مجھے مسجد میں وہ جگہ دکھائی جہاں رسول اللہ صلی اللہ علیہ وسلم اعتکاف فرمایا کرتے تھے۔“

(۶۹/۱۸۷): عَنْ ابْنِ عُمَرَ رَضِيَ اللَّهُ عَنْهُمَا : أَنَّ عُمَرَ رَضِيَ اللَّهُ عَنْهُ سَأَلَ النَّبِيَّ صَلَّى اللَّهُ عَلَيْهِ وَسَلَّمَ قَالَ : كُنْتُ نَذَرْتُ فِي الْجَاهِلِيَّةِ أَنْ أَعْتَكِفَ لَيْلَةً فِي الْمَسْجِدِ الْحَرَامِ قَالَ : فَأَوْفِ بِنَذْرِكَ۔ (متفق عليه)

”حضرت (عبداللہ) بن عمر رضی اللہ عنہما سے روایت ہے کہ حضرت عمر رضی اللہ عنہ نے حضور نبی اکرم صلی اللہ علیہ وسلم سے دریافت کیا: میں نے دورِ جاہلیت میں منت مانی تھی کہ خانہ کعبہ میں ایک رات کا اعتکاف کروں گا۔ فرمایا: اپنی منت پوری کرو۔“

(۷۰/۱۸۸): عَنْ عَائِشَةَ رَضِيَ اللَّهُ عَنْهَا قَالَتْ : كَانَ النَّبِيُّ يَمُرُّ الْمَرِيضَ وَهُوَ مُعْتَكِفٌ، فَيَمُرُّ كَمَا هُوَ وَلَا يُعْرِجُ يَسْأَلُ عَنْهُ۔ (رواہ ابوداؤد)

”حضرت عائشہ صدیقہ رضی اللہ عنہا نے فرمایا: حضور نبی اکرم صلی اللہ علیہ وسلم کسی مریض کے پاس سے اعتکاف کی حالت میں گزرتے تو بغیر ٹھہرے حسب معمول گزرتے جاتے اور اس کا حال پوچھ لیتے۔“

(۷۱/۱۸۹): عَنْ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ كَانَ إِذَا اعْتَكَفَ طَرَحَ لَهُ فِرَاشُهُ أَوْ يُوَضَعُ لَهُ سَرِيرُهُ وَرَاءَ أُسْطُوَانَةِ التَّوْبَةِ۔ (رواہ ابن ماجہ وابن خزیمہ)

”حضرت (عبداللہ) بن عمر رضی اللہ عنہما سے روایت ہے کہ رسول اللہ صلی اللہ علیہ وسلم جب اعتکاف فرماتے تو آپ صلی اللہ علیہ وسلم کے لئے ستونِ توبہ کے پیچھے تخت یا بستر بچھا دیا جاتا۔“

(۷۳/۱۹۱): عَنْ ابْنِ عَبَّاسٍ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : مَنْ اعْتَكَفَ يَوْمًا ابْتِغَاءَ وَجْهِ اللَّهِ عَزَّوَجَلَّ جَعَلَ اللَّهُ بَيْنَهُ وَبَيْنَ النَّارِ ثَلَاثَ خَنَادِقَ كُلُّ خَنَدَقٍ أَبْعَدُ مِمَّا بَيْنَ الْخَافِقَيْنِ - (رواه الطبرانی بإسناد جيد)

”حضرت ابن عباس رضی اللہ عنہما سے روایت ہے کہ حضور نبی اکرم صلی اللہ علیہ وسلم نے فرمایا: جو شخص اللہ تعالیٰ کی رضا کے لئے ایک دن اعتکاف کرتا ہے اللہ تعالیٰ اس کے اور دوزخ کے درمیان تین خندقوں کا فاصلہ کر دیتا ہے، ہر خندق مشرق سے مغرب کے درمیانی فاصلے سے زیادہ لمبی ہے۔“

(۷۴/۱۹۲): عَنْ عَلِيِّ بْنِ حُسَيْنٍ رَضِيَ اللَّهُ عَنْهُمَا عَنْ أَبِيهِ رَضِيَ اللَّهُ عَنْهُ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ اعْتَكَفَ عَشْرًا فِي رَمَضَانَ كَانَ كَحَجَّتَيْنِ وَ عُمَرَتَيْنِ - (رواه الطبرانی والبيهقي)

”حضرت علی بن حسین رضی اللہ عنہما اپنے والد (حضرت امام حسین علیہ السلام) سے روایت کرتے ہیں کہ رسول اللہ صلی اللہ علیہ وسلم نے فرمایا: جو شخص رمضان المبارک میں دس دن اعتکاف کرتا ہے اس کا ثواب دو حج اور دو عمرہ کے برابر ہے۔“

(۷۵/۱۹۳): عَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ : تَحَرَّوْا لَيْلَةَ الْقَدْرِ فِي الْوَتْرِ مِنَ الْعَشْرِ الْأَوَاخِرِ، وَفِي رِوَايَةٍ : فِي السَّبْعِ الْأَوَاخِرِ مِنْ رَمَضَانَ - (متفق علیہ)

● ”حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: شب قدر کو رمضان کے آخری عشرے کی طاق راتوں (اور ایک روایت میں ہے آخری سات راتوں) میں تلاش کیا کرو۔“

(۷۶/۱۹۴): عَنْ عَائِشَةَ رَضِيَ اللَّهُ عَنْهَا زَوْجَ النَّبِيِّ صَلَّى اللَّهُ عَلَيْهِ وَسَلَّمَ قَالَتْ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا بَقِيَ عَشْرٌ مِّنْ رَّمْضَانَ شَدَّ مِنْزَرَهُ وَاعْتَزَلَ أَهْلَهُ (رواہ احمد)

● ”حضرت عائشہ رضی اللہ عنہا سے مروی ہے انہوں نے فرمایا: جب رمضان کے (آخری عشرہ) کے دس دن باقی رہ جاتے تو آپ صلی اللہ علیہ وسلم اپنا کمر بند کس لیتے اور اپنے اہل خانہ سے الگ ہو (کر عبادت و ریاضت میں مشغول ہو) جاتے۔“

حضرت انس رضی اللہ عنہ فرماتے ہیں کہ حضور کریم صلی اللہ علیہ وسلم ہر رمضان کے آخری عشرہ میں اعتکاف بیٹھتے تھے ایک سال اعتکاف نہ بیٹھ سکے تو دوسرے سال بیس دن اعتکاف فرمایا۔ (مشکوٰۃ)

● اعتکاف بیٹھنے والے کی مثال ایسے آدمی کی ہے جو اپنے مولیٰ کے دروازے پر دس دن کے لئے بیٹھ جائے اور اپنی حاجت طلب کرے انشاء اللہ مولیٰ اس کو خالی نہیں لوٹائے گا وہ رحمٰن اور رحیم ہے اپنے عاجز بندے کو جو اس کے گھر سب کچھ چھوڑ کے بیٹھ گیا اپنی رحمت سے محروم نہیں کرے گا۔

(۶۶/۱۸۴): عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَعْتَكِفُ الْعَشْرَ الْأَوَّلَ مِنْ رَمَضَانَ حَتَّى تَوَفَّاهُ اللَّهُ ثُمَّ اعْتَكَفَ أَزْوَاجُهُ مِنْ بَعْدِهِ۔ (متفق علیہ)

● حضرت عائشہ رضی اللہ عنہا فرماتی ہیں کہ حضور علیہ الصلوٰۃ والسلام اپنی وفات تک اعتکاف بیٹھتے رہے، آپ کی وفات کے بعد آپ کی ازواج مطہرات اعتکاف بیٹھتی رہیں۔ (متفق علیہ)

● حضرت ابو ہریرۃ رضی اللہ عنہ سے روایت ہے انہوں نے فرمایا آپ ہر (رمضان میں) ایک مرتبہ جبریل علیہ السلام کو قرآن سناتے تھے (دور کرتے تھے) اور جس سال آپ نے وفات پائی دو مرتبہ قرآن سنایا۔ اور ہر سال دس دن اعتکاف بیٹھتے تھے اور جس سال وفات پائی بیس دن اعتکاف بیٹھے۔ (بخاری)

(۷۲/۱۹۰): عَنِ ابْنِ عَبَّاسٍ رَضِيَ اللَّهُ عَنْهُمَا : أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ فِي الْمُعْتَكِفِ : هُوَ يَعْتَكِفُ الذُّنُوبَ وَيُجْرَى لَهُ مِنَ الْحَسَنَاتِ كَعَامِلِ الْحَسَنَاتِ كُلِّهَا۔ (رواہ ابن ماجہ)

● حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے معتکف کے حق میں فرمایا کہ معتکف اعتکاف کے دوران گناہوں سے باز رہتا ہے اور اس کیلئے ناکردہ حسنات جاری رہتی ہیں۔ جیسے ساری حسنات کرنے والے کیلئے۔ مثلاً نماز جنازہ پڑھنے اور مریض کی عیادت کرنے اور دیگر عبادات جو مسجد سے خارج ہوتی تھیں ان کا ثواب معتکف کو ملتا رہتا ہے۔

● مسلم اور بخاری میں ہے کہ رسول اللہ صلی اللہ علیہ وسلم ہر رمضان میں اعتکاف بیٹھتے تھے ایک مرتبہ جب آپ نے صبح کی نماز پڑھ لی، اعتکاف کی جگہ تشریف لائے تو حضرت عائشہ رضی اللہ عنہا نے اعتکاف کے لئے اجازت طلب کی آپ نے اجازت دے دی تو حضرت عائشہ رضی اللہ عنہا نے مسجد میں اپنا خیمہ

لگوا دیا جب حضرت حفصہ رضی اللہ عنہا نے سنا انہوں نے بھی دوسرا خیمہ لگوا دیا پھر حضرت زینب نے سنا تو انہوں نے ایک اور خیمہ لگوا دیا جب حضور علیہ الصلوٰۃ والسلام مسجد میں واپس لوٹے تو آپ نے چار خیمے دیکھے آپ نے دریافت فرمایا یہ کیا ہے لوگوں نے انہیں خبر دی آپ نے فرمایا اس اعتکاف اور خیموں پر ان کو (ازواج مطہرات) کو نیکی نے برا بیچتے نہیں کیا ان خیموں کو ہٹا دو پس میں ان کو نہ دیکھوں پھر خیمے ہٹا دیے گئے آپ بھی اس رمضان میں اعتکاف نہ بیٹھے حتیٰ کہ آپ نے سوال کے آخری عشرہ میں اعتکاف قضاء کیا۔

● بخاری شریف میں ہے ابو سعید خدری رضی اللہ عنہ کہتے ہیں کہ رسول اللہ صلی اللہ علیہ وسلم رمضان کے پہلے عشرہ میں اعتکاف بیٹھے اور ہم نے آپ کے ساتھ اعتکاف کیا آپ کے پاس جبریل علیہ السلام آئے اور عرض کیا وہ چیز جو تم طلب کرنا چاہتے وہ آنے والے ایام میں ہے پھر آپ نے درمیانی عشرۃ اعتکاف بیٹھے اور ہم نے آپ کے ساتھ اعتکاف کیا پھر جبریل علیہ السلام آئے اور عرض کیا وہ چیز جو آپ طلب کرنا چاہتے ہو وہ آگے ہے، پھر آپ نے آخری عشرہ کا اعتکاف فرمایا۔ (مطلوبہ چیز لیلۃ القدر تھی)۔

● اس حدیث کی وجہ سے اکثر علماء کہتے ہیں لیلۃ القدر آخری عشرہ میں ہے، صحیح بخاری میں ہے آپ نے فرمایا:

التمسوها فی العشر الاواخر والتسموها فی کل وتر

یعنی لیلۃ القدر کو آخری عشرہ اور طاق راتوں میں تلاش کرو۔

بعض علماء فرماتے ہیں لیلۃ القدر کے کلمہ میں نو حرف ہیں اور سورۃ قدر میں تین مرتبہ اس کا تکرار ہے نو ضرب تین ستائیس ہوتے ہیں اس لئے لیلۃ القدر رمضان المبارک کی ستائیسویں شب ہے۔

اعتکاف کے اقسام: اعتکاف کی تین قسمیں ہیں اول اعتکاف واجب، دوم اعتکاف سنۃ مؤکدۃ کفائی، سوم نفلی اعتکاف۔

اعتکاف واجب وہ ہوتا ہے جس کے لئے زبان سے نذر مانی جائے نذر مطلق ہو یا معلق ہو مطلق کی مثال جیسے کوئی شخص کہے اللہ تعالیٰ کے لئے تین دن اعتکاف بیٹھوں گا اور معلق کی مثال جیسے کوئی شخص کہے اگر میرے مریض کو بیماری سے شفا ہو گئی تو دس دن اعتکاف بیٹھوں گا۔

● چونکہ نذر کسی عبادت کی ہو اس میں نیت کرنا شرط ہوتی ہے اور بغیر زبان سے ادا کئے نذر واجب نہیں ہوتی اس لئے اعتکاف مندور میں ناذر کا زبان سے اتنی آواز کے ساتھ نیت کرنا شرط ہے کہ اپنے کانوں کو آواز سنائی دے، اگر کسی شخص نے صرف دل میں اعتکاف کے نذر کی نیت کر لی اور آواز سے نذر کے کلمے نہ ادا نہیں کئے تو اعتکاف واجب نہیں ہوگا۔

● اعتکاف مندور کے لئے روزہ بھی شرط ہے اگر کوئی شخص صرف اتنا کہہ دے کہ میں اپنے اوپر دو دن اعتکاف لازم کرتا ہوں روزوں کا ذکر کرے یا روزوں کی نفی کرے اور یوں کہے کہ اللہ تعالیٰ کے لئے میرے اوپر دو دن کا بغیر روزے کے اعتکاف ہے تو بھی روزہ رکھنا ضروری ہوگا۔

● اگر کوئی شخص رات کے اعتکاف کی نذر مانے تو اعتکاف صحیح نہیں ہوگا کیونکہ رات روزے کا محل نہیں ہے چونکہ اعتکاف مندور کے لئے روزہ شرط ہے اس لئے اگر کوئی شخص دن سے کم وقت کے اعتکاف کی نذر مانے تو بھی نذر صحیح نہیں ہوگی کیونکہ روزہ دن سے کم وقت کے لئے نہیں ہوتا۔ ایک دن سے کم نفلی اعتکاف ہوتا ہے۔

واجب اعتکاف کی نیت :

نَوَيْتُ الْإِعْتِكَافَ الْمَنْذُورَ مِنَ الْيَوْمِ إِلَى يَوْمٍ كَذَا۔

نذر کی وجہ سے واجب اعتکاف کی آج سے فلاں دن تک نیت کرتا ہوں۔

● جتنے دن کیلئے اعتکاف کی نذر مانی تھی اتنے دنوں کے اعتکاف کیلئے نیت کرے اور زبان سے ادا کرے مثلاً ناذریوں کہے پانچ دن کے اعتکاف کی نذر مانتا ہوں۔ پھر پانچ دن کے اعتکاف کی نیت کرے اور اعتکاف بیٹھ جائے۔

● اعتکاف مندور کے لئے روزے کا ہونا جو شرط ہے یہ ضروری نہیں کہ اس کے لئے مستقل روزے رکھے جائیں۔

مثلاً اگر کسی شخص نے رمضان المبارک کے مہینہ کے اعتکاف کی نذر مانی تو رمضان المبارک کے روزوں کے وجود سے اعتکاف صحیح ہوگا اور اگر اس رمضان میں اعتکاف پر نہیں بیٹھا تو بعد میں مقصودی روزوں کے ساتھ اس اعتکاف کی قضا کرے یا پھر اسی رمضان کے قضاء روزوں کے ساتھ اعتکاف قضا کرے کسی دوسرے رمضان یا کسی دوسرے واجب روزوں کیساتھ اعتکاف قضا کرنا جائز نہیں ہے۔

سنت مؤکدہ علی الکفایہ اعتکاف کے مسائل : رمضان المبارک کے آخری عشرہ میں رمضان کے دن غروب آفتاب سے پہلے عید کا چاند نظر آنے تک اعتکاف کی نیت سے مسجد میں بیٹھنا سنت مؤکدہ علی الکفایہ ہے کیونکہ حضور علیہ الصلوٰۃ والسلام ہر سال کے آخری عشرہ میں اعتکاف بیٹھتے تھے لیکن جو لوگ نہیں بیٹھتے تھے ان کو کچھ نہیں کہتے تھے اس لئے رمضان کے آخری عشرہ کا اعتکاف سنت مؤکدہ ہے اور واجب نہیں ہے اور سنت علی الکفایہ ہے یہ کہ محلہ سے کسی ایک شخص کے اعتکاف کی وجہ سے اہل محلہ سے اعتکاف کے ترک کا مواخذہ نہیں ہوگا۔

● جس طرح تراویح کی جماعت سنت مؤکدہ علی الکفایہ ہے بعض لوگوں کی جانب سے تراویح جماعت کے ساتھ ادا کرنے سے باقی لوگوں سے تراویح کی جماعت ساقط ہو جائے گی اور اس کا مطالبہ نہیں ہوگا۔ اگر اعتکاف سنت عین ہوتا تو ترک واجب سے کم اعتکاف کے ترک کا اہل محلہ کو گناہ ہوتا۔ جیسے سنت مؤکدہ علی العین کے ترک پر گناہ ہونے پر شامی نے کتاب الطہارۃ میں تحقیق کی ہے۔

مسنون اعتکاف کی نیت: یعنی رمضان کے آخری عشرہ کے اعتکاف کی نیت کرتے ہوئے بیس رمضان کو مغرب سے پہلے یوں کہے:

نَوَيْتُ اِعْتِكَافَ الْعَشْرَةِ الْاٰخِرَةِ مِنْ شَهْرِ رَمَضَانَ ط

رمضان سے آخری عشرہ کے اعتکاف کی نیت کرتا ہوں۔

● مسنون اعتکاف کی نیت کیلئے صرف ارادہ کافی ہے اور اگر زبان سے یہ الفاظ کہہ دے کہ میں رمضان المبارک کے آخری عشرہ کے اعتکاف کی نیت کرتا ہوں تو زیادہ بہتر ہے۔

● جس طرح واجب اعتکاف کے لئے روزہ شرط ہے اسی طرح رمضان کے آخری عشرہ کے مسنون اعتکاف کے لئے بھی روزہ شرط ہے بالفرض مرض یا سفر کی وجہ سے کسی نے روزہ نہیں رکھا اور اعتکاف میں بیٹھ گیا اس کا اعتکاف سنت نہیں ہوگا بلکہ نفلی ہوگا۔ (شامی)

نفلی اعتکاف: ظاہر الروایت کے مطابق نفلی اعتکاف کے لئے وقت کی مقدار شرط نہیں ہے، نفلی اعتکاف ایک منٹ کا بھی ہو سکتا ہے مثلاً مسجد میں قدم رکھا اور اعتکاف کی نیت کر لی پھر نکل گیا تو اس کا یہ طواف نفلی ہوگا اس لئے نفلی اعتکاف کم سے کم وقت کیلئے بھی ہو سکتا ہے۔

● جس طرح تراویح کی جماعت سنت مؤکدہ علی الکفایہ ہے بعض لوگوں کی جانب سے تراویح جماعت کے ساتھ ادا کرنے سے باقی لوگوں سے تراویح کی جماعت ساقط ہو جائے گی اور اس کا مطالبہ نہیں ہوگا۔ اگر اعتکاف سنت عین ہوتا تو ترک واجب سے کم اعتکاف کے ترک کا اہل محلہ کو گناہ ہوتا۔ جیسے سنت مؤکدہ علی العین کے ترک پر گناہ ہونے پر شامی نے کتاب الطہارۃ میں تحقیق کی ہے۔

مسنون اعتکاف کی نیت: یعنی رمضان کے آخری عشرہ کے اعتکاف کی نیت کرتے ہوئے بیس رمضان کو مغرب سے پہلے یوں کہے:

نَوَيْتُ اِعْتِكَافَ الْعَشْرَةِ الْاٰخِرَةِ مِنْ شَهْرِ رَمَضَانَ ط

رمضان سے آخری عشرہ کے اعتکاف کی نیت کرتا ہوں۔

● مسنون اعتکاف کی نیت کیلئے صرف ارادہ کافی ہے اور اگر زبان سے یہ الفاظ کہہ دے کہ میں رمضان المبارک کے آخری عشرہ کے اعتکاف کی نیت کرتا ہوں تو زیادہ بہتر ہے۔

● جس طرح واجب اعتکاف کے لئے روزہ شرط ہے اسی طرح رمضان کے آخری عشرہ کے مسنون اعتکاف کے لئے بھی روزہ شرط ہے بالفرض مرض یا سفر کی وجہ سے کسی نے روزہ نہیں رکھا اور اعتکاف میں بیٹھ گیا اس کا اعتکاف سنت نہیں ہوگا بلکہ نفلی ہوگا۔ (شامی)

نفلی اعتکاف: ظاہر الروایت کے مطابق نفلی اعتکاف کے لئے وقت کی مقدار شرط نہیں ہے، نفلی اعتکاف ایک منٹ کا بھی ہو سکتا ہے مثلاً مسجد میں قدم رکھا اور اعتکاف کی نیت کر لی پھر نکل گیا تو اس کا یہ طواف نفلی ہوگا اس لئے نفلی اعتکاف کم سے کم وقت کیلئے بھی ہو سکتا ہے۔

● نفلی اعتکاف کے لئے روزہ بھی شرط نہیں ہے بلکہ حالت طہارۃ میں کسی وقت رات ہو یا دن تھوڑی دیر کے لئے بھی اعتکاف کی نیت سے مسجد میں ٹھہرنا نفلی اعتکاف ہے۔

نفلی اعتکاف کی نیت: نویت الاعتکاف یا نویت الاعتکاف ما دمت فیہ (مرقاۃ باب الاعتکاف) سے کی جاسکتی ہے۔ یعنی میں اعتکاف کی نیت کرتا ہوں یا یوں کہے جب تک میں مسجد میں ہوں اعتکاف کی نیت کرتا ہوں۔

● اگر مسجد میں داخل ہوتے ہی اعتکاف کی نیت کر لی جائے تو اعتکاف کا ثواب ملتا رہے گا۔ اور معتکف کو مسجد میں کھانے اور پینے اور سونے اور مباح کلام کرنے کی اجازت ہوگی یہ اس وقت ہوگا کہ اعتکاف بالذات مقصود ہو اور کھانا پینا یا سونا ملتج ہو۔

● اگر کوئی شخص مسجد میں کھانے پینے اور سونے کو جائز کرنے کے لئے اعتکاف کی نیت کرتا ہے تو یہ جائز نہیں۔

● اعتکاف کا مقصد اللہ تعالیٰ کا ذکر اور تلاوت قرآن اور نوافل یا دینی کتابوں کا مطالعہ ہوتا ہے، بعض لوگ اجتماعی اعتکافوں میں گپ شپ لگاتے رہتے ہیں اور لایعنی گفتگو کرتے رہتے ہیں لہذا دنیاوی کلام اور لایعنی کلام سے اجتناب ضروری ہے۔ جس طرح غیبت کرنا گناہ ہے اسی طرح غیبت سننا بھی گناہ ہے۔ فحش کلامی اور گالی گلوچ اور جھگڑا کبیرہ گناہ ہیں اور کسی شخص کو ایذا پہنچانا سخت کبیرہ گناہ ہے خصوصاً بے وقت اسپیکر کی آواز سے اور خصوصاً جب سونے کا وقت ہو بچے بوڑھے اور مریضوں کو آرام کی ضرورت ہو تو مسجد کے اندر سونے والوں اور باہر کے ہارنوں کی آواز سے باہر کے لوگوں کو بے آرام کرنا اور ایذا پہنچانا سخت حرام ہے۔

● اعتکاف کی حالت میں موبائل فون پر ضروری بات کرنا جائز ہے یعنی موبائل سے فون کرنا اور موبائل سے فون سننا دونوں جائز ہیں۔

● اگر نماز کی حالت میں موبائل کی گھنٹی (الارم) بجنے لگے تو ایک ہاتھ سے بند کر دیں اس سے نماز فاسد نہیں ہوتی۔

● قہقہہ لگانا ویسے ہی ناپسندیدہ عمل ہے لیکن مسجد میں اور حالت اعتکاف میں نہایت ناپسندیدہ ہے۔

● رمضان المبارک کے مسنون اعتکاف میں نوافل کے ادا کرنے کی کوشش کریں۔ سحری کھانے سے پہلے تہجد کے دو سے بارہ رکعت تک نوافل ادا کریں فجر کی نماز جماعت کے ساتھ ادا کریں اور مسجد میں بیٹھے رہیں، سورج طلوع ہوتے کے تقریباً پندرہ منٹ بعد اشراق کے دو سے بارہ رکعت نوافل ادا کریں حدیث شریف میں ہے جس شخص نے اشراق دو رکعت کی محافظت کی اس کے سارے گناہ بخش دیئے جائیں گے اگرچہ سمندر کی جھاگ کے برابر ہوں دوسری حدیث میں ہے اللہ تعالیٰ فرماتا ہے اے ابن آدم میرے لئے دن کی ابتداء میں چار رکعت ادا کر اور میں دن کے آخر تک تیری کفایت کروں گا۔ حضرت ابو ذر غفاری سے روایت ہے رسول اللہ صلی اللہ علیہ وسلم نے فرمایا تین سو ساٹھ آدمی کے مفصل ہیں اور ہر مفصل پر صدقہ واجب ہے۔ ہر تسبیح صدقہ ہے ہر تحمید صدقہ ہے، ہر تہلیل صدقہ ہے اور ہر تکبیر صدقہ ہے۔ امر بالمعروف صدقہ ہے نہی عن المنکر صدقہ ہے اور ان سب چیزوں سے اشراق کی دو رکعت کفایت کریں گی۔ جب سورج بلند ہو جائے تو دو سے بارہ رکعت چاشت کے نوافل ادا کرے، پھر ظہر کی نماز باجماعت ادا کرے اگر ممکن ہو ظہر کی نماز سے پہلے یا بعد صلوٰۃ التَّسْبِيح کے نوافل ادا کرے عصر

● اعتکاف کی حالت میں موبائل فون پر ضروری بات کرنا جائز ہے یعنی موبائل سے فون کرنا اور موبائل سے فون سننا دونوں جائز ہیں۔

● اگر نماز کی حالت میں موبائل کی گھنٹی (الارم) بجنے لگے تو ایک ہاتھ سے بند کر دیں اس سے نماز فاسد نہیں ہوتی۔

● قہقہہ لگانا ویسے ہی ناپسندیدہ عمل ہے لیکن مسجد میں اور حالت اعتکاف میں نہایت ناپسندیدہ ہے۔

● رمضان المبارک کے مسنون اعتکاف میں نوافل کے ادا کرنے کی کوشش کریں۔ سحری کھانے سے پہلے تہجد کے دو سے بارہ رکعت تک نوافل ادا کریں فجر کی نماز جماعت کے ساتھ ادا کریں اور مسجد میں بیٹھے رہیں، سورج طلوع ہوتے کے تقریباً پندرہ منٹ بعد اشراق کے دو سے بارہ رکعت نوافل ادا کریں حدیث شریف میں ہے جس شخص نے اشراق دو رکعت کی محافظت کی اس کے سارے گناہ بخش دیئے جائیں گے اگرچہ سمندر کی جھاگ کے برابر ہوں دوسری حدیث میں ہے اللہ تعالیٰ فرماتا ہے اے ابن آدم میرے لئے دن کی ابتداء میں چار رکعت ادا کر اور میں دن کے آخر تک تیری کفایت کروں گا۔ حضرت ابو ذر غفاری سے روایت ہے رسول اللہ صلی اللہ علیہ وسلم نے فرمایا تین سو ساٹھ آدمی کے مفصل ہیں اور ہر مفصل پر صدقہ واجب ہے۔ ہر تسبیح صدقہ ہے ہر تحمید صدقہ ہے، ہر تہلیل صدقہ ہے اور ہر تکبیر صدقہ ہے۔ امر بالمعروف صدقہ ہے نہی عن المنکر صدقہ ہے اور ان سب چیزوں سے اشراق کی دو رکعت کفایت کریں گی۔ جب سورج بلند ہو جائے تو دو سے بارہ رکعت چاشت کے نوافل ادا کرے، پھر ظہر کی نماز باجماعت ادا کرے اگر ممکن ہو ظہر کی نماز سے پہلے یا بعد صلوٰۃ التبیح کے نوافل ادا کرے عصر

کی نماز باجماعت کے بعد غروب آفتاب تک ذکر کرتا رہے مغرب کی نماز باجماعت کے بعد چھ رکعت ادا بین کے نوافل ادا کرے پھر عشاء اور تراویح باجماعت ادا کرے۔ مناسب ہے کہ روزانہ دس پارے قرآن مجید کی تلاوت کرے اور ایک ہزار مرتبہ درود شریف پڑھے انشاء اللہ اگر کسی نے یہ شیڈول معمول بنالیا تو ہمیشہ کے لئے یہ عبادتیں معمول بن جائیں گیں۔

اعتکاف کے مسائل

تعریف : جنابت سے پاک عاقل مسلمان مردوں کے لئے جماعت والی مسجد میں اور حیض اور نفاس اور جنابت سے پاک عاقل مسلم عورتوں کے لئے گھر میں نماز پڑھنے کی جگہ میں اعتکاف کی نیت سے ٹھہرنے کا نام اعتکاف ہے۔

● جنابت والا آدمی مسجد میں نہیں جا سکتا اسلئے جنابت کی حالت میں اعتکاف شروع نہیں کر سکتا لیکن جنابت سے پاک آدمی اگر مسجد میں اعتکاف بیٹھ گیا اور اس کو جنابت عارض ہو گئی اس کا اعتکاف فاسد نہیں ہو گا غسل کر کے اعتکاف پورا کرے۔

● غیر عاقل بچے اور مجنون کا اعتکاف صحیح نہیں ہے اور بچہ اگر عاقل ہے بالغ نہیں ہے تو اس کا اعتکاف صحیح ہے۔ کیونکہ اعتکاف کی صحت کیلئے عقل شرط ہے بلوغ شرط نہیں ہے۔

● غیر مسلم قادیانی اور منکر قرآن اور منکر حدیث اور گستاخ رسول کا اعتکاف صحیح نہیں ہے۔

● اگر کسی مسجد کے لئے مؤذن اور امام مقرر نہیں ہے تو اس مسجد میں اعتکاف صحیح نہیں ہے اور اگر کسی مسجد کے لئے امام و مؤذن مقرر ہیں لیکن پانچوں وقت کی جماعت نہیں ہوتی تو اس مسجد میں اعتکاف صحیح ہے۔

● مردوں کے اعتکاف کی صحت کے لئے مسجد شرعی کا ہونا شرط ہے، اگر اعتکاف کی جگہ شرعاً مسجد نہیں تو اس میں اعتکاف صحیح نہیں ہے۔ آج کل دس دس منزلہ فلیٹوں میں بالکل نیچے یا درمیان یا اوپر کی منزلوں میں مسجدیں بنادی جاتی ہیں اگر ایسی مسجدوں کے ساتھ کسی آدمی کے مالکانہ حقوق کا تعلق نہیں رہا وہ دائمی مسجد ہے اسے گرایا نہیں جاسکتا یا کسی کو مسجد کے حقوق کے مزاحم حق نہیں رہا اگرچہ مسجد میں کسی کا ملک باقی ہے تو وہ مسجد شرعی مسجد ہوگی۔ اس میں نماز پڑھنے کا ثواب مسجد کا ہوگا اور اس میں اعتکاف بیٹھنا جائز ہے۔ (فتاویٰ رضویہ) اور اگر فلیٹوں کی مسجدیں دائمی نہیں عارضی ہیں اور ان کے ساتھ کسی کے مالکانہ حقوق کا تعلق باقی ہے اور مالک کو مسجد کے اندر نماز پڑھنے اور دیگر عبادات کے روکنے کا حق مزاحم باقی ہے تو ایسی مسجدیں شرعی مسجد نہیں ہیں۔ ان میں اعتکاف بیٹھنا جائز نہیں ہے۔ تفصیل آئندہ ذکر کی جائے گی۔ اور پارکوں اور اڈوں کی گول چورنگیوں پر لوگوں نے نماز اور تراویح پڑھانے کے لئے جگہیں بنائی ہوتی ہیں یہ جگہیں شرعاً مسجدیں نہیں ہیں اس لئے ان میں اعتکاف مسنون بھی صحیح نہیں ہے۔

یہی حکم ان مساجد کا ہے جو زمین کے مالک کی اجازت کے بغیر تعمیر کر دی گئیں ہیں، روڈوں پر گسٹرنالوں پر اور دیگر کچی آبادیوں میں زمین پر ناجائز قبضہ کر کے بنائی گئی مساجد شرعاً مساجد نہیں ہیں اس لئے ان میں نماز مکروہ تحریمی اور اعتکاف صحیح نہیں ہے۔

● عورتوں کا مردوں کی مساجد میں اعتکاف بیٹھنا مکروہ تنزیہ خلاف اولیٰ ہے۔ اگر عورتوں کی اپنی مسجد ہے کہ جس میں صرف عورتیں ہی نماز پڑھتی ہیں اور مردوں کی مسجد سے متصل ہے نمازیں مردوں کی مسجد کے امام کی اقتداء میں ادا

کرتی ہیں اور اس مسجد میں فتنہ کا خوف نہیں ہے جیسے مسجد نبوی علیٰ صاحبہا الصلوٰۃ والسلام میں انتظام ہے تو عورتوں کا ایسی مساجد میں اعتکاف بلا کراہت صحیح ہے کیونکہ کراہت کی وجہ فتنہ کا خوف ہوتا ہے اور وہ نہیں ہے جس طرح حضرت عائشہ کو آپ صلی اللہ علیہ وسلم نے اپنی مسجد میں اعتکاف کی اجازت دے دی تھی۔ کیونکہ فتنہ کا خوف نہیں تھا۔

● حیض اور نفاس والی عورت کا اعتکاف صحیح نہیں ہے کیونکہ حیض اور نفاس سے پاک ہونا اعتکاف کی شرط ہے۔ عورتوں کے لئے شوہر کی اجازت کے بغیر اعتکاف کرنا بھی مناسب نہیں ہے۔

● عورتیں حیض روکنے کے لئے ٹیبٹ یا انجکشن استعمال کر کے اعتکاف بیٹھ سکتی ہیں بشرطیکہ حیض منقطع رہے۔

● جامع مسجد جس میں نماز جمعہ ہوتی ہے اس میں اعتکاف مطلقاً صحیح ہے اگرچہ پانچ وقتوں کی باقاعدہ جماعت نہ ہوتی ہو۔

● مسجد حرام میں اعتکاف افضل ہے پھر مسجد رسول صلی اللہ علیہ وسلم پھر مسجد اقصیٰ میں پھر جامع مسجد میں پھر اس مسجد میں جس میں نماز پڑھنے والوں کی کثرت ہو پھر ہر مسجد میں۔

● اعتکاف شرعی میں لبث اور ٹھہرنا رکن ہے اور مسجد میں لبث کا ہونا اور مسلم عاقل طاہر اور جنابت اور حیض و نفاس سے طاہر کی جانب سے نیت کا ہونا اعتکاف کی دو شرطیں ہیں۔

● اگر کوئی شخص سارا دن مسجد میں ٹھہرا رہا لیکن اعتکاف کی نیت نہیں کی تو اس کا اعتکاف صحیح نہیں ہے۔

● عورتوں کا اعتکاف گھر میں نماز کے لئے متعین جگہ پر ہوتا ہے اگر نمازیں پڑھنے کے لئے پہلے کوئی جگہ متعین نہیں تھی تو اعتکاف کے وقت متعین ہو سکتی ہے ایک کمرہ کو یا کمرہ میں ایک کونے کو اعتکاف کی جگہ قرار دے کر چاروں طرف سے پردے اوڑھ دیں اور اعتکاف بیٹھ جائیں، اگرچہ پردے لگانا شرط نہیں ہے لیکن خلوت پانے کے لئے بہتر ہیں۔

● چونکہ نابالغ بچہ یا بچی مکلف نہیں ہوتے اس لئے نابالغ لڑکا یا لڑکی اعتکاف کی نذر مان لیں تو ان پر اعتکاف واجب نہیں ہوگا لیکن رمضان کے آخری عشرہ کا اعتکاف اور نقلی اعتکاف نابالغ ادا کر سکتا ہے۔ آج کل کراچی اور لاہور جیسے بڑے شہروں میں اجتماعی اعتکافات کا رواج ہے۔ ایک ایک مسجد میں سینکڑوں بلکہ ہزاروں لوگ اعتکاف کرتے ہیں، مناسب ہے کہ اجتماعی اعتکافوں میں بے ریش لڑکوں کو اعتکاف کی اجازت نہ دی جائے، کیونکہ فقہاء کرام نے بے ریش بالغ اور خوبصورت لڑکے کی امامت بھی مکروہ لکھی ہے روایت ہے کہ سیدنا امام اعظم کے پاس جب امام محمد پڑھنے کے لئے حاضر ہوئے تو آپ خوبصورت بے ریش تھے امام اعظم نے آپ کو درس میں بیٹھنے کی اجازت تو دے دی لیکن آپ نے فرمایا میرے سامنے نہ بیٹھا کرو دائیں بائیں یا پیچھے بیٹھا کرو جب امام محمد کی داڑھی اتر آئی ایک دن پڑھتے ہوئے ان کی داڑھی کا سایہ کتاب پر امام اعظم نے دیکھ لیا تو آپ نے پوچھا محمد تیری داڑھی آگنی ہے عرض کیا جی ہاں آپ نے فرمایا آئندہ سامنے بیٹھ کر درس لیا کرو۔ تقویٰ اسی میں ہے کہ مردوں کیساتھ بے ریش لڑکے اعتکاف میں نہ بیٹھیں۔

واجب اور مسنون اعتکاف چار چیزوں سے فاسد ہو جاتا ہے:

(۱) مسجد سے حاجت طبعی اور شرعی کے بغیر خروج (۲) جماع (۳) بوس و کنار سے انزال (۴) فساد صوم۔

حاجت طبعی: پہلا مفسد (خروج بلا حاجت) جیسے پیشاب، پاخانہ، غسل واجب، استنجا، وضو اگرچہ مستحب ہو ان امور کے لئے معتکف کا مسجد سے (مرد کے لئے) اور جائے اعتکاف سے (عورت کے لئے) نکلنا جائز ہے۔ لیکن فارغ ہوتے ہی واپس ہونا ضروری ہے۔ اگر معتکف مسجد سے خارج حاجت طبعی سے فارغ ہونے کے بعد ٹھہرا رہا تو اعتکاف فاسد ہو جائے گا۔ اسی طرح عورت اگر جائے اعتکاف سے باہر حاجت پوری ہونے کے بعد ٹھہری رہی تو اعتکاف فاسد ہو جائے گا۔

● اگر افطاری اور کھانا لانے کیلئے کوئی آدمی نہیں ہے تو خود معتکف بوقت ضرورت بقدر ضرورت کھانا لانے کیلئے مسجد سے خارج جاسکتا ہے۔ اعتکاف فاسد نہیں ہوگا۔ اور عورت اعتکاف گاہ سے باورچی خانہ جا کر کھانا پکا کر لاسکتی ہے، اعتکاف فاسد نہیں ہوگا۔

● بیت الخلاء پر رش یا ہجوم کی وجہ سے قطار یا لائن میں یا بغیر لائن انتظار سے اعتکاف فاسد نہیں ہوگا۔

● اگر کسی شخص کو مسجد کے ہاتھ روموں میں اجابت نہیں ہوتی تو گھر جا کر اپنا ہاتھ روم استعمال کر سکتا ہے چاہے کتنا ہی گھر دور ہو گاڑی پر ہی جانا پڑے۔

● غسل واجب میں صابن استعمال کرنے سے بھی اعتکاف فاسد نہیں ہوگا۔

● چونکہ وضو کے بغیر نوافل اور قرآن مجید کا چھونا جائز نہیں اور معتکف کا یہ

وظیفہ ہے اس لئے مسنون وضو کے لئے بھی مسجد سے خارج ہونے سے اعتکاف

فاسد نہیں ہوگا۔ بہتر یہ ہے کہ ہر وضو سے فرض نماز پڑھنے کا ارادہ کر لیا جائے تاکہ

وضو فرض ہو جائے۔ ثواب بھی فرض کا ملے لیکن غسل مسنون کے لئے خروج سے

اعتکاف فاسد ہو جائے گا۔

● مسجد کی دیوار، مسجد کا صحن، مسجد کی چھت، مسجد کا محراب، چھت پر جانے کیلئے مسجد کے اندر کی سیڑھیاں، اذان کیلئے مینارہ جبکہ اس کا دروازہ مسجد کے اندر ہو یہ سب مسجد کا حصہ ہیں ان جگہوں پر جانے سے یا بیٹھنے سے اعتکاف فاسد نہیں ہوگا۔ (شامی)

● اگر اذان کے لئے بنائے گئے مینار پر چڑھنے کا دروازہ مسجد سے خارج ہے یا مسجد کی چھت پر جانے کے لئے سیڑھیوں کا راستہ باہر سے ہے صرف اذان دینے کے لئے یا نیچے نماز پڑھنے کی جگہ نہ ہونے کی وجہ سے خارجی دروازے سے مینار یا چھت پر چڑھنا جائز ہے۔ اس سے اعتکاف فاسد نہیں ہوگا اور اگر بغیر اذان اور نیچے جگہ ہونے کے باوجود خارجی دروازے سے چڑھا تو اعتکاف فاسد ہو جائیگا۔ (شامی)

● فناء مسجد میں بلا ضرورت جانے سے اعتکاف فاسد ہو جائے گا۔ تفصیل ہماری کتاب رقیق المعتکفین میں ہے۔

● اگر معتکف صرف قضاء حاجت کے ارادہ سے مسجد سے خارج ہوا تھا۔ قضاے حاجت کے بعد بالتبع مریض کی عیادت کی یا مسجد سے باہر جنازہ کی نماز پڑھ لی یا کوئی دوسرا کام کر لیا تو اعتکاف فاسد نہیں ہوگا۔ (شامی)

● قضاء حاجت کیلئے نکلا لیکن قضاے حاجت سے پہلے مریض کی عیادت کیلئے چلا گیا یا مسجد سے باہر نماز جنازہ پڑھ لی تو اعتکاف فاسد ہو جائیگا۔ (شامی)

● سگریٹ یا حقہ پینے کی غرض سے بیت الخلاء یا وضو خانہ کی طرف نکلنے سے اعتکاف فاسد ہو جائے گا لیکن مسجد کی دیوار پر بیٹھ کر سگریٹ پینے یا پان کھانے سے اعتکاف فاسد نہیں ہوگا۔ اگرچہ سگریٹ اور حقہ نوشی مسجد کے احترام کے منافی ہے کیونکہ سگریٹ اور حقہ پینا مکروہ تحریمی ہے۔

- مسجد سے نکلتے وقت تو صرف قضائے حاجت کیلئے نکلا۔ چلتے چلتے کچھ کھالیا یا کسی کو سلام کیا یا سلام کا جواب دیا یا مسئلہ بتا دیا تو اعتکاف فاسد نہیں ہوگا۔
- اگر دو چیزوں (مفسد اعتکاف و غیر مفسد اعتکاف) کے لئے بالقصد مسجد سے نکلا تو اعتکاف فاسد ہو جائے گا۔ مثلاً سگریٹ پینے اور قضائے حاجت دونوں کے لئے بالقصد نکلتے والے کا اعتکاف فاسد ہو جائے گا۔
- مسجد کی دیوار پر بیٹھ کر ہاتھ دھونے کلی کرنے یا غسل کرنے سے اعتکاف فاسد نہیں ہوگا۔
- قدم مسجد میں ہوں، سر مسجد سے نکال کر دھولینے سے اعتکاف فاسد نہیں ہوگا۔
- اگر اعتکاف شروع کرتے وقت نیت میں بعض چیزوں کا استثناء کر لے مثلاً یہ کہہ دے کہ میں والدین کی عیادت کے لئے یا فلاں جگہ درس علم میں شرکت کے لئے جاتا رہوں گا تو یہ جائز ہے اور استثناء شدہ امور کے لئے خروج سے اعتکاف فاسد نہیں ہوگا۔ (شامی)
- حاجت شرعی: جمعۃ المبارک کی نماز، اذان، جماعت حاجات شرعیہ ہیں۔ اگر معتکف کی مسجد میں جمعہ کی نماز نہیں ہوتی اور اس پر نماز جمعہ واجب ہے تو اس کو جامع مسجد میں نماز جمعہ ادا کرنے کیلئے جانا واجب ہے۔ اگر جامع مسجد قریب ہے تو زوال کے بعد جائے اگر دور ہے تو ایسے وقت جائے کہ جمعہ کے خطبہ اور جماعت میں شریک ہو سکے اگر چہ زوال سے پہلے ہو۔
- عورتیں جو شوہر کی اجازت سے گھر کے کسی متعین حصے میں اعتکاف کرتی ہیں وہ جمعہ کی نماز کے لئے اعتکاف کی جگہ سے نہیں نکل سکتیں اگر نکلیں گی تو ان کا اعتکاف فاسد ہو جائے گا کیونکہ عورتوں پر جمعہ کی نماز واجب نہیں ہے۔

● ان صورتوں میں جن میں خروج سے اعتکاف فاسد ہو جاتا ہے۔ خروج سے مراد عام ہے قصداً ہو یا غلطی سے، اکراہ کی وجہ سے ہو یا رضا سے، بھول کر ہو یا یاد ہونے کی حالت میں، ایک لمحہ کیلئے ہو یا زیادہ ہو ان سب صورتوں میں اعتکاف فاسد ہو جائے گا۔

● پھسلنے سے مسجد سے خارج ہو گیا یا کسی ظالم نے جبر کر کے مسجد سے نکال دیا یا اعتکاف یاد نہیں تھا اور مسجد سے نکل گیا تو ان صورتوں میں اعتکاف فاسد ہو جائیگا۔

● مسجد کے گر جانے یا جان و مال کے ضائع ہونے کے خوف کی وجہ سے اگر فوراً دوسری مسجد میں چلا جائے تو اعتکاف فاسد نہیں ہوگا۔

● غرق ہونے والے کی یا شدید مریض کی اعانت کرنے، والدین کے کہنے یا خدمت کی وجہ سے اعتکاف توڑنا واجب ہے لیکن مسجد سے نکلنے سے اعتکاف فاسد ہو جائے گا۔

● مذکورہ صورتوں میں چونکہ اعتکاف کے توڑنے میں زیادہ ثواب ہے لہذا معتکف اعتکاف توڑ دے اور اس کی قضا کرے۔ غرق ہونے والے کی مدد کرنا، شدید مرض میں مبتلا کی مدد کرنا اور غیر معصیۃ میں والدین کی اطاعت فرض ہے اور اعتکاف سنت ہے۔ اس لئے ان امور کے لئے اعتکاف توڑنے میں گناہ نہیں ہے۔ معتکفین کا والدین کی اجازت کے بغیر جبکہ والدین کو ان کی خدمت کی ضرورت ہو اعتکاف بیٹھنا ناجائز ہے۔

دوسرا مفسد جماع ہے: جنسی عمل اور مباشرت آگے کے راستہ سے ہو یا پیچھے کے راستہ سے انزال ہو یا نہ ہو، دن میں ہو یا رات میں اعتکاف یاد ہو یا نہ ہو۔ (عمداً ہو یا نسیاناً) سب صورتوں میں اعتکاف فاسد ہو جائے گا۔

● اگر دن کو جنسی عمل کیا۔ روزہ اور اعتکاف یاد نہ تھا۔ اعتکاف فاسد ہو جائے گا لیکن روزہ فاسد نہیں ہوگا۔ کیونکہ روزہ کو بھول کر جماع کرنے سے فاسد نہیں ہوتا لیکن اعتکاف فاسد ہو جاتا ہے۔

رات کو جنسی عمل کیا، اعتکاف یاد ہو یا نہ ہو، دونوں صورتوں میں اعتکاف فاسد ہو جائے گا۔ شوہر معتکف نہیں تھا۔ بیوی اعتکاف میں تھی گھر میں مباشرت کی۔ بیوی کا اعتکاف فاسد ہو جائے گا۔

تیسرا مفسد بوس و کنار سے انزال: بوس و کنار سے انزال ہو گیا۔ اعتکاف یاد ہو یا نہ ہو، اعتکاف فاسد ہو جائے گا۔ اگر روزہ یاد نہیں تھا دن کو بوس و کنار سے انزال ہو گیا تو اعتکاف فاسد ہو جائے گا لیکن روزہ نہیں ٹوٹے گا کیونکہ روزہ میں نسیان معاف ہے اور اعتکاف میں نسیان معاف نہیں ہے۔

● احتلام سے یا تصورات کی وجہ سے انزال ہو جانے سے اعتکاف فاسد نہیں ہوگا۔

چوتھا مفسد فساد صوم ہے: اگر کسی وجہ سے روزہ فاسد ہو گیا تو اعتکاف بھی فاسد ہو جائے گا۔ کیونکہ روزہ اعتکاف مسنون اور مندور کے لئے شرط ہے۔ روزہ کے یاد ہوتے ہوئے کھانے پینے یا جنسی عمل یا جوف معدہ میں کسی چیز کے بعینہ چلے جانے سے روزہ فاسد ہو جائے گا۔ لہذا اعتکاف بھی فاسد ہو جائے گا۔

● بھول میں (روزہ یاد نہ ہونے کے وقت) کھانے پینے سے روزہ فاسد نہیں ہوگا۔ لہذا اعتکاف بھی فاسد نہیں ہوگا۔

● نسیان کی حالت میں (روزہ یاد نہ ہو) جنسی عمل سے روزہ تو فاسد نہیں ہوگا لیکن اعتکاف فاسد ہو جائے گا کیونکہ اعتکاف کیلئے جنسی عمل مطلقاً مفسد ہے۔

- حالت روزہ میں، حیض و نفاس کے جاری ہونے کی وجہ سے اعتکاف فاسد ہو جائے گا لیکن احتلام سے اعتکاف فاسد نہیں ہوگا۔

اعتکاف کی قضا: رمضان المبارک کے آخری عشرہ کا اعتکاف سنت مؤکدہ ہے۔ اگر اعتکاف فاسد ہو جائے اور فساد کے بعد معتکف بقیہ دنوں کا اعتکاف ترک کر دے یا ترک نہ کرے دونوں صورتوں میں صرف ایک دن جس دن اعتکاف فاسد ہوا تھا کے اعتکاف کی قضاء کر لی جائے اور یہی کافی ہے۔ (شامی)

فناء مسجد کی تفصیلی تحریر سے مستخرجہ بعض مسائل

- وضو کی حاجت کے بعد مسجد سے خارج وضو خانہ پر ہاتھ دھونے کیلئے جانے سے اعتکاف فاسد ہو جاتا ہے۔ لہذا معتکفین کو ہاتھ دھونے اور کلی کرنے کیلئے ہر وضو خانہ پر جانا جائز نہیں بلکہ کسی برتن میں ہاتھ دھو کر پانی مسجد کی دیوار سے خارج گرا دینا چاہئے یا مسجد کی دیوار پر بیٹھ کر ہاتھ دھو لینے چاہئے۔
- غسل جنابت کے علاوہ مسجد سے خارج غسل خانوں میں غسل کرنے سے اعتکاف فاسد ہو جاتا ہے۔ لہذا مسنون یا گرمی کی وجہ سے غسل مسجد کے اندر کسی بڑے ٹب یا برتن میں کر کے پانی باہر پھینکنا چاہئے۔
- مسجد سے خارج مسجد کے ارد گرد لانوں اور مکانوں میں سگریٹ نوشی، پان خوری اور بیڑی وغیرہ استعمال کرنے کی غرض سے خروج اعتکاف کیلئے مفسد ہوگا البتہ مسجد کی دیوار پر بیٹھ کر مذکورہ اشیاء استعمال کرنے پر اعتکاف فاسد نہیں ہوگا۔
- مسجد کے مینار کے خارجی دروازے سے اذان کی غرض کے بغیر چڑھنے سے اعتکاف فاسد ہو جائے گا۔

● شرعی مسجد کی دیوار اور مینار فناء مسجد ہیں اور اس کا حکم مسجد والا ہے۔ لیکن ہر فناء مسجد کا حکم دیوار اور مینار والا نہیں ہے کیونکہ ہر مینار اور دیوار فناء مسجد ہیں لیکن ہر فناء مسجد دیوار اور مینار نہیں ہے۔ لہذا خاص کا حکم عام پر نہیں لگایا جاسکتا۔

● موصوف مفتی صاحب کے نزدیک جب فناء مسجد میں خرید و فروخت اور امام اور مؤذن کا اپنے حجرہ میں عوض مالی پر تعویض دینا مسجد کے احترام کے منافی ہے اور ناجائز ہے، تو فناء مسجد میں سگریٹ نوشی، حقہ اور بیڑی استعمال کرنا مسجد کے احترام کے منافی کیوں نہیں؟

● یہ فہم عجب ہے کہ فقہاء کے قول ”فناء مسجد کا حکم مسجد جیسا ہے۔“ سے یہ سمجھ لیا جائے کہ معتکف کو فناء مسجد میں سگریٹ نوشی اور حقہ استعمال کرنا جائز اور مسجد کی حرمت کے خلاف نہیں۔ لہذا فناء مسجد کا مسجد کی طرح احترام کرنے والوں کو فناء مسجد میں حقہ، سگریٹ نہیں استعمال کرنا چاہئے۔

● اگر غسل خانوں، استجناء خانوں اور امام اور مؤذن کے کمروں کی چھت کو مسجد بنا دیا جائے تو یہ جائز ہے، لیکن چھت کے نیچے بلا ضرورت جانے سے اعتکاف فاسد ہو جائے گا۔

● اگر مسجد پر موقوفہ دکانوں اور مکانوں کی چھت پر مسجد بنا دی جائے تو یہ جائز ہے لیکن نیچے دکانوں اور مکانوں میں بلا ضرورت جانے سے اعتکاف فاسد ہو جائیگا۔

● اصل مسجد کے صحن کے ساتھ دیوار اور مینار کی طرح متصل وضو خانہ اور حوض کی کرسیوں (جن پر بیٹھ کر وضو کیا جاتا ہے) پر بیٹھ کر سگریٹ، حقہ نوشی، بلا ضرورت بیٹھنے، ہاتھ دھونے اور کلی کرنے کیلئے بیٹھنے سے اعتکاف فاسد نہیں ہوگا۔ ان کا حکم مینار اور دیوار والا ہے۔

- اصل مسجد کے صحن سے فاصلہ پر بنائے گئے وضو خانہ کی کرسیوں پر بلا ضرورت بیٹھنے، ہاتھ دھونے اور کلی کرنے سے اعتکاف فاسد ہو جائے گا۔
- مسجد سے خارج جنازہ گاہ میں جا کر نماز جنازہ میں شرکت کرنے سے اعتکاف فاسد ہو جائے گا اور مسجد کے اندر کھڑے ہو کر نماز جنازہ میں شرکت کرنے سے اعتکاف فاسد نہیں ہوگا۔
- حدود مسجد کے اندر قائم مدرسہ اور مکتب میں جانے سے اعتکاف فاسد نہیں ہوگا اور مسجد سے خارج مدرسہ (جس میں جوتوں کے ساتھ چلنے کا رواج ہو) میں جانے سے اعتکاف فاسد ہو جائے گا۔
- مسجد کیلئے زمین یا عمارت وقف کرنے سے پہلے واقف کو مسجد کی چھت پر یا اس کی حدود میں امام اور مؤذن کیلئے کمرے بنانا جائز ہیں۔
- مسجد کی مسجدیت کے تام ہونے کے بعد، مسجد کے واقف اور متوالی کو انفرادی طور پر مسجد کی چھت پر یا مسجد کی حدود میں امام اور مؤذن کیلئے یا انتظامی امور کے لئے عارضی کمرے بنانا بھی جائز نہیں ہے، لیکن اہل محلہ کو یا ان کے مشورہ سے عارضی کمرے بنانا جائز ہیں۔
- اصل مسجد کی حدود میں اور مسجد کی چھت پر امام اور مؤذن کیلئے فیملی مکان بنانا جائز نہیں، لیکن فناء مسجد میں مسجد کیلئے موقوفہ زمین میں فیملی مکان بنانا جائز ہیں، یہ فناء مسجد کی حرمت کے خلاف نہیں۔ مگر دائمی اور مستقل مکان جن کو آئندہ مسجد کی توسیع کی ضرورت کے لئے بھی نہ توڑا جائے بنانا جائز نہیں۔
- فناء مسجد کی موقوفہ زمین میں اہل محلہ کو مسجد کے مصالح کے لئے دکانیں، مکان، ہاتھ روم، وضو خانے اور جنازہ گاہ بنانے کی اجازت ہے، اور دکانیں، وضو خانہ اور ہاتھ روم مسجد اور فناء مسجد کی حرمت کے منافی نہیں۔

- اصل مسجد کے صحن سے فاصلہ پر بنائے گئے وضو خانہ کی کرسیوں پر بلا ضرورت بیٹھنے، ہاتھ دھونے اور کلی کرنے سے اعتکاف فاسد ہو جائے گا۔
- مسجد سے خارج جنازہ گاہ میں جا کر نمازِ جنازہ میں شرکت کرنے سے اعتکاف فاسد ہو جائے گا اور مسجد کے اندر کھڑے ہو کر نمازِ جنازہ میں شرکت کرنے سے اعتکاف فاسد نہیں ہوگا۔
- حدود مسجد کے اندر قائم مدرسہ اور مکتب میں جانے سے اعتکاف فاسد نہیں ہوگا اور مسجد سے خارج مدرسہ (جس میں جوتوں کے ساتھ چلنے کا رواج ہو) میں جانے سے اعتکاف فاسد ہو جائے گا۔
- مسجد کیلئے زمین یا عمارت وقف کرنے سے پہلے واقف کو مسجد کی چھت پر یا اس کی حدود میں امام اور مؤذن کیلئے کمرے بنانا جائز ہیں۔
- مسجد کی مسجدیت کے تام ہونے کے بعد، مسجد کے واقف اور متوالی کو انفرادی طور پر مسجد کی چھت پر یا مسجد کی حدود میں امام اور مؤذن کیلئے یا انتظامی امور کے لئے عارضی کمرے بنانا بھی جائز نہیں ہے، لیکن اہل محلہ کو یا ان کے مشورہ سے عارضی کمرے بنانا جائز ہیں۔
- اصل مسجد کی حدود میں اور مسجد کی چھت پر امام اور مؤذن کیلئے فیملی مکان بنانا جائز نہیں، لیکن فناء مسجد میں مسجد کیلئے موقوفہ زمین میں فیملی مکان بنانا جائز ہیں، یہ فناء مسجد کی حرمت کے خلاف نہیں۔ مگر دائمی اور مستقل مکان جن کو آئندہ مسجد کی توسیع کی ضرورت کے لئے بھی نہ توڑا جائے بنانا جائز نہیں۔
- فناء مسجد کی موقوفہ زمین میں اہل محلہ کو مسجد کے مصالح کے لئے دکانیں، مکان، باتھ روم، وضو خانے اور جنازہ گاہ بنانے کی اجازت ہے، اور دکانیں، وضو خانہ اور باتھ رومز مسجد اور فناء مسجد کی حرمت کے منافی نہیں۔

- اہل محلہ کا پرانی مسجد شہید کرنا اور اس کی جگہ نئی مسجد تعمیر کرنا جائز ہے اور اہل محلہ اس کے تہہ خانہ میں مسجد پر موقوفہ دکانیں بھی بنا سکتے ہیں۔
- مشترکہ بلند و بالا فلیٹوں اور پلازوں میں تعمیر شدہ مساجد، شرعی مساجد ہیں۔ ان میں نماز ادا کرنے کا شرعی مسجد میں نماز ادا کرنے کا ثواب ہوگا اور ان میں اعتکاف بیٹھنا بھی جائز ہے۔

● ہسپتالوں، ہوٹلوں اور دفاتر کے فلیٹوں کے اندر قائم مساجد، شرعی مساجد نہیں ہوں گی۔ کیونکہ جس عمارت کی مسجد میں کسی شخص یا اشخاص کے حقوق کا مسجد کے ساتھ اس طرح تعلق قائم رہے کہ اسے مسجد میں نماز ادا کرنے سے روکنے کا حق باقی ہو تو وہ مسجد، شرعی مسجد نہیں ہوتی۔ اکثر ہسپتالوں، ہوٹلوں اور دفاتر کے فلیٹوں میں ایسے ہوتا ہے، لیکن مشترکہ بلند فلیٹوں اور پلازوں میں ایسا نہیں ہوتا۔ (ملخص از فتاویٰ رضویہ)

بسم اللہ الرحمن الرحیم

اعتکاف کی تین قسمیں ہیں: ۱۔ واجب ۲۔ سنت موکدہ ۳۔ نفلی
اعتکاف کی تین قسموں سے نفلی اعتکاف مسجد سے خارج ہونے سے فاسد نہیں ہوتا بلکہ مکمل ہو جاتا ہے اور نذر کی وجہ سے واجب ہونے والا اعتکاف اور رمضان المبارک کے آخری عشرہ میں سنت موکدہ اعتکاف، بغیر حاجت شرعیہ (جمعہ اور آذان) اور بغیر ضرورت طبعیہ (وضو اور غسل واجب اور قضائے حاجت) مسجد کی حدود سے خارج ہونے سے فاسد ہو جاتا ہے، خواہ معتکف کا بغیر حاجت خروج مسجد سے متصل فناء مسجد خالی پلاٹ میں ہو یا مسجد سے خارج بنائے گئے امام اور مؤذن کے کمرہ میں ہو یا خروج وضو خانے اور غسل خانے وغیرہ جانے کیلئے ہو،

صابن سے ہاتھ دھونے کی غرض سے خروج ہو یا سگریٹ اور حقہ پینے کی غرض سے خروج ہو، ہر صورت میں بغیر حاجت مسجد سے خروج اعتکاف کیلئے مفسد ہوگا۔ بعض حضرات کا کہنا کہ بغیر ضرورت بھی فناء مسجد، وضو خانہ، غسل خانہ اور امام اور مؤذن کے خارجی کمروں میں جانے سے اعتکاف فاسد نہیں ہوتا، صحیح نہیں ہے۔

☆ اس مسئلہ کی تفصیل جاننے کے لیے مسجد، فناء مسجد اور اعتکاف کی تعریفیں جاننا ضروری ہیں یہ کہ شرعاً مسجد کس چیز کو کہا جاتا ہے، فناء مسجد کس چیز کا نام ہے اور اعتکاف کسے کہتے ہیں؟۔
مسجد کی تعریف:-

☆ مرقاۃ شرح مشکوٰۃ میں ہے:

المسجد لغة محل السجود و شرعا المحل
الموقوف للصلوة فيه۔ (۱۸۲/۲)

لغت میں مسجد سجدے کی جگہ اور محل کو کہا جاتا ہے، اور شرعاً مسجد اس جگہ اور اس محل کو کہا جاتا ہے جس کو اس لئے وقف کیا گیا ہو کہ اس میں نماز پڑھی جائے۔

☆ فتاویٰ رضویہ میں ہے کہ ”مسجد کیلئے چھت، منارہ، دیواریں کوئی چیز لازم نہیں اس میں تو منبر، محراب موجود ہے یہ بھی نہ ہوتا تو بھی مسجدیت میں خلل نہیں مسجد صرف اس زمین کا نام ہے جو نماز کیلئے وقف ہو یہاں تک کہ اگر کوئی شخص اپنی نری خالی زمین مسجد کو دے مسجد ہو جائیگی الخ“۔ (جلد ۶ صفحہ ۳۹۰ مکتبہ رضویہ)۔

☆ مسجد اس بقعہ (زمین کے اس حصہ) کا نام ہے جو بغرض نماز پنجگانہ وقف خالص کیا گیا ہو۔ (جلد ۸ صفحہ ۶۰)

چونکہ ہر چیز کی پہچان اس کی تعریف سے ہوتی ہے اس لئے مسجد کی تعریف کی روشنی میں مسجد کی حدود کا تعین قطعہ زمین کے اس احاطہ تک ہوگی جس قطعہ زمین کو خالص نماز کے ادا کرنے کیلئے وقف کیا گیا ہے اس کا ماوراء مسجد نہیں ہوگا۔ چونکہ مسجد کی حدود کی تعیین کیلئے احاطہ کے ارد گرد دیواریں اور مسجد کے اندر ستون نماز کیلئے وقف شدہ زمین میں ہوتے ہیں اس لئے مسجد کی حدود متعین کرنے والی دیواریں اور ستون مسجد کے حکم میں ہونگے اگرچہ ستون اور دیواروں پر نماز پڑھنا ممکن نہیں ہوتا۔

بحر الرائق میں ہے:

و یکرہ مسح الرجل من الطین و الردغة باسطوانة
مسجد او بحائط من حیطان المسجد لان حکمہ
حکم المسجد۔ (۳۵/۲)

کچھ اور گارے سے آلودہ پیر مسجد کے ستون یا اس کی دیواروں میں سے کسی دیوار سے صاف کرنا مکروہ ہے کیونکہ انکا حکم مسجد والا ہوتا ہے۔
فناء مسجد کی تعریف:-

شامی میں ہے:

و فی الخزائن فناء المسجد هو ما اتصل به و ليس
بينه و بينه طريق۔ (۳۳/۱ مکتبہ ماجدیہ)

اور خزائن میں ہے کہ فناء مسجد وہ عمارت یا زمین ہے جو مسجد اور نماز ادا کرنے کیلئے وقف شدہ زمین کیساتھ متصل ہو اور اس کے اور مسجد کے درمیان لوگوں کے گزرنے کا راستہ نہ ہو۔

☆ غنّۃ میں ہے:

فناء المسجد هو المكان المتصل به ليس بينه وبينه طريق۔ (فتاویٰ رضویہ جلد ۶ صفحہ ۴۲۱ مکتبہ رضویہ)

فناء مسجد وہ مکان ہے جو مسجد سے متصل ہو مسجد اور اس مکان کے درمیان لوگوں کی گزرگاہ اور راستہ نہ ہو۔

● فناء مسجد اور فناء مصر کے درمیان فقہاء کرام کی عبارت سے فرق معلوم ہوتا ہے یعنی فناء مسجد کیلئے ضروری ہے کہ وہ مسجد کے ساتھ متصل ہو عام ازیں کہ وہ جگہ مصالح مسجد کے لئے ہو یا مصالح مسجد کے لئے نہ ہو، اور فناء مصر کے لئے ضروری ہے کہ وہ مصر کے مصالح کے لئے ہو عام ازیں کہ وہ جگہ مصر کے ساتھ متصل ہو یا متصل نہ ہو۔ چنانچہ فتح القدیر میں ہے:

وفناء ه وهو المكان المعد لمصالح المصر متصل به او منفصل بغلوة۔ (باب الجمعة)

مصر کی فناء وہ مکان ہے جو مصر کے مصالح کے لئے تیار کیا گیا ہو وہ مصر کے ساتھ متصل ہو یا ایک غلوہ کی مقدار منفصل ہو۔

چنانچہ اہل مدینہ منورہ کے لئے حج اور عمرہ کے احرام کا میقات ذوالحلیفہ (بیر علی) مدینہ منورہ کے لئے فناء ہے حالانکہ ذوالحلیفہ مدینہ منورہ سے تقریباً سات کلومیٹر پر ہے اسی طرح شہر سے خارج قبرستان اور فوجی چھاؤنیاں اور گھوڑ دوڑ کے میدان اور ٹریننگ سینٹر وغیرہ شہر سے کتنے ہی دور ہوں وہ فناء مصر میں داخل ہوتے ہیں۔ یہ مفتی بہ قول کے مطابق صحیح جمعہ اور وجوب جمعہ کے لئے فناء کا حکم مصر والا ہے۔ یہ فناء متصل ہو یا منقطع اس میں رہنے والے لوگوں پر جمعہ واجب ہے اور نماز کی قصر

اور سفر کے لئے مصر کے ساتھ متصل فناء کا حکم مصر والا ہوگا جب مسافر شہر کے ساتھ متصل فناء میں ہوگا تو اسے پوری نماز پڑھنی پڑے گی اور فناء متصل سے خروج کے بعد سفر شروع ہوگا اور فناء منفصل میں مسافر نماز قصر پڑھے گا۔ گویا منقطع فناء مصر کے دو لحاظ میں ہے نماز کے قصر میں اس کا حکم مصر والا نہیں ہے اور جمعہ کے جواز میں اس کا حکم مصر والا ہے۔ چنانچہ مراۃ الفلاح میں اس کی تفصیل مذکور ہے۔ (ص ۲۳۰) پر ہے کہ فرق اس لئے ہے کہ جمعہ مصالح مصر سے ہے لہذا فناء مصران امور میں جو مصر کے حوائج سے ہیں مصر کے حکم میں ہے اور جمعہ کا ادا کرنا اسی سے ہے اور نماز کی قصر اہل مصر کے حوائج سے نہیں ہے لہذا قصر صلوٰۃ میں فناء مصر مصر کے حکم میں نہیں ہوگی۔

☆ مسجد اور فناء مسجد کی تعریفوں سے چند امور معلوم ہوئے:-

- 1- فناء مسجد اور مسجد دونوں الگ الگ چیزیں ہیں اور ایک دوسرے کا غیر ہیں، اور فناء مسجد، مسجد سے خارج مکان یا جگہ کا نام ہے۔ وہ فناء مسجد جس کا اقتداء میں مسجد والا حکم ہے اس فناء مسجد کیلئے ضروری ہے کہ وہ مسجد کے ساتھ متصل ہو اور اس کے اور مسجد کے درمیان لوگوں کی عام گزرگاہ نہ ہو۔
- 3- فناء مسجد کیلئے یہ ضروری نہیں کہ وہ جگہ یا عمارت مسجد کی ضروریات اور مصالح کیلئے وقف ہو بلکہ تدریس اور تعلیم کیلئے وقف شدہ زمین اور ذاتی مکان جو کہ مسجد سے متصل ہے وہ بھی فناء مسجد کے حکم میں داخل ہوگا۔
- 4- فناء مسجد کیلئے کورڈ ایریا اور طول و عرض کی مقدار کا کوئی تعین نہیں، فناء مسجد ہزاروں میٹر پر مشتمل بھی ہو سکتی ہے۔
- 5- فناء مسجد کیلئے ضروری نہیں کہ مسجد اور نماز ادا کرنے کیلئے وقف شدہ زمین کی

حدود سے خارج واقع ہو بلکہ فناء مسجد اس طرح بھی ہو سکتی ہے کہ اس کے ارد گرد چاروں طرف مسجد ہو اور فناء مسجد درمیان میں واقع ہو جس طرح لاہور کی بادشاہی مسجد کا حوض اور تالاب یا بعض مساجد کی حدود کے احاطہ میں بنائے گئے وضو خانے اور غسل خانے وغیرہ، یہ فناء بھی مسجد کا غیر اور مسجد کے حکم سے خارج ہو گئی ورنہ مسجد میں وضو اور غسل کرنا لازم آئے گا، یا مسجد کے ایک حصہ کو مسجد سے خارج کرنا لازم آئے گا اور یہ جائز نہیں۔

6- نماز ادا کرنے کیلئے وقف شدہ زمین کے احاطہ میں اگر تدریس کیلئے کمرے بنادیئے جائیں یا مسجد کا سامان رکھنے کیلئے ایک جگہ مخصوص کر دی جائے یا امام اور مؤذن کا عارضی کمرہ بنا دیا جائے یا بارش اور صفائی کے پانی کے اخراج کیلئے نالی بنادی جائے یہ سب امور مسجد کے احاطہ میں بنانا جائز ہیں اور یہ بھی مسجد کا حصہ اور جزو ہیں ان کو فناء مسجد کہنا صحیح نہیں ہوگا، مگر مجازاً کیونکہ مسجد کا جزو اور حصہ مسجد کا غیر اور اُس سے خارج نہیں ہو سکتا اگرچہ اس میں کمرے بنادیئے جائیں۔ جس طرح مسجد الرسول ﷺ میں اصحاب صفہ رضی اللہ تعالیٰ عنہم کی رہائش کیلئے مخصوص جگہ اور حرمین طہیین کی عظیم مساجد کی حدود میں تعلیم و تدریس اور آئمہ اور اسٹاف اور سامان رکھنے کے کمرے اور پانی کے اخراج کیلئے راستے اور آب زم زم کا کنواں یا حوض اور اسکا ارد گرد یہ سب مسجد کا حصہ اور جزو ہیں، مسجد کا غیر اور اُس سے خارج نہیں ہیں، کیونکہ زم زم کے کنویں کے علاوہ ساری چیزیں مسجد کی ضرورت کیلئے عارضی طور پر بنائی گئی ہیں مستقل اور دائمی نہیں ہیں۔

7- اگر نماز کیلئے وقف شدہ زمین (جس کو شرعاً مسجد کہا جاتا ہے) سے خارج

لیکن اس کیساتھ متصل مدرسہ یا کوئی مزار یا خانقاہ یا قبرستان یا دوکان یا ذاتی مکانات موجود ہوں تو وہ فناء مسجد میں داخل ہونگے۔

چنانچہ علامہ شامی نے فناء مسجد کی تعریف نقل کرنے کے بعد فرمایا:
قلت يظهر من هذا ان مدرسة الكلاسة والكلامية من
فناء المسجد الاموي في دمشق لان بابهما في حائطه و
كذا المشاهد الثلاثة التي فيه بالاولى وكذا ساحة البريد
و الحوانيت التي فيها۔ (۳۳/۱ رد المحتار مکتبہ ماجدیہ)

میں کہتا ہوں فناء مسجد کی تعریف سے ظاہر ہے کہ مدرسہ کلاسیہ اور کلامیہ دمشق کی مسجد اموی کی فناء میں داخل ہیں کیونکہ ان دونوں مدرسوں کے دروازے مسجد کی دیوار میں ہیں اور اسی طرح تین مزارات اور خانقاہیں جو اس کے اندر ہیں بطریق اولیٰ فناء مسجد میں داخل ہیں اور اسی طرح برید (ڈاکخانہ) کا صحن اور اسکے صحن میں بنائی گئی دوکانیں فناء مسجد میں داخل ہیں۔

☆ علامہ شامی کی نقل کردہ عبارت سے معلوم ہوا مسجد اموی سے خارج دو مدرسے کلاسیہ اور کلامیہ، گنبد والی تین ۳ مزارات، برید کا صحن اور صحن میں دوکانیں سب فناء مسجد میں داخل ہیں اس سے ثابت ہوا کہ فناء مسجد کی حدود کا تعین ہر مسجد کیساتھ متصل جگہ کے درمیان لوگوں کیلئے عام گزرگاہ اور راستہ پر ہے، راستہ سے ماوراء جگہ فناء مسجد میں داخل نہیں ہوگی اور راستہ کے اندر مسجد سے متصل ساری جگہ فناء مسجد میں داخل ہوگی۔

☆ اور یہ بھی معلوم ہوا فناء مسجد کیلئے یہ ضروری نہیں کہ وہ مسجد کی ضروریات

اور مصالح کیلئے مختص جگہ کا نام ہو، کیونکہ مسجد اموی سے متصل مزارات اور مدرسے اور دوکانیں مسجد کی ضروریات کیلئے نہیں ہیں۔

☆ مسجد اموی میں مزارات مسجد کے اندر ہیں اور مزارات کے ارد گرد نماز پڑھنے کی جگہ موجود ہے، جس طرح مسجد نبوی علی صاحبہا الصلوٰۃ والسلام میں گنبد خضراء کے ارد گرد مسجد ہے تو یہ مزارات اس فناء مسجد کی مثال ہوگی جس کیلئے میں نے ذکر کیا تھا کہ فناء مسجد، اصل مسجد کے اندر بھی ہو سکتی ہے اسی طرح لاہور کی بادشاہی مسجد کا تالاب مسجد کا حصہ نہیں لیکن فناء مسجد میں داخل ہے۔ مسجد نبوی میں گنبد خضراء ام المومنین سیدہ عائشہؓ کے کمرہ کی جگہ بنایا گیا ہے، گنبد خضراء مسجد سے خارج اور مسجد کا غیر ہے۔ یہی وجہ ہے کہ اعتکاف کی حالت میں رسول اکرم ﷺ اپنا سر مبارک حجرہ کے دروازہ سے حضرت عائشہؓ کے قریب فرماتے تھے اور حضرت عائشہؓ آپ ﷺ کے مبارک بالوں کو کنگھا کیا کرتی تھیں آپ ﷺ حجرہ میں تشریف نہیں لے جاتے تھے، صرف قضائے حاجت کیلئے کمرہ میں تشریف لے جاتے تھے۔ آج اس کمرہ اور گنبد خضراء کے چاروں طرف مسجد ہے لہذا آپ ﷺ کی آرام گاہ جس طرح اس وقت فناء مسجد میں داخل تھی آج بھی وہ فناء مسجد میں داخل ہے۔

☆ فناء مسجد داخلی کے دو قسم کئے جاسکتے ہیں:-

1- داخلی حقیقی:- مسجد سے خارج جگہ جس میں بغیر ضرورت جانے سے اعتکاف فاسد ہو۔

2- داخلی غیر حقیقی:- مسجد میں داخل جگہ جس میں جانے سے اعتکاف فاسد نہ ہو۔

حقیقی:- یہ کہ مسجد کے احاطہ کے اندر وقف سے پہلے خود واقف ایک جگہ

ایسے امور کیلئے مختص کر دے جو مسجد کے اندر کرنا ممنوع ہوں۔ مثلاً وضو اور غسل کیلئے حوض یا وضو خانہ وغیرہ بنوادے۔ جسکی مثال لاہور کی بادشاہی مسجد کا حوض ہے یا بعض دیگر مساجد کے وضو خانے وغیرہ مساجد کے احاطہ کے اندر ہیں اور ان کے ارد گرد نماز ادا کی جاتی ہے۔

تنبیہ:-

وضو اور غسل کیلئے مسجد کے اندر ایک جگہ کا تعین وقف کرتے وقت اور مسجد کیلئے زمین کی تمیز اور حدود کے تعین کے وقت سے پہلے تو ہو سکتا ہے لیکن مسجد کے تمامیت اور نماز باجماعت شروع ہو جانے کے بعد مسجد کی حدود میں حوض یا وضو خانہ بنانا جائز نہیں ہے کیونکہ حوض اور وضو خانہ مسجد کا غیر ہیں اور مسجد سے خارج ہیں، اگر مسجد کے تمام ہونے کے بعد مسجد کے احاطہ میں حوض یا وضو خانہ بنایا دیا جائے تو مسجد کے ایک حصہ کو مسجد سے خارج کرنا لازم آئے گا اور مسجد کے کسی حصہ کو مسجد سے خارج کرنا ممنوع ہے۔ مسجد کیلئے زمین یا عمارت وقف کرنے سے پہلے ابتداء سے ہی حوض اور وضو خانہ کیلئے مختص جگہ مسجد سے خارج کر دی گئی ہو تو یہ جائز ہے اور وہ مسجد سے خارج رہے گی البتہ مسجد کے احاطہ کے اندر حوض اور مسجد کے درمیان یا وضو خانے اور مسجد کے درمیان فاصلہ جگہ جس پر وضو اور غسل کیلئے بیٹھنے کی کرسیاں بنی ہوتی ہیں وہ جگہ اور باؤنڈری (Boundry) مسجد کی دیوار کی طرح مسجد کے حکم میں ہوگی باقی ایریا (area) مسجد سے خارج ہوگا یعنی حوض کے اندر کا حصہ اور وضو خانہ وغیرہ کے اندر کا حصہ تو مسجد سے خارج ہوگا اور یہ حقیقی فناء مسجد کہلائے گا۔ اس فناء میں بغیر ضرورت جانے سے اعتکاف فاسد ہو جائے

گا لیکن حوض اور وضو خانے کے کنارے پر بیٹھنے کی جگہ مسجد کے حکم میں ہوگی اور وہاں بغیر ضرورت بیٹھنے سے یا صابن سے ہاتھ وغیرہ دھونے سے اعتکاف فاسد نہیں ہوگا، لہذا جس طرح مسجد کی دیوار پر بغیر ضرورت بیٹھنے سے اور ہاتھ دھونے سے اعتکاف فاسد نہیں ہوتا اسی طرح یہاں بھی اعتکاف فاسد نہیں ہوگا، لیکن حوض اور غسل خانے کے اندر بغیر ضرورت جانے اور ٹھہرنے سے اعتکاف فاسد ہو جائے گا۔ البتہ آب زم زم کا حوض مسجد حرام کے مسجد ہو جانے کے بعد ظاہر ہوا اس لئے آب زم زم کا حوض مسجد کا حصہ ہوگا۔

غیر حقیقی:- مسجد کے تمام ہونے کے بعد مسجد کے احاطہ میں تدریس اور تعلیم کیلئے عارضی طور پر کوئی کمرہ یا کمرے بنادیئے جائیں جہاں نماز بھی ہوتی رہے اور تعلیم بھی دی جاتی رہے، جس طرح اکثر مساجد میں اہل محلہ کے بچوں کیلئے مسجد کے اندر مسجد کے اطراف میں ایک جگہ مخصوص کر دی جاتی ہے۔ ہمارے عرف میں ان کو مکتب مدرسہ کا نام بھی دیا جاتا ہے اور سابقہ ادوار میں درس نظامی بھی مساجد کے اطراف میں متعین جگہوں پر پڑھایا جاتا تھا، ایسی جگہوں کو قباء مسجد کہنا مجاز ہوگا حقیقت میں یہ جگہیں مسجد کا حصہ اور جزو ہیں مسجد سے خارج نہیں ہیں اور اس کی مثال مسجد نبوی علی صاحبہا الصلوٰۃ والسلام میں اصحاب صفہ کیلئے متعین جگہ سے دی جاسکتی ہے۔ حقیقت میں صفہ بھی مسجد شرعی کا حصہ تھا، لیکن وہ صحابہ کرام جن کے اپنے گھر نہیں تھے اور مسافر اس جگہ قیام رکھتے تھے اور اسی جگہ شب و روز گزارتے تھے۔ ان کا کھانا، پینا، اٹھنا، بیٹھنا اسی جگہ پر ہوتا تھا لیکن یہ جگہ مسجد کا حصہ تھی اور ہے۔

چنانچہ اعلیٰ حضرتؒ لکھتے ہیں:

علماء تصریح فرماتے ہیں کہ مسجد مبارک حضور سید المرسلین ﷺ زمانہ

اقدس میں جنوباً شمالاً یعنی دیوار قبلہ سے پائیں (دیوار کے محاذی انتہاء) مسجد تک سو گز طول رکھتی تھی اور اسی طرح شرقاً اور غرباً عرض تھا اور بائیں جانب یعنی جانب شام ایک مسقف دالان جنوب رویہ تھا جسے صفہ کہتے تھے اور اہل صفہؒ اس میں سکونت رکھتے تھے یہ بھی جزو مسجد تھا۔ (۶۴/۸ جدید)

اسی طرح مسجد کے سامان کیلئے اگر ایک جگہ مخصوص کر دی جائے یا مسجد کے احاطہ میں خود بخود پانی کا چشمہ جاری ہو جائے جیسے آب زم زم کا چشمہ جاری ہوا تھا تو وہ مسجد کا جزو ہوگا۔ چونکہ ان جگہوں پر نماز پڑھنا ممکن نہیں رہا اسی لئے ان جگہوں کو مجازاً فناء مسجد کہا جاسکتا ہے، لیکن حقیقت میں یہ جگہیں مسجد شرعی کا جزو اور مسجد میں داخل ہیں (ذکر کردہ تفصیل در مختار اور رد المحتار کی درج ذیل عبارت سے ظاہر ہے)۔

چنانچہ در مختار میں ہے:

يَكْرَهُ الْوُضُوءُ إِلَّا فِي مَا أَعَدَ لَذَلِكَ

مسجد میں وضو کرنا مکروہ ہے، مگر اس جگہ جو وضو کیلئے تیار کی گئی ہے۔

رد المحتار میں ہے:

قوله "وَالْوُضُوءُ" لَانِ مَاءَهُ مُسْتَقْدَرٌ طَبْعاً فَيَجِبُ

تَنْزِيهِهِ الْمَسْجِدَ عَنْهُ كَمَا يَجِبُ تَنْزِيْهُهُ عَنِ الْمَخَاطِ

وَالْبَلْغَمِ بَدَائِعٍ۔

مصنف کے قول "وَالْوُضُوءُ" کا مفہوم یہ ہے کہ مسجد میں وضو کرنا

مکروہ تحریمی اس لئے ہے کہ وضو کے پانی سے طبعاً نفرت ہوتی ہے

لہذا مسجد کو اس سے پاک رکھنا واجب ہے جس طرح ناک اور گلے

کے بلغم سے مسجد کو پاک رکھنا واجب ہے۔

(قوله الا فيما اعد لذالك) انظر هل يشترط اعداد
ذالك من الواقف ام لا۔

مصنف کے قول الا فيما اعد لذالك فکر کریں کیا مسجد کے واقف
کیلئے وضو کی جگہ کا وقف کرنا بھی شرط ہے کہ نہیں، یعنی جب مسجد
بنوادی تو وضو خانہ بھی اسے بنوانا ضروری ہے یا نہیں یہ قابل غور مسئلہ
ہے۔ پھر فرمایا:

و فی حاشیة المدنی عن الفتاوی العفیفیة ولا یظن
ان ما حول بیر زم زم یجوز الوضوء والغسل من
الجنابة فیہ لان حریم زم زم یجرى علیہ حکم
المساجد فیعامل بمعاملتها من تحریم البصاق
والمکث من الجنابة فیہ و من حصول الاعتکاف فیہ
و استحباب تقدیم الیمنی بناء علی ان الداخل من
مسجد لمسجد یسن له ذالك ا ۱ ھ۔ (۴۸۹/۱ رد المحتار
مکتبہ ماجدیہ)

فتاویٰ عفیفیہ سے حاشیہ مدنی میں منقول ہے کہ، ”یہ گمان نہ کیا
جائے (کہ دوسرے حوضوں کی طرح) بیر زم زم کی اطراف پر وضو اور
جنابت کا غسل کرنا جائز ہے، کیونکہ زم زم کے کنویں کے ارد گرد اور
اطراف کا حکم مسجد کا حکم ہے ان اطراف کا معاملہ مساجد والا ہوگا، یہ
کہ بیر زم زم کے کناروں پر تھوکنے اور جنابت کیساتھ ٹھہرنا حرام ہوگا
اور بیر زم زم کے کناروں پر اعتکاف کا حصول جائز ہے، اور دخول کے

وقت دایاں قدم مقدم کیا جائے گا اس کی بنیاد یہ ہے کہ مسجد کا داخل حصہ مسجد ہوتا ہے (اگرچہ وہاں نماز نہ پڑھی جاتی ہو)۔ لہذا اس حصہ کیلئے مسجد کے احکام جاری اور مسنون ہونگے۔“

معلوم ہوا کہ زم زم کے حوض کے علاوہ دیگر حوض مسجد کا جزو اور حصہ نہیں ہوتے۔

☆ درمختار میں ہے:

حرم علیہ (الی) الخروج الالحاجة الانسان طبيعة
كبول و غائط و غسل لو احتلم ولا يمكنه الاغتسال
فی المسجد كذا فی النهر. (درمختار ۱۴۳۲/۲ مکتبہ ماجدیہ)
معتكف پر مسجد سے خروج حرام ہے، مگر انسانی طبعی حاجت کیلئے جیسے
پیشاب اور پاخانہ اور غسل اگر اسے احتلام ہو جائے اور اس کیلئے مسجد
میں غسل کرنا ممکن نہ ہو اسی طرح نہر میں ہے۔

اس پر علامہ شامی نے حاشیہ میں فرمایا:

(قوله ولا يمكنه) فلو امكنه من غير ان يتلو
المسجد فلا بأس به (بدائع) ای بان كان فيه بركة
ماء او موضع معد للطهارة او اغتسل في اناء بحيث
لا يصيب الماء المستعمل (الی) التقييد بعدم
الامكان يفيد انه لو امكن كما قلنا فخرج انه يفسد
(الی) لكن قول البدائع لا بأس به ربما يفيد الجواز
فتأمل۔ (صفحہ ۱۴۳ جلد ۲)

مصنف کا قول ولا يمكنه پس اگر مسجد میں غسل کرنا ممکن ہو بغیر اس

کے کہ مسجد غسل کے پانی سے مملوث ہو تو مسجد میں غسل کرنے میں کوئی حرج نہیں (بدائع) یعنی اگر مسجد کے اندر پانی کا تالاب ہو یا ایسی جگہ ہو جو طہارۃ کیلئے بنائی گئی ہو یا معتکف برتن میں غسل کرے کہ مسجد میں مستعمل پانی نہ گرے (تا) عبارت کے متن میں عدم امکان کیساتھ تنقید سے معلوم ہوتا ہے کہ اگر مسجد کے اندر غسل کرنا ممکن ہو جس طرح ہم نے بیان کیا پھر وہ مسجد سے غسل کرنے کیلئے خارج ہوا تو اس کا اعتکاف فاسد ہو جائے گا، لیکن بدائع کا لا باس بہ کا قول جواز کا فائدہ دیتا ہے تم غور کرو۔ یعنی بدائع کی عبارت قاصر ہے۔ معلوم ہوا اگر مسجد کے اندر غسل جنابت ممکن ہو تو فناء مسجد کے غسل خانوں میں غسل کرنے سے اعتکاف فاسد ہو جائے گا۔ اور معلوم ہوا کہ مسجد کے احاطہ (جہاں نمازیں پڑھی جاتی ہیں) کے درمیان بھی غسل خانہ اور تالاب ہو سکتے ہیں لیکن وہ مسجد کا جزو اور حصہ نہیں ہونگے۔ اور یہ بھی معلوم ہوا کہ فناء مسجد داخلی غیر حقیقی مسجد کا جزو اور حصہ ہوتی ہے، اگرچہ وہاں کسی جائز امر کی وجہ سے نماز نہیں پڑھی جاسکتی۔

☆ وہ فناء مسجد خارجی جو مسجد ہونے کیلئے متعین جگہ کی حدود سے خارج ہو اور مسجد کی حدود اور احاطہ کے اندر نہ ہو، اس فناء خارجی کہ متعدد صورتیں ہو سکتی ہیں۔ کیونکہ فناء مسجد کی تعریف:

هو المكان المتصل به ليس بينه و بينه طريق - (رد المحتار

۲/۳۰۰ مکتبہ دارالباز)

فناء مسجد وہ مکان ہے جو مسجد کیساتھ متصل ہو مسجد اور اس مکان کے درمیان عام راستہ نہ ہو۔

کے کہ مسجد غسل کے پانی سے متلوٹ ہو تو مسجد میں غسل کرنے میں کوئی حرج نہیں (بدائع) یعنی اگر مسجد کے اندر پانی کا تالاب ہو یا ایسی جگہ ہو جو طہارۃ کیلئے بنائی گئی ہو یا معتکف برتن میں غسل کرے کہ مسجد میں مستعمل پانی نہ گرے (تا) عبارت کے متن میں عدم امکان کیساتھ تقیید سے معلوم ہوتا ہے کہ اگر مسجد کے اندر غسل کرنا ممکن ہو جس طرح ہم نے بیان کیا پھر وہ مسجد سے غسل کرنے کیلئے خارج ہوا تو اس کا اعتکاف فاسد ہو جائے گا، لیکن بدائع کا لا باس بہ کا قول جواز کا فائدہ دیتا ہے تم غور کرو۔ یعنی بدائع کی عبارت قاصر ہے۔ معلوم ہوا اگر مسجد کے اندر غسل جنابت ممکن ہو تو فناء مسجد کے غسل خانوں میں غسل کرنے سے اعتکاف فاسد ہو جائے گا۔ اور معلوم ہوا کہ مسجد کے احاطہ (جہاں نمازیں پڑھی جاتی ہیں) کے درمیان بھی غسل خانہ اور تالاب ہو سکتے ہیں لیکن وہ مسجد کا جزو اور حصہ نہیں ہونگے۔ اور یہ بھی معلوم ہوا کہ فناء مسجد داخلی غیر حقیقی مسجد کا جزو اور حصہ ہوتی ہے، اگرچہ وہاں کسی جائز امر کی وجہ سے نماز نہیں پڑھی جاسکتی۔

☆ وہ فناء مسجد خارجی جو مسجد ہونے کیلئے متعین جگہ کی حدود سے خارج ہو اور مسجد کی حدود اور احاطہ کے اندر نہ ہو، اس فناء خارجی کہ متعدد صورتیں ہو سکتی ہیں۔ کیونکہ فناء مسجد کی تعریف:

هو المكان المتصل به ليس بينه و بينه طريق۔ (رد المحتار

۲/۴۳۰ مکتبہ دارالباز)

فناء مسجد وہ مکان ہے جو مسجد کیساتھ متصل ہو مسجد اور اس مکان کے درمیان عام راستہ نہ ہو۔

اس تعریف کے اعتبار سے مسجد سے خارج بیرونی وضو خانے، غسل خانے اور عمارتیں اور دوکانیں اور خالی پلاٹ مصالح مسجد کیلئے ہوں یا غیر مصالح کیلئے سب فناء مسجد میں داخل ہونگے حتیٰ کہ مسجد سے متصل جنازہ گاہ اور عید گاہ اور کھیل کے میدان بھی فناء مسجد میں داخل ہونگے صرف روڈ یا شارع عام کے ماوراء اور پیچھے کی جگہیں اور عمارتیں اور مکان فناء مسجد سے خارج ہونگے اگر شارع عام کے پیچھے موجود عمارت مسجد کی ضرورت اور مصلحت کیلئے ہو، وہ بھی فناء مسجد میں داخل نہیں ہوگی۔

مسجد سے خارج فناء مسجد کے احکام:-

☆ فناء مسجد، مسجد سے خارج جگہ کا نام ہے، اس میں اعتکاف بیٹھنا جائز نہیں بلکہ فناء مسجد میں بغیر عذر کے جانے سے اعتکاف فاسد ہو جاتا ہے۔ البتہ فناء مسجد بعض دیگر امور میں مسجد کے حکم میں ہوتی ہے مثلاً اقتداء کے جواز کے حق میں اور اپنی وقتی حیثیت کے مطابق احترام میں یعنی جس طرح مسجد کی حدود اور احاطہ میں اقتداء کے جواز کیلئے صفوں کا اتصال ضروری نہیں ہوتا، حتیٰ کہ محراب میں نماز پڑھانے والے امام کی اقتداء میں مسجد کے آخری کنارہ پر کھڑے ہو کر نماز پڑھنے والے کی نماز بھی ادا ہو جاتی ہے۔ اگرچہ درمیان میں صفیں نہ ہوں اسی طرح فناء مسجد میں بھی اقتداء کے جواز کیلئے صفوں کا اتصال ضروری نہیں حتیٰ کہ فناء مسجد میں کھڑے شخص کی اقتداء مسجد میں موجود امام کے پیچھے صحیح ہوتی ہے اگرچہ صفوں کا اتصال نہ ہو۔ دوم یہ کہ فناء مسجد کا اس کی حیثیت کے مطابق بعض امور میں مسجد کی طرح احترام کیا جاتا ہے۔ لہذا جواز اقتداء اور احترام میں فناء مسجد، مسجد کے حکم میں ہے، سارے امور میں فناء مسجد، مسجد کے حکم میں نہیں ہوتی بلکہ بعض امور جو

مسجد میں حرام اور ممنوع ہوتے ہیں وہ فناء مسجد میں جائز ہوتے ہیں۔ مثلاً وضو کرنا، غسل کرنا وغیرہ مسجد میں حرام ہیں اور فناء مسجد میں جائز ہیں۔ چونکہ اعتکاف کیلئے مسجد کا ہونا شرط ہے لہذا اعتکاف مسجد میں ہی ہوگا اور فناء مسجد میں نہیں ہوگا بلکہ فناء مسجد میں بغیر ضرورت جانے سے اعتکاف فاسد ہو جائے گا اور فناء مسجد میں دنیاوی گفتگو اور بغیر عذر کھانا، پینا، سونا، پیشاب کرنا، غسل کرنا، بغیر عذر کے بیع اور شراء اور دوکانداری کرنا جائز ہے۔ اور حیض و نفاس اور جنابت کی حالت میں فناء مسجد میں جانا جائز ہے لیکن مسجد میں بغیر عذر کے یہ امور ناجائز ہیں اور مسجد میں ناپاک جوتے پہن کر چلنا ممنوع ہے لیکن فناء مسجد میں جوتوں کیساتھ چلنا جائز ہے۔

☆ معلوم ہوا فناء مسجد کا حکم سارے امور میں مسجد والا نہیں ہے اور فناء مسجد کے سارے احکام مسجد کے احکام نہیں ہیں۔

مالگیری میں ہے:

فناء المسجد له حكم المسجد حتى لو قام في فناء
 المسجد و اقتدى بالامام صح اقتداءه و ان لم تكن
 الصفوف متصلة ولا المسجد ملائ اليه اشار محمد
 في باب الجمعة فقال يصح الاقتداء في الطاقات
 والسدد و ان لم تكن الصفوف متصلة (الى) و على
 هذا يصح الاقتداء لمن قام على الدكاكين التي تكون
 على باب المسجد لانها من فناء المسجد متصلة
 بالمسجد كذا في فتاوى قاضى خان. (۱۰۹/۱ ما جديہ)

فناء مسجد کیلئے مسجد کا حکم ہے حتی کہ اگر کوئی آدمی فناء مسجد میں کھڑا

ہو جائے اور امام کی اقتداء کرے اس کی اقتداء صحیح ہوگی اگرچہ صفیں متصل نہ ہوں اور نہ مسجد نمازیوں سے بھری ہو۔ باب الجمعہ میں امام محمد نے اس کی طرف اشارہ فرمایا، آپ نے فرمایا: مسجد کی کھڑکیوں اور دیواروں کے درمیان سے اقتداء صحیح ہے اگرچہ صفیں متصل نہ ہوں (تا) اس بنیاد پر ان لوگوں کی اقتداء جو مسجد کے دروازے پر قائم دوکانوں پر کھڑے ہوتے ہیں صحیح ہے کیونکہ دوکانیں فناء مسجد سے ہیں مسجد سے متصل ہیں۔ فتاویٰ قاضی خان میں اسی طرح ہے۔

☆ مذکورہ عبارت میں مسجد کیساتھ متصل دوکانوں کو بھی فناء مسجد کہا گیا اور صرف جواز اقتداء کیلئے فناء مسجد کو مسجد کے حکم میں کہا گیا دوسرے امور میں فناء مسجد کو مسجد کے حکم میں نہیں کہا گیا لہذا اعتکاف کیلئے فناء مسجد کا حکم مسجد کا نہیں ہے ورنہ فقہاء کرام کی عبارت میں اعتکاف کا ذکر بھی ہوتا لہذا بغیر ضرورت فناء مسجد جانے سے اعتکاف فاسد ہو جائے گا۔

وفی المجتبیٰ و فناء المسجد له حکم المسجد
يجوز الاقتداء فيه وان لم تكن الصفوف متصلة ولا
تصح في دار الضيافة الا اذا اتصلت الصفوف (۵۱)
وبهذا علم ان الاقتداء من صحن الخانقاه الشيخونية
بالامام في المحراب صحيح وان لم تصل الصفوف
لان الصحن فناء المسجد وكذا اقتداء من
بالخلاوى السفلية صحيح لان ابوابها في فناء
المسجد ولم يشته حال الامام۔ (۲/۳۶۳ بحر الرائق)

اور پتھری میں ہے فناء مسجد کا حکم مسجد والا ہے اس میں اقتداء جائز ہے اگرچہ صفیں متصل نہ ہوں اور دارالضیافہ میں اقتداء صحیح نہیں مگر یہ کہ صفیں متصل ہوں۔ (اھ) اور اس سے معلوم ہوا کہ شیخونہ خانقاہ کے صحن سے محراب میں موجود امام کی اقتداء صحیح ہے اگرچہ صفیں متصل نہ ہوں اس لئے کہ خانقاہ کا صحن فناء مسجد ہے اور اسی طرح اس شخص کی اقتداء جو تختانی اور خلوتی کمروں میں موجود ہے وہ بھی صحیح ہے کیونکہ تختانی کمروں کے دروازے فناء مسجد میں کھلتے ہیں اور اس شخص پر امام کا حال مشتبہ نہیں ہوتا۔

☆ اس عبارت سے معلوم ہوا فناء مسجد اور فناء مسجد سے متصل تہہ خانوں میں جن کے دروازے فناء مسجد میں ہوں سے اقتداء صحیح ہے اگرچہ صفیں متصل نہ ہوں لہذا فناء مسجد جواز اقتداء میں مسجد کے حکم میں ہے، لیکن اعتکاف کے حق میں فناء کا حکم مسجد والا نہیں ہے۔ اور معلوم ہوا خانقاہ کا صحن بھی فناء مسجد ہے۔

☆ بعض علماء نے فناء مسجد سے اقتداء کے جواز کیلئے ایک شرط ذکر کی تھی کہ وہ فناء مسجد ایسی ہو جس سے مسجد تک وصول ممکن ہو یعنی فناء مسجد سے مسجد میں دروازے کھلیں انہوں نے اس پر دلیل یہ دی کہ اگر دروازے نہیں ہونگے تو امام کا حال مشتبہ ہو جائے گا لہذا نماز صحیح نہیں ہوگی۔

علامہ شامی اس کا رد فرماتے ہوئے منہ الخالق حاشیہ بحر الرائق میں فرماتے ہیں:

ذكر شمس الايتمه الحلواني ان العبرة في هذا
لاشباه حال الامام و عدمه لا للتمكن من الوصول

الى الامام لان الاقتداء متابعة و مع الاشتباه لا يمكنه
المتابعة ۱۵ ونحوه في الخلاصة والفيض قال في
الخانية والذي يصح هذا الاختيار ما روينا ان رسول
الله ﷺ كان يصلي في حجرة عائشة والناس
يصلون بصلاته و نحن نعلم انهم ما كانوا يتمكنون
من الوصول الى حجرة عائشة ۱۵ فتأمل - (۳۶۲/۲)
منه الخالق مع بحر الرائق

پھر مختلف اقوال ذکر کرتے ہوئے فرماتے ہیں:

والظاهر انه وجهه ان السطح لا يحصل به اختلاف
المكان فلا يعد فاصلا كما لو اقتدى على سطح
المسجد او من بيته وبينه وبين المسجد حائط ولم
يحصل الاشتباه فالحاصل ان اختلاف المكان مانع
عند الاشتباه والم يشبهه لا يمنع ولا عبرة بالوصول
وعدمه واما الفاصل من طريق او نهر او فضاء ولو لم
يشبهه فليتأمل في الفرق الخ (پھر فرمایا) وعلى
الصحيح يصح الاقتداء بامام المسجد الحرام في
المحال المتصلة به وان كانت ابوابها من خارج
المسجد الخ - (۳۶۳/۲)

شمس الآئمہ حلوائی نے ذکر کیا کہ اقتداء کے معاملہ میں اعتبار امام کے
حال کے اشتباه اور عدم اشتباه کا ہے، امام تک پہنچنے اور وصول کی

قدرت کا اعتبار نہیں ہے کیونکہ اقتداء متاہد کا نام ہے۔ اور اشتباہ کیساتھ متاہد ممکن نہیں اور خلاصہ اور فیض میں اسی طرح ہے اور خانیہ میں صاحب خانیہ نے فرمایا اور وہ چیز جو اس اختیار کو صحیح کرنے والی ہے وہ روایت ہے جو ہم نے روایت کی کہ رسول اللہ ﷺ ام المؤمنین حضرت عائشہؓ کے حجرہ میں نماز پڑھتے تھے اور لوگ آپ کی اقتداء میں نماز پڑھتے تھے اور ہم جانتے ہیں کہ لوگوں کا ام المؤمنین سیدہ عائشہؓ کے کمرہ اور حجرہ میں پہنچنا ممکن نہیں ہوتا تھا (دروازہ بند ہوتا تھا) پس تو غور کر۔ (تا) اور ظاہر وجہ یہ ہے کہ سطح اور چھت پر نماز پڑھنے سے مکان مختلف نہیں ہوتا لہذا اسے (صفوں کے درمیان) فاصلہ شمار نہیں کیا جائے گا جس طرح کوئی مسجد کی چھت پر سے امام کی اقتداء کرے یا اپنے کمرے سے اقتداء کرے اور کمرہ اور مسجد کے درمیان دیوار حائل ہو اور اشتباہ حاصل نہ ہو۔

حاصل کلام یہ ہے کہ (امام اور مقتدی کے درمیان) مکان کا اختلاف اشتباہ کے وقت اقتداء کے جواز سے مانع ہے اگر اشتباہ نہیں ہے تو (مکان کا اختلاف) جواز کیلئے مانع نہیں ہے۔ امام تک وصول اور عدم وصول کا کوئی اعتبار نہیں ہے لیکن اقتداء کے جواز کیلئے مانع صرف راستہ یا نہر یا صفوں کے درمیان فضا اور فاصلہ کا ہونا ہے اگرچہ اشتباہ نہ ہو پس تامل کر فرق میں۔

☆ پھر فرمایا صحیح روایت پر مسجد حرام کے امام کی اقتداء مسجد حرام سے متصل جگہوں اور مکانوں سے جائز ہے اگرچہ ان مکانوں کے دروازے مسجد سے خارج ہوں۔

☆ مذکورہ عبارت سے معلوم ہوا کہ مسجد حرام سے خارج اور متصل فناء مسجد اور

رہائش کے تمام مکانوں سے مسجد حرام کے امام کی اقتداء میں نماز پڑھنا جائز ہے
(اگرچہ صفیں متصل نہ ہوں)۔

☆ یہ بھی معلوم ہوا کہ وہ گھر اور مکان جو فناء مسجد میں داخل ہو اور امام اس
میں موجود ہو اس مکان میں کھڑے ہو کر نماز پڑھانے والے امام کی اقتداء میں
مسجد میں موجود لوگوں کی اقتداء بھی جائز ہے جیسا کہ ام المؤمنین سیدہ عائشہؓ کے
حجرہ مبارک میں کھڑے ہو کر رسول اللہ ﷺ کی اقتداء میں وہ لوگ نماز ادا
کرتے تھے جو حجرہ سے باہر مسجد میں ہوتے تھے۔ یہ وہی حجرہ مبارک ہے جس میں
اعتکاف کی حالت میں رسول اکرم ﷺ بغیر ضرورت جانے کو اعتکاف کیلئے
مفسد سمجھتے تھے اسی لئے سیدہ عائشہؓ کیلئے کمرہ کے دروازے سے صرف اپنا سر
مبارک قریب فرماتے تھے اور ام المؤمنین سیدہ عائشہؓ کنگھا کرتی تھیں۔ اگر
اقتداء اور اعتکاف دونوں کیلئے فناء مسجد کا حکم ایک ہوتا تو پھر حجرہ مبارک سے جس
طرح آپ ﷺ کا امامت کرنا معمول تھا تو اعتکاف کیلئے بغیر ضرورت حجرہ میں
جانا بھی معمول ہونا چاہیے تھا کیونکہ آپ ﷺ کا حجرہ بالاتفاق فناء مسجد میں داخل
تھا اگر حجرہ مبارک فناء مسجد میں داخل نہ ہوتا تو حجرہ مبارک کے اندر سے امامت کرنا
بھی معمول نہ ہوتا لیکن اعتکاف کی حالت میں آپ حجرہ مبارک میں بغیر حاجت
نہیں جاتے تھے اگر فناء مسجد بغیر حاجت جانے سے اعتکاف فاسد نہ ہوتا تو آپ
صلی اللہ علیہ وسلم حجرہ مبارک میں بغیر حاجت تشریف لے جاتے۔
حالانکہ سیدہ عائشہؓ سے مروی ہے:

قالت کان رسول اللہ ﷺ اذا اعتكف يدني الى

راسه فارجله و كان لا يدخل البيت الا لحاجة

الانسان. (رواه الستہ ۲ / ۴۰۰ فتح القدیر)

حدیث کی صحاح ستہ کتب میں ہے ام المؤمنین سیدہ عائشہؓ نے فرمایا رسول اکرم ﷺ جب اعتکاف بیٹھتے تھے میری طرف اپنا سر مبارک قریب کرتے تھے پس میں آپ ﷺ کو کنگھا کرتی تھی اور آپ ﷺ کمرہ میں نہیں داخل ہوتے تھے مگر انسانی حاجت کیلئے۔

☆ عید گاہ اور جنازہ گاہ کے متعلق درمختار میں ہے:

واما المتخذ لصلوة جنازة او عيد فهو مسجد في حق جواز الاقتداء وان انفصل الصفوف رفقا بالناس لا في حق غيره به يفتى (نہایہ) فحل دخوله بجنب و حائض كفناء مسجد و رباط و مدرسة و مساجد حياض و اسواق لا قوارع۔ (درمختار مکتبہ دارالباز ۲ / ۲۳۰) اور وہ جگہ جو نماز جنازہ اور نماز عید کیلئے تیار کی گئی ہے وہ جواز اقتداء کی حق میں وہ مسجد ہے لوگوں کیساتھ نرمی کی وجہ سے اگرچہ صفیں منفصل ہوں اقتداء کے جواز کے علاوہ کسی امر کے حق میں وہ (جنازہ گاہ اور عید گاہ) مسجد نہیں ہے (نہایہ) پس جنازہ گاہ اور عید گاہ میں جنابت والے اور حیض والی عورت کا داخل ہونا جائز ہے جس طرح فناء مسجد اور رباط (صوفیا اور فقراء کی رہائش کی جگہ جس کو خانقاہ کہا جاتا ہے) اور مدرسہ اور حوضوں اور بازاروں کی مساجد (یہ شرعی مساجد نہیں ہیں) ان میں جنبی اور اور حائض کا داخل ہونا جائز ہے لیکن شاہراہوں کی مساجد، مساجد ہوتی ہیں ان میں جنبی اور حائض داخل نہیں ہو سکتے۔

☆ درمختار کی مذکورہ عبارت میں جنازہ گاہ اور عید گاہ کو فناء مسجد سے تشبیہ دی

گئی ہے۔ اور عید گاہ اور جنازہ گاہ کیلئے صراحۃً فرمایا کہ ان کا مسجد ہونا صرف جواز اقتدا کے حق میں ہے کسی دوسرے امر میں ان کا حکم مسجد والا نہیں ہے اس لئے عید گاہ اور جنازہ گاہ میں جنبی اور حائض داخل ہو سکتے ہیں ثابت ہوا عید گاہ اور جنازہ گاہ میں اعتکاف بیٹھنا جائز نہیں اور مسجد سے بغیر ضرورت عید گاہ اور جنازہ گاہ جانے سے اعتکاف فاسد ہو جائے گا تشبیہ کا مقتضی یہ ہے کہ فناء مسجد میں اعتکاف بیٹھنا بھی جائز نہیں ہے اور فناء مسجد میں بغیر ضرورت جانے سے اعتکاف فاسد ہو جائے گا۔ اور یہی حکم یعنی صحت اقتداء اور حائض اور جنبی کے دخول کا جواز اور اعتکاف کا عدم جواز خانقاہ، مدارس اور حوضوں کیساتھ چھوٹی چھوٹی مساجد کا ہے اور بازاروں میں اس قسم کی مساجد جن میں صرف بوقت ضرورت بازار کھلنے پر نماز پڑھ لی جاتی ہو کیونکہ حقیقت میں وہ مساجد نہیں ہیں ان میں بھی اعتکاف بیٹھنا جائز نہیں اور ان میں جانے سے اعتکاف فاسد ہو جائے گا، لیکن شاہراؤں پر بنائی گئی مساجد شرعاً مساجد ہوں گی۔ ان میں جنبی اور حائض کا داخل ہونا جائز نہیں ہوگا اور اعتکاف بیٹھنا جائز ہوگا، کیونکہ شاہراہوں کی مساجد مسافروں کیلئے مستقل اور دائمی قائم کی جاتی ہیں۔

☆ عموماً جنازہ گاہیں مسجد کیساتھ متصل ہوتی ہیں اور فناء مسجد میں داخل ہوتی ہیں اگر فناء مسجد میں بغیر ضرورت جانے سے اعتکاف فاسد نہ ہوتا تو پھر معتکف کو نماز جنازہ پڑھنے کی بھی اجازت ہونی چاہیے تھی حالانکہ فقہ کی کسی کتاب میں یہ استثناء موجود نہیں کہ متصل جنازہ گاہ میں معتکف کو نماز جنازہ پڑھنے کی اجازت ہے۔ بلکہ درمختار کی مذکورہ عبارت میں جنازہ گاہ اور عید گاہ کو فناء مسجد کیساتھ تشبیہ سے معلوم ہوا کہ فناء مسجد میں بغیر حاجت جانے سے اعتکاف فاسد ہو جائے گا۔

☆ بعض مساجد سے متصل ہسپتال فناء مسجد میں داخل ہوتے ہیں۔ جس طرح کراچی میں جامع مسجد گلزار حبیب اور ہولی فیلٹی ہسپتال میں صرف ایک دیوار حائل ہے اگر فناء مسجد جانے سے اعتکاف فاسد نہ ہوتا تو پھر معتکفین کو ہسپتال جا کر مریضوں کی عیادت کرنا جائز ہونا چاہیے تھا، حالانکہ فقہ کی کسی کتاب میں یہ استثناء موجود نہیں کہ متصل ہسپتال میں جانے سے اعتکاف فاسد نہیں ہوگا۔

☆ بعض علماء کرام نے مطلق فناء مسجد جانے سے اعتکاف کے فاسد نہ ہونے کو مسجد کے منارہ پر جانے سے اعتکاف کے فاسد نہ ہونے پر قیاس کیا ہے ہم تسلیم کرتے ہیں کہ مسجد سے متصل مینارہ پر آذان دینے کیلئے چڑھنے سے بالاتفاق اعتکاف فاسد نہیں ہوتا بلکہ صاحب بدائع کی عبارت کے مطابق آذان بھی شرط نہیں ہے۔

ردالمحتار میں ہے:

بل ظاہر البدائع ان الآذان ایضا غیر شرط فانہ قال
ولو صعد المنارة لم یفسد بلا خلاف وان کان بابها
خارج المسجد لانه منه لانه یمنع فیہا من کل ما
یمنع فیہ من البول و نحوه فاشبه زاویۃ من زوایا
المسجد اہ لکن ینبغی فیہا اذا کان بابها خارج
المسجد ان یقید بما اذا خرج للآذان لان المنارة
وان کانت من المسجد لکن خروجہ الی بابہا لا
للآذان خروج منه بلا عذر۔ (۱۳۴/۲ ماجدیہ)

بدائع کا ظاہر یہ ہے کہ (منارہ پر صعود سے اعتکاف کے فاسد نہ ہونے

کا حکم) آذان کیساتھ خاص نہیں ہے اور آذان بھی شرط نہیں ہے کیونکہ صاحب بدائع نے کہا اگر مختلف منارہ پر چڑھا تو اعتکاف با خلاف فاسد نہیں ہوگا اگرچہ منارہ پر صعود کا دروازہ مسجد کے خارج سے ہو عدم فساد اس لئے ہے کہ منارہ مسجد کا جزو اور حصہ ہے کیونکہ منارہ میں ہر اس چیز کو منع کیا جاتا ہے جس چیز کو مسجد میں منع کیا جاتا ہے، پیشاب اور پیشاب کی مثل اشیاء سے پس مسجد کا منارہ مسجد کے کونوں سے ایک کونے کے مشابہ ہے۔ اھ علامہ شامی فرماتے ہیں کہ بدائع کی عبارت میں مناسب ہے کہ ایک قید کا اضافہ کیا جائے کہ جب منارہ کا دروازہ مسجد کے خارج سے ہو خارجی دروازے سے صعود اس وقت اعتکاف کیلئے مفسد نہیں ہوگا جب آذان کیلئے خروج ہو کیونکہ منارہ اگرچہ مسجد کا حصہ ہے لیکن منارہ کے خارجی دروازہ کی طرف بغیر ضرورت آذان کے خروج مسجد سے بغیر عذر کے خروج ہے لہذا اس صورت میں اعتکاف فاسد ہو جائے گا۔

لیکن رد المحتار کی عبارت سے واضح ہے کہ فقہاء عظام منارہ کو مسجد کا جزو اور حصہ اور ایک کونا سمجھتے ہیں جس کی وجہ سے منارہ پر چڑھنے سے اعتکاف فاسد نہیں ہوتا فقہاء کرام مسجد کے منارہ کو مسجد سے خارج فناء میں داخل حصہ نہیں سمجھتے اور ”یمنع فیہا من کل ما یمنع فیہ من البول و نحوہ“ کی عبارت سے معلوم ہوا مینار کی طرح پیشاب خانے اور باتھ روم وغیرہ مسجد کا حصہ نہیں ہو سکتے کیونکہ مینار کا احترام مسجد کی طرح کیا جاتا ہے، جبکہ ان میں پیشاب وغیرہ کیا جاتا ہے لہذا ان میں بغیر ضرورت جانے سے اعتکاف فاسد ہو جائیگا اور مطلق فناء مسجد میں

جانے سے اعتکاف کے فاسد نہ ہونے کا قول صحیح نہیں ہے۔ نیز علامہ شامی کی عبارت سے واضح ہے کہ منارہ کے خارجی دروازہ کی طرف بغیر آذان کے ارادہ کے خروج سے اعتکاف فاسد ہو جائے گا۔

آپ غور فرمائیں کہ منارہ جو کہ مسجد کا جزو ہے اس پر چڑھنے کیلئے اس کے خارجی دروازہ کا زیادہ سے زیادہ فاصلہ ایک دو گز ہوگا۔ لیکن آذان کی ضرورت کے بغیر دروازہ کی طرف خروج اعتکاف کو فاسد کر دیتا ہے تو پھر فناء مسجد جس کا ایریا اور علاقہ سیکڑوں مربع گز پر مشتمل ہو جس میں وضو خانہ باتھ روم دوکانیں وغیرہ سب موجود ہوں ان کی طرف بغیر ضرورت خارج ہونے سے اعتکاف کیوں فاسد نہیں ہوگا۔

لہذا فناء مسجد اعتکاف کے حق میں مسجد کے حکم میں نہیں ہے اور اس میں بغیر ضرورت جانے سے اعتکاف فاسد ہو جائے گا۔

☆ اس لئے ہدایہ میں ہے:

ولا یمکث بعد فراغہ من الطهور لان ما ثبت بالضرورة یتقدر بقدرھا۔ (الہدایہ مع الفتح ۴۰۰)

وضو یا فرض غسل سے فارغ ہونے کے بعد وضو خانہ اور غسل خانہ میں معتکف نہ ٹھہرے کیونکہ جو چیز ضرورت کے سبب ثابت ہوتی ہے وہ بقدر ضرورت ثابت ہوتی ہے۔

☆ وضو یا غسل مسجد میں نہیں ہو سکتے تھے اس لئے ان کیلئے باتھ روموں کی طرف خروج کی ضرورت تھی جتنا وقت طہارت کی ضرورت کیلئے درکار تھا اس وقت باہر رہنے سے اعتکاف نہیں ٹوٹتا لیکن ضرورت سے زائد وقت مسجد سے باہر

رہنے سے اعتکاف فاسد ہو جائے گا اگر فناء مسجد کا حکم اعتکاف کے حق میں مسجد والا ہوتا تو وضو اور غسل کے بعد باتھ روموں میں ٹھہرے رہنے سے فقہاء کے نزدیک اعتکاف فاسد نہ ہوتا، کیونکہ وضو خانہ اور باتھ روم مسجد کے مصالح اور ضروریات میں سے ہیں اور فناء مسجد میں داخل ہیں۔ معلوم ہوا فناء مسجد میں بغیر ضرورت خروج مفسد اعتکاف ہے۔

☆ ہدایہ میں ہے:

ولو خرج من المسجد ساعة بغير عذر فسد اعتكافه
عند سيدنا ابی حنیفہ۔ (۴۰۱ فتح)

اگر مسجد سے ایک ساعت معکف بغیر عذر خارج ہوا اس کا اعتکاف سیدنا ابو حنیفہ کے نزدیک فاسد ہو جائے گا اگر اعتکاف کے حق میں فناء مسجد کا حکم مسجد والا ہوتا تو ”من المسجد“ کیساتھ ”ومن فناء المسجد“ کا ذکر بھی ہوتا۔

چونکہ کتب فقہ کے متون میں قیود احترازی ہوتی ہیں اور فقہاء کی عبارتوں کا مفہوم مخالف معتبر ہوتا ہے، اس لئے المسجد کی قید سے معلوم ہوا غیر مسجد کی طرف خروج خواہ وہ غیر مسجد فناء مسجد ہو یا فناء مسجد کا غیر ہو اعتکاف کیلئے مفسد ہوگا۔ ☆ قرآن مجید میں ہے:

ولا تباشروهن و انتم عاكفون فی المساجد
اور بیویوں سے مباشرت نہ کرو اس حال میں کہ تم مساجد میں اعتکاف کرنے والے ہو۔

علماء فرماتے ہیں: مباشرة گھر میں ہو یا مسجد میں مباشرت اور زوجیت

کے عمل سے اعتکاف فاسد ہو جاتا ہے، لیکن قرآن مجید میں فی المساجد کی تفسیر سے یہ بتانا مقصود تھا کہ اعتکاف مسجد میں ہی ہوتا ہے اور مسجد سے خارج فناء مسجد میں اعتکاف بیٹھنا جائز نہیں جب فناء مسجد میں اعتکاف بیٹھنا جائز نہیں تو بغیر ضرورت فناء مسجد جانے سے اعتکاف بھی فاسد ہو جائے گا۔

☆ بدائع صنائع میں ہے:

اما الذی یرجع الی المعتقد فیہ فالمسجد وانہ شرط فی نوعی الاعتکاف الواجب والتطوع لقولہ تعالیٰ ولا تباشروہن وانتم عاکفون فی المساجد۔
(جلد ۲ صفحہ نمبر ۱۱۲ بدائع)

لیکن وہ حکم جو اعتکاف کی جگہ کی طرف راجع ہے پس وہ مسجد ہے دونوں اعتکاف واجب و نفلی میں مسجد کا ہونا شرط ہے کیونکہ اللہ تعالیٰ کا فرمان ہے اپنی ازواج سے مباشرت نہ کرو اس حال میں کہ تم مسجدوں میں اعتکاف کرنے والے ہو۔

☆ اعتکاف کی تعریف:

هو البث فی المسجد مع الصوم ونیت الاعتکاف
اما البث فرکنہ لانہ یبنی منہ فکان وجودہ بہ
والصوم من شرطہ عندنا والنیت شرط فی سائر
العبادات۔ (۳۹۵ ہدایہ)

اعتکاف روزہ اور اعتکاف کی نیت کیساتھ مسجد میں ٹھہرنے کا نام ہے لیکن مسجد میں ٹھہرنا اعتکاف کا رکن ہے کیونکہ اعتکاف کا مفہوم اسی کی

خبر دیتا ہے، لہذا اعتکاف کا وجود مسجد میں ہی ٹھرنے کیساتھ ہوگا اور روزہ ہمارے نزدیک شرط ہے اور نیت ساری عبادتوں میں شرط ہے۔ اس تعریف سے معلوم ہوا کہ فناء مسجد میں نہ اعتکاف ہو سکتا ہے اور نہ اس میں معتکف بغیر ضرورت جا سکتا ہے۔ ورنہ اعتکاف کی تعریف باطل ہو جائے گی۔ (یہ تعریف اعتکاف مندور اور سنت منوکدہ دونوں کی ہے)۔

☆ توضیح :-

مسنون اعتکاف کی مثال مندور اعتکاف کی ہوتی ہے یعنی جس طرح ناذر خود اپنے اوپر اعتکاف کو لازم کرتا ہے اسے حسب التزام نذر پوری کرنا ضروری ہوتا ہے ورنہ نذر ادا نہیں ہوگی، اسی طرح جب معتکف کہتا ہے کہ ”نویت الاعتکاف فی المسجد“ یعنی میں مسجد میں اعتکاف اور ٹھہرنے کی نیت کر کے اپنے اوپر اعتکاف کو لازم کرتا ہوں تو اب مسجد ہی میں ٹھہرنا اس پر لازم ہو گیا اگر بغیر ضرورت مسجد میں نہ ٹھہرا اور خارج ہوا تو اعتکاف فاسد ہو جائے گا، کیونکہ حسب التزام معتکف نے عمل نہیں کیا۔ اسی وجہ سے اگر معتکف مندور اعتکاف میں استثناء کا ذکر کرے تو وہ مستثنیٰ ہوگی مثلاً وہ کہے میں اعتکاف کی نیت کرتا ہوں لیکن میں مریض کی عیادت اور نماز جنازہ اور علم کی مجلس میں شرکت کیلئے جاتا رہوں گا تو اس کا اعتکاف مریض کی عیادت اور نماز جنازہ اور مجلس علم میں شرکت سے فاسد نہیں ہوگا۔ درمختار میں ہے:

و فی التاتر خانۃ عن الحجة لو شرط وقت النذر ان
یخرج لعیادة مریض و صلوة جنازة و حضور مجلس
علم جاز ذالک فلیحفظ۔ (باب الاعتکاف)

تاتر خانہ میں جتہ سے منقول ہے اگر نذر کے وقت معتکف نے شرط کر لی کہ وہ مریض کی عیادت اور نماز جنازہ اور علم کی مجلس میں حاضر ہونے کے لئے مسجد سے خارج ہوگا تو یہ جائز ہے۔

علامہ شامی نے فرمایا:

والحاصل ان ما یغلب وقوعہ یصیر مستثنی حکما
والم یشرطہ وما لا فلا الا شرطہ۔

حاصل کلام یہ ہے کہ ہر وہ چیز جس کا وقوع غالب ہے وہ حکماً مستثنیٰ ہو گی اگرچہ معتکف اس کی شرط نہ کرے اور جو چیز غالب الوقوع نہیں ہے وہ مستثنیٰ نہیں ہوگی مگر جب وہ استثناء میں ذکر کرے۔

تنبیہ:-

صاحبین (امام ابو یوسفؒ اور امام محمدؒ) کے نزدیک معتکف دن یا رات میں سے آدھے سے کم مثلاً چھ گھنٹے سے کم بغیر ضرورت کے مسجد سے باہر رہے (اپنے گھر یا دوستوں کے گھر گھومتا رہے فناء مسجد بھی شرط نہیں تو بھی اعتکاف فاسد نہیں ہوتا اور ہدایہ میں اس قول کو استحسان کہا گیا ہے۔

ہدایہ میں ہے:

وقال لا یفسد حتی یکون اکثر من نصف یوم وهو
الاستحسان لان فی القلیل ضرورة۔

صاحبینؒ نے فرمایا مسجد سے خارج رہنے سے اعتکاف فاسد نہیں ہوگا حتیٰ کہ دن کے نصف سے اکثر ہو (چھ گھنٹے سے زیادہ ہو) اور یہ استحسان ہے اس لئے کہ قلیل خروج میں ضرورت ہے۔ (۴۰۱ مع الفتح)

علامہ ابن ہمام اس قول پر بحث کرتے ہوئے اس اتقان کو تسلیم نہیں کرتے اور امامین (سیدنا ابو یوسفؒ اور سیدنا محمدؐ) کی بارگاہ میں عرض کرتے ہیں:

ثم منع كونه استحساناً بالضرورة بان الضرورة التي
يساط بها التخفيف هي الضرورة الآزمة او الغالبة
الوقوع مع انهما (اي الامامين) يجيز ان الخروج
بغير ضرورة اصلاً لان فرض المسئلة في خروجه
اقل من نصف يوم لحاجة او لا بل للعب وانا لا
اشك في ان من خرج من المسجد الى السوق
للعب واللهو والقمار الى ما قبل نصف النهار ثم قال
يا رسول الله انا معتكف قال ما ابعدك من
المعتكفين ملحضا اه (رد المحتار)

ضرورت کی وجہ سے صاحبینؒ کے قول کے مستحسن ہونے کو منع کیا گیا ہے، کیونکہ وہ ضرورت جو تخفیف کیلئے مناظر اور مدار ہے وہ ضرورت لازمہ یا غالب الوقوع ہوتی ہے (یعنی صاحبین کے قول میں آدھے دن کا خروج قلیل اور ضرورت ایسی ضرورت نہیں ہے جو ضرورت لازمہ یا غالب الوقوع ہو) لیکن صاحبین تو معتکف کا (مسجد سے آدھا دن سے کم خروج) بغیر ضرورت کے بھی جائز رکھتے ہیں کیونکہ فرض مسئلہ معتکف کے نصف یوم سے کم خروج میں ہے حاجت کیلئے خروج ہو یا غیر حاجت کیلئے خروج ہو بلکہ لہو و لعب کیلئے خروج ہو۔ اور میں (ابن ہمامؒ) شک نہیں کرتا اس معاملے میں کہ ایک معتکف مسجد

سے بازار کی طرف نکل گیا لہو و لعب اور قمار کیلئے نصف نہار سے پہلے
 تک بازار میں پھرتا رہا پھر وہ کہے یا رسول اللہ ﷺ میں معتکف ہوں تو
 آپ ﷺ بطور تعجب فرمائیں گے اے فلاں تو معتکفین سے کتنا دور
 ہے؟ یعنی تو معتکف نہیں ہے۔ اس پس منظر میں اگر میں (محمد رفیق
 حسنی) ان لوگوں سے کہوں جو بغیر ضرورت مسجد سے خارج فناء مسجد
 اور باتھ روموں میں سگریٹ نوشی اور لہو و لعب کیلئے سارا دن بھی باہر
 رہنے سے اعتکاف کے فاسد ہونے کا قول نہیں کرتے۔ مجھے اس
 بات میں کوئی شک نہیں اگر معتکف فناء مسجد کی دوکانوں کی طرف نکل
 جائے اور خرید و فروخت کرتا رہے سگریٹ نوشی کرتا رہے، حقہ پیتا
 رہے، بیڑی رکھی اور گھنٹوں مسجد سے خارج رہے پھر وہ آکر کہے یا
 رسول اللہ ﷺ میں معتکف ہوں تو آپ ﷺ بطور تعجب فرمائیں گے
 اے فلاں تو معتکفین سے کتنا دور ہے؟۔

الحاصل:-

ہماری تحقیق یہ ہے کہ اعتکاف کے سلسلہ میں فناء مسجد، مسجد کا حکم نہیں
 رکھتی لہذا بغیر ضرورت شرعیہ اور طبعیہ ایک منٹ کیلئے بھی فناء مسجد جانے سے
 اعتکاف فاسد ہو جائے گا صرف اقتداء کے جواز کے حق میں فناء مسجد، مسجد کا حکم
 رکھتی ہے کیونکہ اقتداء کی بنیاد امام کی متابعت پر ہے اور متابعت عدم اشتباہ کی حالت
 میں فناء مسجد سے بھی ہو سکتی ہے اور فناء مسجد کے علاقہ کی مقدار متعین نہیں
 ہے۔ دمشق کی مسجد کیلئے فناء مسجد کا ایریا اور علاقہ کلا سہ اور کلامیہ کے مدارس اور
 مزارات ثلاثہ اور شیخونی خانقاہ کا صحن اور دوکانیں اور برید کا صحن فناء مسجد میں داخل

ہونا فقہاء کی تصریحات سے آپ پڑھ چکے ہیں لہذا اگر کوئی شخص کہے اتنے وسیع علاقہ میں بغیر ضرورت گھنٹوں گھومنے پھرنی والے شخص کا اعتکاف باقی رہتا ہے تو پھر اعتکاف ایک مذاق اور ڈرامہ کے سوا کچھ نہیں ہوگا۔ اس لئے نہایت احتیاط کی ضرورت ہے جب صاحب شریعت رسول اکرم ﷺ حضرت عائشہؓ کے کمرہ (جس کا فناء مسجد ہونا مسلمات سے ہے) میں بغیر انسانی حاجت کے نہیں جاتے تھے تو ہمیں بلا ضرورت فناء مسجد گھومنے کی کیسے اجازت ہو سکتی ہے۔

لہذا ذکر کردہ سابقہ عبارات کی روشنی میں درج ذیل مسائل معلوم ہوئے۔

☆ شرعی مسجد کے احاطہ میں وہ جگہیں جن میں عملاً نماز نہیں ہوتی لیکن وہ مسجد کا حصہ اور مسجد کے اندر جائز امور کیلئے وقف ہوتی ہیں ان کے اندر جانے سے اعتکاف فاسد نہیں ہوگا، جس طرح کراچی میں طوبیٰ مسجد ڈیفنس کی مسجد مسقف اور غیر مسقف کے درمیان پانی کے جاری ہونے اور اخراج کیلئے تقریباً تین فٹ گہری اور پانچ فٹ چوڑی پٹی بنی ہوئی ہے اور اس میں آب شاری فوارے لگے ہوئے ہیں وہ مسجد کا حصہ ہیں ایسی جگہ جانے سے اعتکاف فاسد نہیں ہوگا۔ اسی طرح مساجد کی اطراف جہاں لوگ جوتے پہن کر نہیں جاتے اور ان اطراف کو مسجد کا حصہ اور جزو سمجھتے ہیں لیکن وہاں نمازیں ادا نہیں کی جاتیں ایسے اطراف میں جانے سے اعتکاف فاسد نہیں ہوگا۔

☆ بڑی بڑی مساجد کی خوبصورتی کیلئے مسجد شرعی کی حدود اور صحن میں فوارے اور پھول کی کھاریاں (جن کے ارد گرد نماز ہوتی ہے اور صفیں بنتی ہیں) بھی مسجد کا حصہ ہوتی ہیں ان میں جانے سے اعتکاف فاسد نہیں ہوگا۔

☆ چونکہ مسجدوں کے صحن بھی مساجد ہوتے ہیں، اگر مسجدوں کے صحنوں میں

وضو اور غسل کیلئے تالاب اور حوض بنائے گئے ہیں جن کے ارد گرد نماز پڑھی جاتی ہے اور پانی کے ادخال اور اخراج کیلئے انڈر گراؤنڈ (underground) ٹالیاں اور پائپ بنے ہوتے ہیں، اور ان تالابوں اور حوضوں کے کناروں پر وضو اور غسل کی کرسیاں بنی ہوتی ہیں ان کرسیوں کا حکم مسجد کی دیواروں کا ہے کہ وہاں بغیر ضرورت بیٹھنے سے اعتکاف فاسد نہیں ہوگا، کیونکہ مسجد اور خارج مسجد کے درمیان فاصلہ دیوار کا حکم اعتکاف کیلئے مسجد کا حکم ہوتا ہے اسی طرح مسجد کے صحن کیساتھ متصل وضو خانہ اور حوض اور مسجد کے درمیان وضو کیلئے بیٹھنے کی جگہ کا حکم بھی مسجد کا ہوگا اور جس طرح مسجد کی دیوار پر بیٹھنے اور غسل اور وضو کرنے سے اعتکاف فاسد نہیں ہوتا اسی طرح وسطی حوض کی کرسیوں پر بیٹھ کر وضو کرنے اور غسل کرنے اور بلا ضرورت بیٹھنے سے بھی اعتکاف فاسد نہیں ہوگا۔ اور یہی حکم ایسے وضو خانوں کا ہوگا جو مسجد کی اطراف سے متصل ہیں اور وہاں جانے کیلئے جوتے پہننے کی ضرورت نہیں ہوتی۔

☆ وہ حوض اور غسل خانے جو مسجد کی دیواروں اور شرعی حدود سے فاصلہ پر ہوتے ہیں اور وہاں جوتے پہن کر جانا ہوتا ہے درمیان کی جگہ وہ مسجد کا حصہ نہیں ہوگی جہاں لوگ جوتے پہن کر آتے جاتے ہیں ایسے وضو خانوں کی کرسیوں پر بلا وجہ شرعی بیٹھنے اور مسنون غسل کرنے سے اعتکاف فاسد ہو جائے گا، ان کا حکم مسجد والا نہیں ہے۔

☆ مسجد کی دیواریں اور ستون بھی مسجد کا حصہ ہوتے ہیں اگر مسجد کی دیواروں پر بیٹھنا ممکن ہو تو اس پر بغیر ضرورت بیٹھنے سے اعتکاف فاسد نہیں ہوگا۔

☆ شرعی مسجد کی چھت بھی مسجد ہوتی ہے اور شرعی مسجد کی چھت پر یا مسجد کی حدود کے اندر مسجد کی ضرورت کا سامان رکھنے کی مختص جگہ یا تدریس یا امام اور

مؤذن کیلئے عارضی کمرے بنائے گئے ہوں تو یہ بھی مسجد کا حصہ ہونگے ان میں بغیر ضرورت جانے سے اعتکاف فاسد نہیں ہوگا، ایسے عارضی کمروں کی علامت یہ ہوتی ہے کہ ان میں جوتوں کیساتھ جانا منع ہوتا ہے ان کمروں میں ہاتھ روم وغیرہ نہیں ہوتے ان میں اعتکاف کی نیت سے کھانا اور پینا جائز ہوتا ہے، جس طرح مسجد حرام اور مسجد نبوی کے ارد گرد عارضی کمرے بنائے گئے ہیں جو کہ مسجدوں کی حدود کے اندر ہیں لیکن مسجدوں کی تکمیل کے بعد ان کی متعینہ حدود سے خارج کمرے مسجد کا حصہ نہیں ہوتے خواہ وہ کمرے مدرسہ کیلئے ہوں یا مسجد کے امام ومؤذن کیلئے ہوں مثلاً مسجد کے واقف نے مسجد (جہاں نماز پڑھی جائے) کیلئے ایک سو مربع فٹ جگہ وقف کی ہے اب مسجد کی حدود ایک سو مربع فٹ ہوگی اس سے خارج جگہ مسجد نہیں ہوگی، اگر ایک سو مربع فٹ سے باہر مدرسہ یا امام اور مؤذن کے کمرے بنائے جائیں یہ مسجد کا حصہ نہیں ہونگے۔

☆ فقہاء کرام نے جس مسجد میں اعتکاف بیٹھنے کے احکام بیان کئے ہیں اس سے مراد وہ مسجد شرعی ہے جو نماز ادا کرنے کیلئے وقف ہوتی ہے یعنی صرف نماز کی ادائیگی کیلئے مختص احاطہ شرعاً مسجد ہوگا اور فقہاء کے نزدیک وہ مسجد نہیں ہوتی جس کو لوگ مسجد کہہ دیتے ہیں۔ عرف عام میں شرعی مسجد کے علاوہ بیرونی دیوار جس میں وضو خانہ اور غسل خانہ اور ہاتھ روم اور امام اور مؤذن کے کمرے اور دوکانیں اور اسٹور موجود ہوتے ہیں مسجد کہا جاتا ہے، ایک بیرونی دیوار ان سب کو محیط ہوتی ہے بعض مرتبہ شرعی مسجد کا احاطہ کم ہوتا ہے لیکن عرفی مسجد کا احاطہ کہیں زیادہ ہوتا ہے مثلاً کراچی کی طوبی مسجد جو کہ اصل اور شرعی مسجد ہے اس کا احاطہ بہت کم ہے لیکن بیرونی دیوار کئی ایکڑوں پر پھیلی ہوئی ہے جس کے اندر لان دفاتر اور ہاتھ روم

دیگر ہونے ہیں لوگ بیرونی دیوار تک کے سارے علاقہ کو مسجد کہہ دیتے ہیں اس طرح بیومین مسجد بولٹن مارکیٹ کے تین گیٹ ہیں ان کے اندر سارے ایریا کو لوگ مسجد کہہ دیتے ہیں لیکن شرعاً مسجد وہ احاطہ ہے جہاں نماز پڑھی جاتی ہے مسجد کے دائیں، بائیں کمرے اور دوکانیں اور آگے وضو خانے وغیرہ اور دوکانیں مسجد سے خارج ہیں اور یہ فناء مسجد میں داخل ہیں۔ لہذا شرعی مسجد میں اعتکاف اور اس کے جملہ احکام جاری ہونگے اور شرعی مسجد سے خارج مواضع مسجد کا حصہ نہیں ہونگے ان مواضع میں بغیر ضرورت جانے سے اعتکاف فاسد ہو جائیگا۔

سوال:- بعض علماء نے درج ذیل عبارت سے فناء مسجد میں بلا ضرورت جانے سے اعتکاف کے عدم فساد پر استدلال کیا ہے:-

☆ فتاویٰ رضویہ میں ہے: ”عوض مالی پر تعویذ دینا بیع ہے اور مسجد میں بیع و شرا ناجائز ہے اور حجرہ فناء مسجد ہے اور فناء مسجد کیلئے حکم مسجد ہے۔“
عالمگیری میں ہے:

قیم المسجد لایجوز له ان یبنی حوانیت فی حد
المسجد او فی فناءه لان المسجد اذا جعل حانوتا و
مسکنا تسقط حرمتہ و هذا لایجوز و الفناء تبع
المسجد فیکون حکمہ حکم المسجد کذا فی
محیط السرخسی۔ (عالمگیری کتاب الوقف)

مسجد کے منظم کیلئے جائز نہیں کہ مسجد کی حدود میں یا مسجد کی فناء میں دوکانیں بنائے کیونکہ مسجد کے کسی حصہ کو جب دوکان یا (دائمی) مسکن بنایا جائے تو اس کی حرمت ساقط ہو جاتی ہے اور یہ جائز نہیں اور فناء

مسجد، مسجد کے تابع ہے، پس فناء کا حکم مسجد والا حکم ہے، اسی طرح محیط
سرخسی میں ہے۔ (۹۶ جلد ۸ رضا فاؤنڈیشن)

اس عبارت سے معلوم ہوتا ہے کہ جس طرح مسجد میں دوکان اور مسکن بنانا
جائز نہیں اسی طرح فناء مسجد میں بھی دوکان اور مسکن بنانا جائز نہیں۔ جب فناء مسجد کا
حکم مسجد والا ہے تو فناء مسجد میں بلا ضرورت جانے سے اعتکاف فاسد نہیں ہوگا؟۔
الجواب:- عالمگیری اور فتاویٰ رضویہ کی اس عبارت میں اعتکاف کے فساد یا عدم
فساد پر استدلال صحیح نہیں، کیونکہ اہل علم پر واضح ہے اس عبارت میں مسجد اور فناء
مسجد میں بیع اور شراء اور دوکانیں بنانے اور دائمی گھر بنانے کو ناجائز کہا گیا ہے اس
عبارت میں دوکانوں اور مسکن کا ذکر ہے یہاں اعتکاف کے فساد یا عدم فساد کا ذکر
نہیں ہے لہذا اس عبارت سے فناء مسجد میں جانے پر اعتکاف کے عدم فساد پر
استدلال غلط ہے۔

☆ ضمنی فائدہ:- ﴿عالمگیری کی عبارت کی توضیح﴾

اس عبارت میں مسجد اور فناء مسجد کے احترام کے حوالہ سے مسجد اور فناء
مسجد میں دوکانیں اور گھر بنانے کو منع فرمایا گیا، جس کی تفصیل یہ ہے کہ مسجد کی
حدود اور احاطہ میں دوکانیں بنانا اور مستقل گھر بنانا خواہ امام کیلئے ہو یا مسجد کے منتظم
کیلئے حرام ہے اور اگر متولی نے مسجد کی حدود میں دوکانیں بنادیں یا مستقل دائمی
مکان بنادیا تو اس کو توڑ دیا جائے کیونکہ واقف کے وقف کے بعد مسجد واقف کے
ملک سے خارج ہو جاتی ہے اور متولی یا اہل محلہ کے ملک میں داخل نہیں ہوتی بلکہ
اللہ تعالیٰ کے ملک میں ہوتی ہے اور اس کو تقدس اور احترام حاصل ہو جاتا ہے اور
مسجد کی حدود میں مستقل دوکانیں یا گھر بنانے سے اس کا تقدس اور احترام ساقط ہو

جائے گا، اور واقف کی غرض کی بھی مخالفت لازم آئیگی کیونکہ واقف نے نماز پڑھنے اور ذکر اذکار کیلئے زمین کو وقف کیا تھا دوکانیں اور مستقل گھر بنانے کیلئے وقف نہیں کیا تھا اسلئے دائمی گھر اور دوکانیں بنانا اور مسجد کی حدود اور احاطہ میں بیع و شراء ممنوع ہے لہذا منع کا تعلق مسجد کی تمامیت کے بعد متولی کے انفرادی عمل کیساتھ ہے البتہ واقف خود مسجد کیلئے زمین وقف کرنے یا عمارت وقف کرنے سے پہلے امام یا مؤذن کیلئے مسجد کی عمارت کی چھت یا مسجد کیلئے ارادہ میں متعین جگہ کی حدود میں عارضی بغیر استیجاء خانہ اور باتھ روم کے کمرہ یا کمرے بنا دے اور پھر اس عمارت کو مسجد کیلئے وقف کر دے تو یہ جائز ہے بشرطیہ کہ وہ دوکانیں اور گھر بھی مسجد کیلئے وقف ہوں اور اگر دوکانیں یا گھر اس کے ذاتی ہوں اگر چہ مسجد کیلئے وقف شدہ عمارت کیلئے راستہ بھی نکال دے تاکہ لوگ مسجد میں نماز ادا کرنے کیلئے آ اور جا سکیں وہ عمارت شرعاً مسجد نہیں ہوگی، لیکن امام اور مؤذن بھی مساجد کے مصالح سے ہیں اسلئے ان کیلئے کمرے عمارت کی چھت یا عمارت کے دائیں بائیں آگے پیچھے بنانے اور مسجد کیلئے راستہ چھوڑنے سے مسجد کے مسجد ہونے میں کوئی مانع نہیں ہوگا اور مالک کا تصرف وقف سے پہلے اپنے ملک میں ہوگا اس لئے یہ جائز ہے۔

☆ اگر اہل محلہ مسجد کیلئے موقوفہ زمین یا عمارت کی چھت پر وقف کے بعد بھی امام اور مؤذن کیلئے یا تدریس کیلئے عارضی کمرے بنوادیں جن کا احترام مسجد کی طرح کیا جائے تو یہ بھی جائز ہوگا، لیکن خود واقف کو اہل محلہ کے اذن کے بغیر ایسا کرنا وقف کے بعد جائز نہیں ہوگا کیونکہ زمین اس کے ملک میں نہیں رہی۔

مثال :- مسجد نبوی ﷺ قائم ہو گئی تھی اور اس کی ایک جانب فقراء مہاجرین کیلئے عارضی رہائش گاہ بنادی گئی تھی اصحاب صفہ وہاں رہتے تھے، اور یہ مسجد میں مدرسہ

کی پہلی مثال تھی اور یہ مسجد کی تمامیت کے بعد کی گئی، لیکن واقف خود زمین یا عمارت مسجد کیلئے وقف کرنے کے بعد امام اور مؤذن کا کمرہ مسجد کی چھت یا حدود میں نہیں بنا سکتا کیونکہ یہ عمارت اسکے ملک سے خارج ہوگئی اس میں واقف مالکانہ حقوق کیساتھ تصرف کرنے کا مجاز نہیں رہا اسی طرح واقف کے علاوہ کوئی دوسرا آدمی بھی خواہ متولی بھی ہو انفرادی طور پر ایسا تصرف نہیں کر سکتا ہے لیکن اہل محلہ یا ہی مشورہ سے اگر مسجد کی حدود میں عارضی مدرسہ اور رہائش گاہ قائم کریں اور ساتھ ہی مسجد کے احترام کے منافی کوئی عمل نہ ہو تو وہ ان کیلئے جائز ہوگا، البتہ مسجد کی حدود میں ایسا تصرف کرنا جس میں مسجد کا تقدس اور احترام نہ رہے نہ متولی کر سکتا ہے نہ اہل محلہ کو اجازت ہے مثلاً قائم شدہ مسجد کی حدود میں دوکانیں بنانا یا دائی مستقل گھر بنالینا یا قائم شدہ مسجد کی حدود میں وضو خانہ اور باتھ روم بنانا یہ امور مسجد کی حرمت ساقط کر دیتے ہیں اسلئے ان امور کی اجازت نہ امام کو ہے اور نہ قاضی کو۔

در مختار کی درج ذیل عبارت کا یہی مفہوم ہے:-

لو بنی فوقہ بیتا للامام لا یضر لانه من المصالح امالو
تمت المسجدیة ثم اراد البناء منع ولو قال عنیت
ذالک لا یصدق (تاتر خانیہ) فاذا کان هذا فی
الواقف فکیف بغيره فیجب هدمه ولو علی جدار
المسجد ولا یجوز اخذ الاجرة منه ولا ان یجعل
شیئا منه مستغلا ولا سکنی۔ (بزاز یہ در مختار صفحہ ۶۷۰ جلد ۳)
اگر واقف نے (وقف سے پہلے) مسجد کے اوپر امام کیلئے کمرہ بنادیا تو
اس میں کوئی حرج نہیں کیونکہ امام مسجد کی ضروریات اور مصالح کیلئے

ہے لیکن اگر مسجد بیت مکمل ہوگئی (یعنی واقف نے مسجد کیلئے زمین وقف کر کے الگ کر دی اور نمازیں شروع ہو گئیں) پھر واقف نے مہلت پر کمرہ بنانے کا ارادہ کیا تو اسے منع کیا جائے گا اور اگر کہے وقف سے پہلے میری نیت کمرہ بنانے کی تھی تو اس کی تصدیق نہیں کی جائے گی جب یہ حکم واقف کیلئے ہے تو واقف کے غیر کیلئے کمرہ بنانے کی اجازت کیسے ہو سکتی ہے پس اس کمرے کا گرا:ینا واجب ہے اگرچہ وہ کمرہ مسجد کی دیوار پر ہو اور اس کی اجرة لینا بھی جائز نہیں اور یہ بھی جائز نہیں کہ مسجد کے کسی حصہ کو آمدنی کا ذریعہ بنایا جائے اور مستقل گھر بنایا جائے۔

☆ وجہ فرق :-

چونکہ مسجد بیت کے اتمام کے بعد واقف اس عمارت کا مالک نہیں رہا لہذا وہ کمرہ بنانے کا مجاز نہیں رہا اگر وہ کہے کہ وقف سے پہلے میری نیت کمرہ بنانے کی تھی تو اس کی تصدیق نہیں کی جائے گی، ہاں اگر گواہ موجود ہوں تو اس کی تصدیق کی جائے گی۔ (محمد رفیق حسنی)

☆ فقہاء کرام نے ”امسا لو تمت المسجدية الخ“ کی عبارت کو امام کے کمرہ کیساتھ متعلق کیا ہے اور درج بالا مفہوم ذکر کیا ہے۔ اور فتاویٰ رضویہ میں بھی اس عبارت کا مفہوم اسی طرح بیان کیا گیا ہے لیکن اگر اس عبارت کا مفہوم کسی فرد کے انفرادی عمل کی ممانعت کے واسطے سے کیا جائے تو بھی ممکن ہے۔ جس طرح ہم ذکر کر چکے ہیں کہ اہل محلہ چونکہ ضروریات اور مسجد کے مصالح کے نگران ہیں اس لئے اہل محلہ کو وقف کے بعد بھی بعض تصرفات کی اجازت ہوتی ہے، لیکن کسی ایک

فرد کو مسجد کی تمامیت کے بعد کسی تصرف کی اجازت نہیں۔ واقف کے ذاتی انفرادی عمل کی وجہ سے ممانعت ہو یا واقف کے غیر کے انفرادی عمل کی وجہ سے ممانعت ہو لیکن اہل محلہ کو اجازت ہو تو یہ مناسب ہے، چونکہ امام کا مکان مسجد کے مصالح سے ہے اس لئے مسجدیت کی تکمیل کے بعد بھی امام کیلئے عارضی کمرہ بنانے سے مسجدیت میں فرق نہیں آتا تو اہل محلہ کے تصرف سے جائز ہونا چاہئے اور اس عبارت کا مفہوم یہ بیان کیا جائے کہ واقف ذاتی مکان، تکمیل مسجدیت کے بعد مسجد کی حدود میں نہیں بنا سکتا اور نہ اس کی نیت معتبر ہے اور نہ وہ مسجد کی دیوار ذاتی استعمال میں لا سکتا ہے اگرچہ اجرت کیساتھ ہو اسی طرح واقف کا غیر بطریق اولی ذاتی مکان نہیں بنا سکتا۔ البتہ مسجدیت کی تکمیل سے پہلے مسجد کی عمارت یا زمین میں واقف ذاتی مکان بنا سکتا ہے کیونکہ ابھی وہ زمین یا عمارت اس کے ملک سے خارج نہیں ہوئی اور ہر شخص اپنے ملک میں ذاتی تصرف کر سکتا ہے البتہ ایسی مسجد شرعاً مسجد نہیں ہوگی لیکن وقف کے بعد واقف کو اپنے ذاتی مکان بنانے کی اجازت نہیں ہے۔

☆ البتہ وقف کے بعد امام اور مؤذن یا تدریس کیلئے عارضی کمرے بنانے کی اہل محلہ کو اجازت ہے کیونکہ مسجد کے تمام ہونے کے بعد واقف کیلئے ممانعت اسلئے تھی کہ واقف مالک نہیں رہا تھا اور اس کا تصرف مالکانہ انفرادی تھا اور اہل محلہ کا تصرف انفرادی اور مالکانہ نہیں ہوگا بلکہ مسجد کے فائدے کیلئے ہوگا اہل محلہ اللہ تعالیٰ کی نیابت میں یہ کام کریں گے لہذا جائز ہونا چاہیے۔ جس طرح آجکل مساجد مکمل ہو جاتی ہیں وقف کے اتمام کے بعد نمازیں بھی شروع ہو جاتی ہیں بعد میں بعض مساجد میں بچوں کی تعلیم اور امام اور مؤذن کیلئے عارضی کمرے بنائے

جاتے ہیں تو یہ جائز ہونے چاہیں یا مسجد کی دوبارہ تعمیر کی جاتی ہے اہل محلہ مسجد کے مصالح کیلئے مسجد کا تنخانہ یا اسٹور (Store) یا امام اور مؤذن کے کمرے بنانا چاہتے ہیں یا بچوں کیلئے دینی مدرسہ بنانا چاہتے ہیں تو یہ جائز ہونے چاہئے۔

☆ چنانچہ مساجد میں اہل محلہ کے اختیارات کے متعلق شامی میں ہے:

واما اهلها فلهم ان يهدموه ويجددوا بناءه

الخ۔ (کتاب الوقف مکتبہ دارالباز جلد ۶ صفحہ ۵۴۶)

یعنی اگر پہلی مسجد کو گرا کر دوسری عمارت بنانا ہو تو اہل محلہ کو اختیار ہے کہ اس مسجد کو گرا دیں اور اس کی بناء کی تجدید کریں لیکن کسی دوسرے کو یہ اختیار نہیں ہے، پھر فرمایا:

لاهل محلة تحويل باب المسجد (خانيه) وفي
جامع فتاوى لهم تحويل المسجد الى مكان آخر ان
تركوه بحيث لا يصلی فيه ولهم بيع مسجد عتيق لم
يعرف بانيه و صرف ثمنه في مسجد آخر اه
سائحانی ۱ھ۔

اہل محلہ کیلئے مسجد کے دروازے کی تحویل جائز ہے اور جامعہ الفتاویٰ میں ہے اگر کسی مسجد کو ترک کر دیا گیا ہے یہ کہ اس میں نماز نہیں پڑھی جاتی اہل محلہ اس مسجد کو دوسری جگہ منتقل کر سکتے ہیں اور اہل محلہ کیلئے یہ بھی جائز ہے کہ غیر آباد پرانی مسجد جس کے واقف اور بانی کا علم نہ ہو اس مسجد کو فروخت کر دیں اور حاصل شدہ رقم کو دوسری مسجد میں خرچ کر دیں۔

مذکورہ عبارت سے معلوم ہوا کہ اہل محلہ کے وہ تصرفات جو مسجد کے

فائدے کیلئے ہوں اور ان میں مسجد کا کسی قسم کا نقصان نہ ہو کرنے کی اجازت ہے
لہذا مسجد کے امام اور مؤذن کیلئے مسجدیت کی تمامیت کے بعد بھی مسجد کی حدود یا
چھت پر عارضی کمرے بنانا جائز ہونا چاہیے۔

☆ ردالمحتار میں ہے:

قلت و فی الہندیۃ آخر الباب الاول من احیاء
الاموات نقلاً عن الکبری اراد ان يحفر بیرافی
المسجد من المساجد اذالم یکن فی ذالک ضرر
بوجه من الوجوه و فیہ نفع من کل وجه فله ذالک
کذا قال هنا و ذکر فی باب المسجد قبل کتاب
الصلوة يحفرو یضمن و الفتوی علی المذکور هنا۔
(جلد ۶ صفحہ ۵۴۶ مکتبہ دارالباز)

میں کہتا ہوں فتاویٰ ہندیہ میں احیاء اموات کے پہلے باب کے آخر
میں کبریٰ سے نقل کیا گیا ہے کہ کوئی شخص ارادہ کرتا ہے کہ مسجد کے
اندر کنواں کھدوادے، جب اس سے مسجد میں کسی وجہ سے نقصان نہ ہو
اور اس میں نفع ہو تو اس کیلئے کنواں کھدوانا جائز ہے۔ اور اسی طرح کہا
یہاں اور کتاب الصلوٰۃ سے پہلے مسجد کے باب میں ذکر کیا کہ نہ
کھودے اور ضامن ہو گا، فتویٰ جو یہاں مذکور ہے اس پر ہے۔

☆ درمختار میں ہے:

اگر واقف نے مسجد کے نیچے تہہ خانہ مسجد کے مصالح کیلئے بنایا تو یہ جائز
ہے جیسے بیت المقدس میں ہے اور اگر تہہ خانہ مسجد کے مصالح کیلئے نہیں بلکہ اسے

لئے بنایا یا مسجد کے اوپر کمرہ اپنے لئے بنایا اور مسجد کا دروازہ راستہ کی طرف کر دیا اور مسجد کو اپنے ملک سے نکال دیا تو وہ مسجد شرعاً مسجد نہیں ہوگی اس کی بیع جائز ہوگی اور اس میں وراثت بھی جاری ہوگی۔

معلوم ہوا مسجد کیلئے موقوفہ عمارت اور کمرے مسجدیت کے منافی نہیں اور ذاتی مکان اور کمرے مسجدیت کے منافی ہیں اسی لئے علامہ شامیؒ نے درمختار کی ”او جعل فوقہ بیتا“ کی عبارت پر اعتراض کیا کہ مصنف نے ”بیت“ (کمرہ) مطلق لکھا لیکن ظاہر یہ ہے کہ کمرہ اگر مسجد کے مصالح کیلئے بنایا تو وہ مسجد شرعاً مسجد ہوگی فرمایا:

ان محل عدم کونہ مسجد ا فیما اذا لم یکن وقفاً
 علی مصالح المسجد وبہ صرح فی الاسعاف فقال
 واذا کان السرداب او العلو لمصالح المسجد او کانا
 وقفاً علیہ صار مسجداً۔ (اھثر نبلا سہ)
 قال فی البحر و حاصلہ ان شرط کونہ مسجداً ان
 یکون سفله و علوه مسجداً لینقطع حق العبد لقوله
 تعالیٰ وان المساجد لله (الجن ۱۸)۔ بخلاف ما اذا
 کان السرداب و العلو موقوفاً لمصالح المسجد فهو
 کسرداب بیت المقدس هذا هو ظاهر الروایة۔
 (۵۴۶/۶ کتاب الوقف مکتبہ دارالباز)

بیشک اس کے مسجد نہ ہونے کا محل اس صورت میں ہے کہ مسجد پر بنایا گیا کمرہ مسجد کے مصالح کیلئے نہ ہو اور اسعاف میں اس حکم کی تصریح

کی گئی ہے۔ صاحب اسعاف نے کہا اور جب تہہ خانہ یا مسجد کے اوپر والا کمرہ مسجد کے مصالح کیلئے ہو یا واقف مسجد کیلئے وقف کر دے تو مسجد کیلئے مخصوص زمین اور عمارت مسجد ہو جائے گی۔ (اھ شربلا سہ)۔ یعنی اوپر اور نیچے تہہ خانہ جس میں نماز ادا کرنا مقصود نہیں ہوتا یا بالائی کمرہ جس سے مقصود مسجد کی کسی دوسری ضرورت کو پورا کرنا ہوتا ہے۔ مسجد ہونے کے منافی نہیں ہیں کیونکہ یہ دونوں کسی کی ذاتی ملکیت نہیں بلکہ مسجد پر وقف ہیں۔ لہذا مسجد کی تمامیت کے بعد بھی تہہ خانہ یا چھت پر کمرہ بنانا مسجدیت کے منافی نہیں ہوگا اور اگر خود واقف بنائے تو انفرادیت کی وجہ سے اور مالکانہ تصرف کے شبہ کی وجہ سے منع کیا جائے گا اور اگر اہل محلہ کے باہمی مشورہ سے واقف یا متولی بنائے تو اس کو نہ روکا جائے کیونکہ تنہا خانہ یا کمرہ بننے سے مسجد، مسجدیت سے خارج نہیں ہوگی۔ در مختار کی عبارت میں اگر واقف کا انفرادی عمل بھی مراد ہو کہ امام کیلئے وہ مسجد کی چھت پر وقف کے بعد اگر کمرہ بنائے تو اس کو منع کیا جا۔ اور اسے نہ چھوڑا جائے، زیادہ سے زیادہ خلاف اولیٰ پر دلالت کرتے ہیں۔

☆ یاد رہے کہ مفتی بہ قول پر مسجد کیلئے زمین وقف کرنے سے مسجد تمام ہو جاتی ہے اور واقف کے ملک سے وہ زمین خارج ہو جاتی ہے لہذا جس عبارت میں مسجد کی تمامیت کا ذکر ہوگا اس سے مراد وقف کرنا ہوگا۔ یعنی وقف کرتے ہی زمین مسجد میں تبدیل ہو جاتی ہے۔

پھر فرمایا بحر الرائق میں ہے اور اس کا حاصل یہ کہ موقوفہ زمین اور

عمارت کے مسجد ہونے کی شرط یہ ہے کہ اس زمین کا تحت اور فوق مسجد
 ہوتا کہ بندے کا اس زمین سے حق منقطع ہو جائے کیونکہ اللہ تعالیٰ نے
 فرمایا: ”اور بیشک مساجد اللہ تعالیٰ کیلئے ہیں“ (جن: ۱۸)۔ اور اگر
 موقوفہ زمین کے تحت یا فوق میں کسی بندے کا حق متعلق ہوگا تو وہ مسجد
 نہیں ہوگی، مگر جب تہہ خانہ یا بالا خانہ مسجد کے مصالح کیلئے وقف ہو تو
 وہ زمین مسجد ہو جائے گی جیسے بیت المقدس کا تہہ خانہ اور یہی ظاہر
 الروایۃ ہے۔ لہذا جب مسجد کی تمامیت کے بعد بھی مسجد کے مصالح
 کیلئے تحتانی منزل یا فوقانی منزل بنانے سے بندے کا حق منقطع رہتا
 ہے تو پھر عدم جواز کیوں ہوگا۔ مسجد حرام کا مسجد ہونا حضرت آدم علیہ
 السلام سے یا اس سے بھی پہلے ثابت اور تام ہے لیکن اس میں متولیان
 مسجد حرام ہر دور میں تبدیلیاں کرتے رہے اور آج بھی مسجد حرام کے
 نیچے عظیم تہہ خانہ اور تیسری منزل پر سیکورٹی اور اسٹاف آفس بنے
 ہوئے ہیں جو موجودہ تعمیر سے پہلے نہیں تھے اگر مسجد کی تمامیت کے
 بعد مصالح مساجد کیلئے تحت اور فوق عمارت بنانا بالکل حرام ہوتا تو پوری
 امت موجودہ سعودی حکومت سے احتجاج کرتی حالانکہ ایسا نہیں ہوا اور
 یہی صورت مدینہ منورہ میں مسجد رسول صلی اللہ علیہ وسلم کی ہے وہاں
 بھی عظیم تہہ خانہ اور چھت پر سیکورٹی اور دیگر امور کیلئے کمرے بنے
 ہوئے ہیں اور یہ سب مسجد کی تمامیت کے بعد ہوا اور مسلمانوں کے
 نزدیک یہ مستحسن عمل ہے اور مسجد کی مسجدیت میں کوئی فرق نہیں
 آیا۔ معلوم ہوا فقہاء کرام کی عبارت میں مسجد کی تمامیت کے بعد تحت

اور فوق عمارت بنانے سے منع کرنے کا مفہوم یا تو خلاف اولیٰ ہے وہ بھی جب ضرورت نہ ہو یا پھر ذاتی مکان بنانے کی وجہ سے منع ہے یا پھر مالکانہ تصرف سے انفرادی عمل مراد ہے۔

☆ درمختار کی عبارت:

فاذا كان هذا في الواقف فكيف بغيره فيجب هدمه
ولو على جدار المسجد ولا يجوز اخذ الاجرة ولا
ان يجعل شيئاً منه مستغلاً وسكنى۔ (بزاز یہ درمختار
۵۳۸/۶ دارالباز)

جب بناء کا ممنوع ہونا واقف کیلئے ہے پس کس طرح غیر واقف کو اجازت ہوگی۔ پس بناء کا گرا دینا واجب ہے اگرچہ وہ بناء مسجد کی دیوار پر ہو اور جائز نہیں کہ بناء کی واقف یا غیر واقف سے اجرت لی جائے اور یہ بھی جائز نہیں کہ مسجد سے کوئی چیز ذریعہ آمدنی بنائی جائے اور نہ یہ جائز ہے کہ مسجد سے کسی حصہ کو رہائش کی جگہ بنایا جائے۔

اس عبارت میں غور کرنے سے معلوم ہوتا ہے کہ یہاں واقف اور غیر واقف کے اپنی ذات کیلئے کمرے یا مسجد کی دیوار پر دیوار بنانا مراد ہے ورنہ مسجد کے مصالح کیلئے امام و مؤذن کے کمرے یا دیوار کو گرانا کیسے واجب ہو سکتا ہے اس لئے علامہ شامی نے ولو على جدار المسجد کے قول پر فرمایا مع انه لم ياخذ من هواء المسجد شيئاً اھ یعنی دیوار پر دیوار رکھنے والے نے مسجد کی ہوا سے کچھ بھی نہیں لیا پھر بھی دیوار ممنوع ہے اور پھر بحر الرائق سے نقل کیا کہ مسجد کی دیوار پر شہتیر بھی نہ رکھا جائے اگرچہ مسجد شہتیر والے کے اوقاف سے ہو۔

معلوم ہوا مسجد کی دیوار پر دیوار اور شہتیر رکھنا اس لئے ممنوع ہے کہ وہ شخص مسجد کو ذاتی فائدہ کیلئے استعمال کر رہا ہے نہ امام اور مؤذن کیلئے۔ نیز معلوم ہوا مسجد کے کسی حصہ کو اجرت پر دینا تا کہ اس کی عمارت پر خرچ ہو یا مسجد کے کسی حصہ کو دائمی رہائش گاہ بنایا جائے یہ بھی جائز نہیں ہے اگرچہ وہ رہائش گاہ امام اور مؤذن کیلئے ہو دائمی رہائش سے مراد ایسا مکان ہے جس میں رہائش کیلئے کچن اور باتھ روم وغیرہ موجود ہوں اور اس ارادہ سے بنائے جائیں کہ مکان ہمیشہ قیام کیلئے ہونگے ان کو کبھی نہیں توڑا جائے گا۔

☆ فتاویٰ رضویہ کی عبارتوں سے آنے والے صفحات میں یہی مراد ہونا پڑھ لیں گے کہ سکنتی سے مراد مستقل اور دائمی مکان ہے جس طرح لوگ اپنے لئے ذاتی مکان بناتے ہیں عارضی کمرہ یا کمرے مراد نہیں ہیں کیونکہ کمرے یا عارضی خیمے لگانا سنت سے ثابت ہیں۔ ام المؤمنین سیدہ ہاجرہ علیہ السلام اور سیدہ اسماعیل علیہ السلام عظیم کعبہ میں رہائش پذیر رہے اور سعد بن معاذ کا خیمہ مسجد میں لگایا گیا اور آپ زخمی ہونے کے بعد مسجد الرسول صلی اللہ علیہ وسلم میں قیام پذیر رہے اصحاب صفہ کی جگہ بھی اس قسم کی تھی۔

☆ یہاں تک عالمگیری کی عبارت کے پہلے حصہ یعنی قیم المسجد لا يجوز له ان یبنی حوانیت فی المسجد کی توضیح کردی جس کا خلاصہ یہ ہے مسجد شرعی کی حدود اور احاطہ میں بیع و شراء کیلئے دوکانیں بنانا مطلقاً جائز نہیں خواہ وہ دوکانیں مسجد کی عمارت اور آمدنی کیلئے بنائی جائیں یا قیم اپنے لیے بنائے اور مسجد شرعی کی حدود اور احاطہ میں مستقل فیملی مکان اور رہائش گاہ بنانا بھی جائز نہیں ہے لیکن عارضی کمرے جن میں صرف بیٹھنے اور سونے اور آرام کرنے کا انتظام ہو وہ فیملی

☆ اور مذکورہ عبارت کے دوسرے حصے و فی فناءہ (تا) و الفناء تبع المسجد فیکون حکمہ حکم المسجد کذا فی محیط السرخسی کی توضیح یہ ہے کہ فناء مسجد میں دوکانیں اور عارضی مکان مطلق ممنوع نہیں ہیں بلکہ ضرورت کے مطابق بنانا جائز ہے بشرطیکہ وہ دوکانیں مسجد پر وقف ہوں اور ان دوکانوں کی آمدنی مسجد پر صرف کی جائے اور رہائش کے مکان مسجد کے مصالح کیلئے ہوں خواہ امام اور مؤذن کیلئے ہوں یا کرایہ پر دے کر مسجد کی ضروریات پر صرف کرنے کیلئے ہوں کیونکہ فناء مسجد کی وہ حرمت نہیں ہے جو مسجد کی ہے۔ اسی لیے فناء مسجد میں باتھ روم بنانا، جنب اور حائض کا رہنا اور کھانا اور پینا جائز ہے جبکہ یہ امور مسجد میں جائز نہیں ہیں۔ عالمگیری کی مذکورہ عبارت کا محمل یا تو عدم جواز بمعنی غیر اولیٰ کے ہے یا پھر فناء مسجد کے واقف کی غرض کے خلاف ہونے کی وجہ سے عدم جواز ہے۔ مثلاً اگر فناء مسجد کے مالک نے وقف میں یہ شرط ذکر کر دی کہ یہاں دوکانیں اور رہائش کے مکان نہ بنائے جائیں تو اب فناء مسجد، مسجد کے تابع ہے جس طرح مسجد میں دوکانیں اور مکان بنانا جائز نہیں اسی طرح فناء مسجد میں بھی دوکانیں اور مکان بنانا جائز نہیں ہوگا، لیکن پھر بھی اگر اہل محلہ اس کی ضرورت محسوس کریں تو وہ فناء مسجد میں رہائش کے مکان اور دوکانیں بنا سکتے ہیں۔ جس طرح عنقریب آئے گا لیکن چونکہ واقف کی شرائط کا لحاظ ضروری ہوتا ہے اس لئے بغیر اشد ضرورت کے مسجد کے متولی اور اہلیان محلہ کو واقف کی اجازت کے بغیر فناء مسجد میں دوکانیں اور مکان بنانے کی اجازت نہیں ہوگی اور اگر فناء مسجد کے مالک نے فناء مسجد میں خود دوکانیں اور مکان بنوا کر مسجد کیلئے وقف کئے یا دوکانیں اور مکان بنانے کی اجازت دیدی تو متولی یا اہل محلہ کو دوکانیں اور مکان بنانے کی اجازت ہے اور اس میں کوئی حرج نہیں۔

فتاویٰ رضویہ میں ایک سوال کہ مسجد کی زمین متولی نے شارع عام کیلئے دے دی کے جواب میں اعلیٰ حضرتؒ نے فرمایا ایسا کرنا حرام قطعی ہے (تا) شرع مطہر میں بلا شرط واقف تصرف کہ اسی وقف کی مصلحت کیلئے ہو وقف کی ہیت بدلنا بھی ناجائز ہے اگرچہ اصل مقصود باقی ہے، تو بالکل مقصد وقف باطل کر کے ایک دوسرے کام کیلئے کام کر دینا کیونکر حلال ہو سکتا ہے۔

سراج و ہاج، فتاویٰ عالمگیری وغیرہ میں ہے:

لا يجوز تغيير الوقف من هيئته فلا يجعل الدار بستانا
ولا الخان حماما ولا الرباط دوكانا الا اذا جعل
الواقف الى الناظر ما يرى فيه مصلحة الوقف (الى)
على الخصوص -

وقف کی اپنی ہیت سے تغیر جائز نہیں پس دار کو باغ اور مسافر خانہ کو حمام اور خانقاہ کو دوکان بنانا جائز نہیں مگر جب واقف یہ امر ناظر کے سپرد کر دے، جس میں ناظر وقف کی مصلحت دیکھے (تا) خصوص۔ کہ ایسی زمین کہ اگر عین مسجد نہیں فناء مسجد ہے۔

غنیۃ میں ہے:

فناء المسجد هو المكان المتصل به ليس بينه وبينه
الطريق۔ (۶/۲۲۱)

فناء مسجد وہ مکان ہے جو مسجد کیساتھ متصل ہو اس کے اور مسجد کے درمیان راستہ نہ ہو۔

☆ معلوم ہوا اگر واقف خود اجازت دے تو فناء مسجد میں متولی یا اہل محلہ کا دکانیں اور مکان بنانا جائز ہے۔

اور یہ (فناء مسجد کی حرمت مثل مسجد ہے) کے منافی نہیں۔

آج کل اکثر مساجد کی صورت حال یہ ہے کہ فناء مسجد کیلئے زمین وقف کنندہ حکومت ہو یا کوئی دوسرا فرد یا ادارہ اس کی طرف سے اہل محلہ کو عام اجازت ہوتی ہے کہ فناء مسجد کو مسجد کی آمدنی کیلئے استعمال کریں یا فناء مسجد میں امام اور مؤذن کیلئے فیملی مکان بنائیں، وضو خانہ بنائیں، باتھ رومز (Bathrooms) بنائیں۔ اسی لئے اکثر مساجد کی فناء میں وضو خانے اور باتھ روم اور مکانات اور دوکانیں بنی نظر آتی ہیں۔ مسجد حرام اور مسجد رسول صلی اللہ علیہ وسلم کے ارد گرد بھی صحابہ کرام علیہم الرضوان کے دور سے آج تک ان مبارک مساجد کی فناء میں وضو خانے اور باتھ روم اور آئینہ کے مکانات وغیرہ بنتے رہے ہیں، اب تک باب العمرہ اور دیگر بعض ابواب کے دائیں بائیں دوکانوں کا ہونا بھی دیکھا جاسکتا ہے اگر عالمگیری کی عبارت کا مفہوم فناء مسجد میں مطلق مکان اور دوکان بنانا ناجائز ہو تو کیا یہ سب ناجائز چلا آرہا ہے؟..... نہیں بلکہ بعض علماء کو غلط فہمی ہوئی۔ لہذا مذکورہ عبارت کی تاویل کرنا ہوگی اس لئے ہم نے اپنی سمجھ کے مطابق تاویل ذکر کر دی کہ عدم جواز بمعنی غیر اولیٰ یا عدم جواز واقف کی شرط کی وجہ سے ہے۔

فتاویٰ رضویہ میں امام کے کمرہ میں عوض مالی پر تعویذ دینے کو ناجائز کہنے کی بھی یہی تاویل کی جائے گی۔ کیونکہ امام کا کمرہ فناء مسجد میں ہوتا ہے اور فناء مسجد میں بیع و شراء واقف کی اجازت سے جائز ہوتی ہے بلکہ فناء مسجد میں دوکانوں کے جواز کا ذکر فتاویٰ رضویہ کے متعدد فتاویٰ میں مذکور ہے۔ مثلاً:

ایک جگہ اعلیٰ حضرت رحمۃ اللہ تعالیٰ علیہ نے فرمایا:

ثانیاً علماء فرماتے ہیں دروازہ مسجد پر جو دوکانیں ہیں فناء مسجد ہیں کہ مسجد سے متصل ہیں۔

فتاویٰ قاضی خان پھر فتاویٰ عالمگیری میں ہے:

یصح الاقتداء لمن قام علی الدکانین الی تکنون
علی باب المسجد متصلہ بالمسجد.

اس شخص کی اقتداء صحیح ہے جو مسجد کے دروازہ پر دوکانوں پر کھڑا ہے جو
دوکانیں مسجد کیساتھ متصل ہیں الخ۔ (۶۶/۸ جدید)

اس عبارت سے معلوم ہوا فناء مسجد میں دوکانوں کا ہونا جائز ہے ورنہ اعلیٰ
حضرت فرماتے انکو توڑ دیا جائے اور واضح ہے دوکانوں میں بیع و شراء ہوتی ہے تو
فناء مسجد میں بیع و شراء جائز ہوئی۔ جب فناء مسجد میں تاجروں کیلئے بیع و شراء جائز
ہے تو بیچارے امام کیلئے عوض مالی پر اپنے کمرے میں تعویذ دینا کیوں ناجائز ہے؟۔
اس عبارت سے یہ بھی معلوم ہوا کہ معتکف فناء مسجد میں نہیں جاسکتا ورنہ
دوکانوں میں جا کر بیع و شراء معتکف کیلئے جائز ہونا لازم آئے گا دوکانوں میں جانا
بالاتفاق اعتکاف کو فاسد کر دیتا ہے، لہذا فناء مسجد میں اعتکاف کے فاسد نہ ہونے
کا قول باطل ہے۔ مطلق دوکانوں کے ذکر سے معلوم ہوا دوکانیں مسجد پر وقف بھی
ہوسکتی ہیں اور کسی دوسرے مالک کی بھی ہوسکتی ہیں لیکن مسجد کیساتھ اتصال کی وجہ
سے وہ دوکانیں فناء مسجد میں داخل ہیں۔ فتاویٰ رضویہ کے اس فتویٰ کی روشنی میں
عالمگیری کی عبارت اور امام کے عوض مالی والے فتویٰ کی تاویل کرنا ضروری ہوگا
ورنہ تعارض لازم آئیگا۔

☆ پھر ایک سوال کہ دوکانوں کی چھت کی عمارت بھی مسجد میں شامل کر لی
گئی، کیا شرعاً وہ چھت مسجد ہوگئی یا نہیں؟ دوم یہ کہ دوکانات مذکورہ کی چھت یا اس
کے بالائی عمارت کی سقف پر معتکف جاسکتا ہے یا نہیں؟ الخ۔ کے جواب میں اعلیٰ

حضرت نے تحریر فرمایا اگر وہ دوکانیں متعلق مسجد اور اس پر وقف ہیں اور مسلمانوں نے ان کی سقف کو داخل مسجد کر لیا ہے تو سقف بھی مسجد ہوگئی۔

ولا يضر كون الحوانيت تحته لكونها وقفاً عليه
وجاز اخذ ملك الناس كرها بالقيمة عند ضيق
المسجد فكيف بما هو وقف عليه كما في رد
المحتار. ان دكانوں کی چھت پر اور ان کی بالائی عمارت کی سقف
پر معتكف جاسکتا ہے۔ لانها كانت من فناء المسجد ولا
طريق فاصل بينهما وقد صارت من المسجد۔

(فتاویٰ رضویہ مطبوعہ رضویہ ۶/۲۲۸)

پہلی عبارت کا ترجمہ:

”اور مسجد کے نیچے دوکانوں کا ہونا مسجد کیلئے مضر نہیں ہے کیونکہ وہ دوکانیں مسجد پر وقف ہیں اور مسجد کی تنگی کے وقت اکراہ اور جبر کیساتھ قیمت دے کر لوگوں کا ملک لینا جائز ہے پھر کس طرح اس عمارت کا لینا ناجائز ہوگا جو مسجد پر وقف ہے جیسا کہ ردالمحتار میں ہے۔“

دوسری عبارت کا ترجمہ:

”اسلئے کہ دوکانیں فناء مسجد سے ہیں اور مسجد اور دوکانوں کے درمیان راستہ فاصل نہیں ہے حالانکہ دوکانوں کی چھت مسجد ہوگئی ہے۔“

☆ معلوم ہوا فناء مسجد میں دوکانوں کا ہونا جائز ہے اور اگر دوکانیں مسجد پر وقف ہوں تو ان کی چھت تو مسجد ہو سکتی ہے لیکن دوکانیں مسجد نہیں ہونگی اور دوکانوں کی چھت چونکہ مسجد ہوگئی ہے اس لئے دوکانوں کی چھت پر معتكف جاسکتا ہے لیکن دوکانوں کے اندر نہیں جاسکتا۔

☆ معلوم ہوا جس طرح آجکل بعض مساجد میں نیچے باتھ روم، وضو خانہ اور امام و مؤذن کے مکانات بنائے جاتے ہیں اور اوپر ان کی چھت کو مسجد بنا دیا جاتا ہے یہ جائز ہے۔ لہذا اگر معتکف بغیر ضرورت باتھ روموں اور وضو خانوں اور امام و مؤذن کے مکانوں میں جایگا تو اس کا اعتکاف فاسد ہو جایگا لیکن ان کی چھت پر جانے سے اس کا اعتکاف فاسد نہیں ہوگا اور باتھ روم اور وضو خانوں اور رہائش کے مکان فناء مسجد تو ہیں لیکن مسجد سے خارج ہیں اور مسجد کا جزو نہیں ہیں اس لئے فناء مسجد میں خروج بلا ضرورت اعتکاف کو فاسد کر دیگا۔ اور باتھ رومز اور وضو خانہ اور امام و مؤذن کے مکانات کی چھت مسجد بنا دی گئی اس لئے چھت پر اعتکاف بیٹھنا بھی جائز اور چھت پر جانے سے اعتکاف بھی فاسد نہیں ہوگا۔ سی، ویو (sea view) کی مبارک مسجد جس میں میرے بھائی حافظ محمد شریف حسنی امام ہیں اور میں نماز پڑھتا ہوں نیچے باتھ روم غسل خانے اور امام اور مؤذن اور خادم کے مکانات ہیں اور انکی چھت مسجد بنا دی گئی ہے، اسی طرح بہار شریعت مسجد بہادر آباد کراچی میں نیچے دوکانیں وغیرہ بنائی گئی ہیں اور اوپر مسجد ہے لہذا بہار شریعت مسجد میں اگر معتکف چھت سے نیچے دوکانوں میں آئے گا یا مبارک مسجد کی چھت سے نیچے باتھ رومز اور وضو خانہ یا امام اور مؤذن اپنے مکانوں میں اپنے بچوں کے پاس اعتکاف کی حالت میں بغیر ضرورت آئیں گے تو ان کا اعتکاف فاسد ہو جائے گا کیونکہ نیچے فناء مسجد ہے اور اوپر مسجد ہے۔

فائدہ:- جب فناء مسجد، مسجد کے ارد گرد ہو سکتی ہے تو فناء مسجد، مسجد کے اوپر اور نیچے بھی ہو سکتی ہے۔ مثلاً خود مسجد کے واقف نے مسجد کے اوپر یا نیچے وقف سے پہلے دوکانیں یا مکان بنائے اور مسجد پر وقف کر دیئے اور درمیانی عمارت کو مسجد کر دیا

تو یہ عمارت شرعاً مسجد ہو جائے گی لیکن اوپر اور نیچے فناء مسجد کہلائے گی مسجد نہیں ہوگی۔ (ردالمحتار)

☆ اسی طرح اگر مسجد کے نیچے قبرستان ہو اور اوپر مسجد ہو تو مسجد کے نیچے قبرستان میں بغیر ضرورت جانے سے اعتکاف فاسد ہو جائیگا، لیکن چھت پر اعتکاف فاسد نہیں ہوگا۔ جیسے نیومین مسجد بولٹن مارکیٹ میں ہے اس کے نیچے قبرستان میں جانے سے اعتکاف فاسد ہو جائے گا، لیکن چھت مسجد ہے، چھت پر اعتکاف بیٹھنا جائز ہے چونکہ فقہاء کرام نے قبرستان کے اوپر لنٹر اور چھت ڈال کر بشرطیکہ ستونوں اور پلروں سے قبرستان کو نقصان نہ پہنچے مسجد بنانا جائز لکھا ہے، اس لئے بوقت ضرورت قبرستانوں پر مسجدیں بنانا جائز ہے۔ اور یہ جو کہا جاتا ہے کہ تحت الثری سے عرش تک مسجد، مسجد ہوتی ہے جس طرح کعبۃ اللہ تحت الثری سے عرش تک کعبہ ہے یعنی قبلہ ہے، اس کا مفہوم یہ ہے کہ فوق اور تحت کیساتھ بندوں کے حق کا ایسا تعلق نہ رہے جو مسجد کے حقوق کے مزاحم ہو یا تو بالکل بندوں کے حق کا تعلق نہ رہے یا تعلق ہو مزاحم نہ ہو۔ قبرستان میں مردوں کے حق کا تعلق مسجد کے تحت کیساتھ ہے جو کہ مسجد کیلئے مزاحم نہیں ہے۔ لہذا قبرستانوں پر بوقت ضرورت مسجدیں بنانا جائز ہیں۔

☆ اسی سلسلہ میں فتاویٰ رضویہ کے ایک استفتاء کا نقل کرنا نہایت مفید ہے لیکن اختصار کے ساتھ:-
مسئلہ:

زید نے قبرستان قدیم اہل اسلام کو پاٹ کر ان قبروں کی چھت پر مسجد بنانا اور اسکو ایک مسجد قدیم کے صحن میں داخل کرنے کا قصد کیا ہے اور دروازہ قدیم

مسجد بھی پاٹ کر ان قبروں کی چھت پر مسجد بنانا اور اس کو ایک مسجد قدیم کے صحن میں داخل کرنے کا قصد کیا ہے اور دروازہ قدیم مسجد بھی پاٹ کر اس کے نیچے دوکان یا حجرہ بنانا اور چھت کو حجرہ کرنا چاہتا ہے آیا شرعاً زید کو یہ منصب ہے اور یہ سقف قبور مسجد ہو جائے گی اور مصلیٰ کو ثواب مسجد کا ملے گا یا نہیں۔

(بینو اتوجرو عند الله)

الجواب: دروازہ پاٹ کر اس کے نیچے دکان بنانا ہرگز جائز نہیں۔ عالمگیری میں ہے:

قیم المسجد لا يجوز له ان يبنى حوانيت في حد المسجد او في فناءه اور حجرہ بنانے کی اجازت ہے جبکہ زمین مسجد سے اس میں کچھ نہ لیا جائے نہ مسجد پر راہ وغیرہ کی امر کی تنگی لازم آئے اور یہ تغیر دروازہ کرنے والے خود اہل محلہ ہوں یا ان کے اذن سے ہو قاضی خان میں ہے: لاہل محلة تحويل المسجد۔ اور اس صورت میں حجرہ کی چھت مسجد ہو جائے گی جبکہ برضا اہل محلہ ہے (تا) اور اس کے نیچے حجرہ ہونا کچھ منافی مسجدیت سقف نہ ہوگا قول: بحر شرط کو نہ مسجدًا ان يكون سفله و علوه مسجدا یہاں وارد ہوگا کہ اس سے مراد یہ ہے کہ جمیع جہات میں حقوق مالکانہ عباد سے منقطع ہو مصالح مسجد، توابع مسجد ہیں۔

خود بحر میں تتمہ عبارت مذکورہ یہ ہے:

لينقطع حق العبد عنه لقوله تعالى ان المساجد لله بخلاف ما اذا كان السرداب و العلو موقوفاً لمصالح المسجد كسرداب بيت المقدس هذا هو ظاهر الرواية (تا) ہاں اگر زید بطور خود کار وائی بے رضا اہل محلہ کرے تو وہ چھت مسجد نہ ہو جائے گی اور اس میں نماز اگرچہ جائز ہے مگر اس پر نماز مسجد کا ثواب نہ ہوگا (تا) رہا

مسلمانوں کا قبرستان قدیم (تا) اگر وہ قابل کار نہ رہا یا اس سے استثناء ہو گیا یا وہاں دفن کی ممانعت ہو گئی یا مسجد قدیم اب مقبرہ واقع ہے یہ بیرون مقبرہ ستون قائم کر کے اوپر کافی بلندی پر پاٹ کر (لنر ڈالکر) چھت کو صحن مسجد سابق سے ملا کر مسجد کر دینا چاہتا ہے اس طرح کہ زمین مقبرہ نہ رکے (تا) تو اس میں حرج نہیں (تا) اور یہیں سے ظاہر ہو گیا کہ وہ سقف بھی مسجد ہو جائے گی اور اس میں نمازیوں کو ثواب مسجد کا ملے گا اور اس کے نیچے قبریں ہونا اس بناء پر کہ ہمارے علماء نے قبروں کی سطح بالائی کو حق میت لکھا ہے: فی العالمگیریۃ عن القنیۃ قال علاؤ الترحمانی یا ثم لوطی القبور لان سقف القبر حق المیت اور مسجد کا جمیع جہات میں حقوق العباد سے منقطع ہونا لازم ہے کما تقدم ہرگز مانع مسجدیت نہ ہوگا کہ اس حق سے مراد کسی کی ملک یا وہ حق مالکانہ ہے جس کے سبب وہ اسکے تصرف سے مانع آسکے کہ جب ایسا ہوگا تو خالص لوجہ اللہ نہ ہوئی اور مسجد کا خالص لوجہ اللہ ہونا ضروری ہے (تا) بخلاف ما اذا كان السرداب او العلو موقوفاً لمصالح المسجد فانه يجوز ذالک اذ لا ملک لاحد فیہ ۱ھ (تا) نہر عام کی طرح نہر خاص کا جزویہ گزرا کہ اس کے اوپر پاٹ کر مسجد بنادینا جائز ہے جبکہ ان کی نہر کو کوئی ضرر نہ پہنچے نہ وہ مانع آئیں تو اوپر مسجد ہے اور نیچے نہر بہتی ہے جس میں خاص قوم کا حق مالکانہ ہے مگر ازاں جا کہ اس کے حق میں کوئی تصرف نہ کیا نہ انہیں بالائے نہر اس پٹی ہوئی عمارت میں نماز سے ممانعت پہنچتی ہے کہ ان کا حق نہر میں ہے نہ کہ ہوا میں وہ مسجد صحیح اور جائز ہو گئی بلکہ حق مالکانہ درکنار خاص زمین مسجد جس پر عمارت بنا کر مسجد لگیگی اگر ملک غیر ہو مگر اسے حق مزاحمت اصلانہ رہا ہو تو مذہب مفتی بہ پر وہ خالی عمارت بھی مسجد ہو جائیگی۔ (فتاویٰ رضویہ مطبوعہ مکتبہ رضویہ ۳۹۹ تا ۴۰۱ جلد ۶)

☆ فتاویٰ رضویہ سے طویل عبارت نقل کرنے کی غرض یہ ہے کہ ہم نے جو عالمگیری کی مذکورہ عبارت کی تاویل ذکر کی ہے کہ انفرادی عمل سے مسجد میں تغیر ممنوع ہے اور اہل محلہ کو اجازت ہے وہ صحیح ہے ذکر کردہ فتویٰ میں فناء مسجد میں امام کے کمرہ کو جائز لکھا حالانکہ عالمگیری کی عبارت میں دوکان اور مکان دونوں کا عدم جواز مذکور ہے۔ ثابت ہوا کہ عدم جواز بمعنی غیر اولیٰ ہے یا پھر زید کی انفرادیت کی وجہ سے عدم جواز ہے۔

☆ یہ بھی معلوم ہوا کہ اہل محلہ کو مسجد کے مفاد میں بعض تصرفات کی اجازت ہے۔
 ☆ معلوم ہوا کراچی اور دیگر شہروں میں گٹر اور سیوریج نالوں پر بنائی گئی مساجد بھی شرعی مساجد ہیں بشرطیکہ حکومت کی طرف سے شرعاً مزاحمت نہ ہو۔ کیونکہ حکومت کی اجازت کی وجہ سے حقوق العباد مسجد کے مزاحم نہیں ہونگے اور جس طرح قبرستان میں مسجد کے نیچے قبروں میں گلی سڑی ہڈیاں اور اجسام کا ہونا مسجدیت کے منافی نہیں، اسی طرح نجس پانی کے نالے کا مسجد کے نیچے ہونا مسجدیت کے منافی نہیں، کیونکہ اوپر اور نیچے مسجد کے ہونے کا مفہوم یہ نہیں کہ نیچے نجس نالے نہیں ہو سکتے بلکہ اس کا مفہوم یہ ہے کہ مسجد کے نیچے اور اوپر کسی بندے کے ایسے حق کا تعلق نہ ہو جو مسجد میں نماز ادا کرنے کے مزاحم ہو۔ اور یہی حکم کراچی اور دیگر شہروں کی ان مسجد کا ہے جن کے کچھ حصہ میں نیچے باتھ روم اور غسل خانہ بنے ہوئے ہیں، لوگ پیشاب اور غسل کرتے ہیں لیکن اوپر چھت مسجد بنادی گئی ہے یا نیچے امام اور مؤذن کے مکان ہیں ان میں باتھ روم وغیرہ موجود ہیں اور ان میں ازدواجی عمل بھی ہوتا رہتا ہے، یا نیچے مسجد پر وقف دوکانیں ہیں یا کرایہ پر مکانات ہیں لیکن چھت مسجد بنادی گئی ہے تو سب مساجد شرعی مساجد ہونگی۔ اور ان میں نماز کا ثواب مسجد کا ہوگا اور ان میں اعتکاف بیٹھنا جائز ہوگا۔

فائدہ:- آجکل بلند وبالا رہائشی فلیٹوں اور پلازوں میں رہائش کا رواج ہے ایک ایک فلیٹ یا پلازہ میں بیسیوں بلکہ سینکڑوں اور ہزاروں افراد رہائش پزیر ہوتے ہیں۔ ان پلازوں کے تہہ خانوں یا کسی منزل پر نماز کیلئے مسجد بنادی جاتی ہے، اور اس میں رہائش کنندگان سے کسی ایک بلکہ مالک کو مسجد میں نماز ادا کرنے کا حق مزاحم نہیں رہتا اور وہ کسی کو منع نہیں کر سکتا۔ مالک فلیٹ فروخت کر دیتا ہے اور چلا جاتا ہے اور شرکاء میں سے کسی ایک کو مسجد کے معاملات میں مالکانہ حقوق کیساتھ تصرفات کے اختیارات نہیں ہوتے۔ لہذا پلازوں اور فلیٹوں میں بنائی گئی مساجد فتاویٰ رضویہ کے مذکورہ فتویٰ کی روشنی میں شرعی مساجد ہونگی اور ان میں نماز ادا کرنے کا ثواب، مسجد میں نماز ادا کرنے کا ثواب ملے گا اور ان میں اعتکاف مسنون بھی جائز ہوگا۔ اپنے پہلے تحقیق کے بعد مسلمانوں کیلئے آسانی کے پیش نظر ہم نے اس فتویٰ سے رجوع کر لیا ہے، جس میں ہم نے ایسی مساجد کو شرعی مساجد قرار نہیں دیا تھا۔ کیونکہ دین میں یسر ہے۔

☆ گزارش:-

وہ علماء کرام جو فناء مسجد میں بغیر ضرورت جانے سے اعتکاف کو فاسد نہیں کہتے اور فتاویٰ رضویہ کا حوالہ دیتے ہیں ان کا اس معاملہ میں کیا جواب ہوگا کہ مسجد کے نیچے پانی کی نہر ہے یا قبرستان ہے یا امام اور مؤذن کا فیملی کمرہ ہے اور ان کے فناء مسجد ہونے میں کسی قسم کا شک نہیں ہے، کیا معتکف پانی کی نہر میں غسل کرتا رہے اور قبرستان میں فاتحہ خوانی کیلئے اسے اجازت ہے کیا امام یا مؤذن اعتکاف کی حالت میں اپنے کمروں میں بلا ضرورت جاسکتے ہیں؟ فیما للعجب۔ کیا فتاویٰ رضویہ یا فقہ کی کسی کتاب میں جواز کی روایت موجود ہے؟ اگر نہیں اور یقیناً نہیں تو انہیں اپنے قول سے رجوع کر لینا چاہیے۔

☆ دوسری جگہ فتاویٰ رضویہ میں ہے: کیا فرماتے ہیں علماء دین اس بارے میں کہ نمازیاں مسجد کی رائے ہے کہ صحن مسجد کی توسیع کیلئے دوکانات متعلقہ مسجد کی چھت پر ایک کمرہ تعمیر کیا جائے تاکہ اوپر کی چھت پر مسجد کا صحن ہو جائے اور نیچے اس کے ایک کمرہ ہو جائے مسجد بہت اونچی ہے جب دوکانوں پر کمرہ بنے گا تو کمرے کی چھت صحن مسجد سے برابر ملے گی اس طرح توسیع صحن کرنا جائز ہے یا نہیں؟۔ بینوا تو جروا

الجواب: جائز ہے اس میں کوئی حرج نہیں اور مسجد جب بھر جائے تو اس کی چھت پر پڑھنے والوں کو بھی مسجد ہی کا ثواب ملے گا اگر وہ کمرہ صرف وقف علی المسجد رہے۔ (۶/۲۸۶ مطبوعہ مکتبہ رضویہ)

اس فتویٰ سے معلوم ہوا مسجد کیساتھ دوکانیں فناء مسجد ہو سکتی ہیں، لہذا مسئلہ دوکانیں فناء مسجد میں داخل ہیں لیکن ان میں معتکف نہیں جاسکتا اور ان کی چھت مسجد ہے اس میں معتکف جاسکتا ہے۔ اور یہ بھی معلوم ہوا فناء مسجد صرف مینارۃ اور مسجد کی دیوار نہیں ہے بلکہ بہت کچھ ہے۔ کما مر غیر مرہ

☆ مسجد شہید کر کے دوبارہ نیچے دوکانیں بنانے اور اوپر مسجد بنانے کے جواب میں فتاویٰ رضویہ میں ہے:-

الجواب: صورت مستفسرہ میں وہ دوکانیں قطعی حرام اور وہ بالا خانہ بھی قطعی حرام ہیں وقت بنائے مسجد قبل تمام مسجدیت نیچے مسجد کیلئے دوکانیں یا اوپر امام کیلئے بالا خانہ بانی بنائے اور اس کے بعد اسے مسجد کرے تو جائز ہے اور اگر مسجد بنا کر بنانا چاہے اگرچہ مسجد کی دیوار کا اسارا اس میں لے اور کہے میری پہلے سے یہ نیت تھی ہرگز قبول نہیں کریں گے اور اس عمارت کو ڈھا دیں گے۔ (۶/۲۳۵)

☆ چونکہ مسجد شہید کر کے دوبارہ نیچے دوکانیں اور اوپر مسجد بنانا واقف کی غرض کے خلاف ہے اس کی غرض نیچے اور اوپر مسجد ہونا تھی اور دوکان ایک مستقل دائمی عمارت ہوتی ہے اور اس میں بیع و شراء کی وجہ سے کما حقہ مسجد کا احترام باقی نہیں رہتا اس لئے شہید شدہ مسجد کے نیچے دوکانیں بنانا اہل محلہ کیلئے بھی جائز نہیں مگر جب مسجد کی عمارت اور مسجد کو آباد رکھنے کیلئے اشد ضرورت ہو تو ایسا کرنا جائز بھی ہو جائے گا۔ اور امام کیلئے بالا خانہ عارضی کمرہ جس کا وجود دائمی نہیں ہوتا اس کیلئے اہل محلہ کو اجازت ہونی چاہیے، ہم اہل محلہ کے اختیارات ذکر کر چکے ہیں۔ چنانچہ ایک سوال کے جواب میں فتاویٰ رضویہ میں جواب دیا گیا: ”باقی چیزیں مثلاً لپ، فرش، دری، چٹائی اور یوں ہی بتی اگر اس سے مراد خالی شمع دان ہو اگرچہ اپنی ذات میں قابل اجارہ ہیں مملوک ہوں تو مالک اجارہ پر دے سکتا ہے کرایہ پر دینے کیلئے وقف ہوں تو متولی دے سکتا ہے مگر وہ جو مسجد پر اس کے استعمال میں آنے کیلئے وقف ہیں انہیں کرایہ پر دینا حرام، لینا حرام۔ کہ جو چیز جس غرض کیلئے وقف کی گئی دوسری غرض کی طرف اسے پھیرنا ناجائز ہے اگر وہ غرض بھی وقف ہی کے فائدہ کیلئے ہو کہ شرط واقف مثل نص شارع صلی اللہ علیہ وسلم واجب الاتباع ہے (۲) ہاں اگر مسجد کو حاجت ہو مثلاً مرمت کی ضرورت ہے اور روپیہ نہیں تو بجبوری اس کا مال اسباب اتنے دنوں کرایہ پر دے سکتے ہیں جس سے وہ ضرورت رفع ہو جائے جب ضرورت نہ رہے ناجائز ہو جائے گا۔ خلاصہ جلد ۲۰۷۵ پر ہے:

ولا یواجر فرس السبیل الا اذا احتیج الی النفقة
فیواجر بقدر ما ینفق وھذہ المسئلة دلیل علی ان

المسجد اذا احتاج الى نفقة تواجر قطعة منه بقدر ماينفق عليه۔ (فتاویٰ رضویہ)

وقف فی سبیل اللہ گھوڑے کو اجرۃ پر نہ دیا جائے مگر جب نفقہ کیلئے احتیاجی ہو پس اسے اجرۃ پر دیا جائے اتنے وقت کیلئے جتنا وقت نفقہ کی حاجت ہو اور یہ مسئلہ دلیل ہے اس امر پر کہ جب مسجد نفقہ کیلئے محتاج ہو اس مسجد کا ایک حصہ اجرۃ پر دیا جاسکتا ہے بقدر اس کے جو اس پر خرچ ہو۔

☆ جب ضرورت کے وقت خود مسجد کے کسی حصہ کو بقدر نفقہ اجرت پر دینا جائز ہے تو شہید شدہ مسجد کے تحت دوکانیں مسجد کے نفقہ کیلئے بنانا بھی جائز ہونا چاہیے، ہاں اگر ضرورت نہ ہو تو بنانا جائز ہوگا۔ (محمد رفیق الحسنی)

☆ پہاڑی اور دیہاتی علاقوں میں مسجد کے نفقہ کیلئے کوئی انتظام نہیں ہوتا مثلاً آٹھ ۸ اکتوبر ۲۰۰۵ء کے زلزلہ میں ہم نے خود جا کر مشاہدہ کیا کہ کشمیر میں متعدد اضلاع مظفر آباد اور باغ اور نیلم وغیرہ میں متعدد مسجدیں شہید ہو گئیں۔ اسی طرح سرحد میں مانسہرہ اور بالا کوٹ اور راولا کوٹ اور بٹگرام میں زلزلہ کی وجہ سے اکثر مساجد زمین بوس ہو گئیں ہیں اور ان علاقوں میں شدید برف باری اور سردی کی وجہ سے مسجدوں اور مدرسوں کی عمارت کا ہونا ضروری ہے تاکہ سردی سے محفوظ رہا جاسکے پورے پورے شہر زمین بوس ہو گئے ہیں، لاکھوں لوگ مر گئے ہیں اور لاکھوں لوگوں کے مکانات منہدم ہو گئے ہیں جب وہاں زندہ بچ جانے والے لوگوں کیلئے اپنے مکانات کیلئے پیسے نہیں ہیں تو وہ مساجد کیسے بنائیں گے۔ لہذا متاثرہ غریب علاقوں میں اگر مسجد پر وقف املاک کو یا مسجد کے کچھ حصہ کو کچھ

مدت کیلئے کرایہ پر دے کر مسجد کی عمارت کھڑی کر سکتے ہوں تو یہ جائز ہوتا چاہیے، جب ضرورت ختم ہو کرایہ پر دی گئی جگہ واپس لے لی جائے۔ اور دوبارہ تعمیر کے وقت اہل محلہ باہمی مشورہ سے مسجد کے نیچے یا اطراف میں دوکانیں بنالیں تاکہ مسجد کے اخراجات ادا ہوتے رہیں اور مسجد آباد رہے تو یہ بھی جائز ہوتا چاہیے۔ جس طرح ہم ذکر کر چکے ہیں۔ کیونکہ آجکل امام اور مؤذن اور خادم کی تنخواہ اور دیگر اخراجات کیلئے نہایت غریب علاقوں میں اہل محلہ چندہ دینے کی طاقت نہیں رکھتے اور مسجد کو آباد رکھنا فرض ہے لہذا اس ضرورت کی وجہ سے دوبارہ تعمیر کے وقت اہل محلہ کو حسب ضرورت تغیر اور تبدیل کی اجازت ہو تو اس میں کوئی قباحت نہیں۔ واللہ تعالیٰ اعلم

☆ فتاویٰ رضویہ میں ہے کہ ایک مسجد کی توسیع اور رخ صحیح کرنے کیلئے دوسرے شخص کے مکان کا کچھ حصہ مسجد میں آتا ہے وہ شخص مسجد کیلئے اس حصہ کو وقف کرنے کیلئے تیار ہے لیکن وہ کہتا ہے تعمیر مسجد جو اوپر بنے گی نیچے کے قطعہ مثلث کو اس کو دوا می طور پر کرایہ یا چانٹی پر دے دیا جائے تاکہ وہ شخص نیچے نیچے تعمیر کر سکے۔ اس کے جواب میں فرمایا: وہ شخص اپنا خاص جزو مکان اس مسجد کے نام وقف کرے اور وقف نامہ رجسٹری کرادے پھر مصارف مسجد کیلئے یہ خاص ٹکڑا اس شخص کو اجرت مثل پر اجارہ میں دے دیا جائے اور ہر تین سال بعد کرایہ نامہ کی تجدید کرائی جائے۔ (۵۳۳/۶)

معلوم ہوا مسجد کے اوقاف کو اجرة پر دینا جائز ہے لہذا اگر کہیں کسی فقہ کی کتاب میں مسجد کے اوقاف کو اجرة پر دینا یا فناء مسجد کو اجرة پر دینا ممنوع لکھا ہو تو اس کی تاویل کرنا ہوگی۔

ہماری گفتگو کا موضوع فناء مسجد میں بلا ضرورت جانے سے احکام کا فساد تھا، بعض علماء نے فتاویٰ رضویہ اور عالمگیری کی سابقہ عبارت سے عدم فساد پر استدلال کیا تھا۔ اس لئے ہم نے فتویٰ رضویہ اور عالمگیری کی عبارت کی توضیح ذکر کر دی کہ ان عبارتوں کا اعتکاف کیساتھ کوئی تعلق نہیں۔

ہم نیز ہماری طرف سے ذکر کردہ توضیحات کی فتاویٰ رضویہ کے فتاویٰ میں سے درج ذیل فتووں سے بھی تائید ہوتی ہے۔ ایک سوال کے جواب میں اعلیٰ حضرتؒ فرماتے ہیں ”عمرو (واقف) اور اس کے متعلقین بھی ضرور ایام حاضری بارگاہ عالی میں ان میں مقیم ہو سکتے ہیں کوئی ان کو بلا وجہ شرعی اس سے منع نہیں کر سکتا کہ یہ از قبیل مسجد و مقبرہ و رباط (خانقاہ) و قنطرہ (پل) و حوض و سقاہ ہے جس سے غنی و فقیر واقف و غیر واقف سب حسب شرط وقف متمتع ہو سکتے ہیں (۱) ہاں ان کو مسکن اور موطن دوام بنانے کا نہ عمرو کو اختیار ہے نہ کسی فقیر وغیرہ کو کہ زمین و عمارت دونوں کے مقصد کے خلاف ہے (۲) اور (عوام کیلئے وقف شدہ) زمین پر اس (عمرو بانی عمارت) کو اپنی تقدیم اور ترجیح کا کوئی حق نہیں نہ دوام نہ کسی وقت خاص کیلئے مثلاً موقف عرفات میں کوئی شخص ایک حجرہ بنائے کہ جس سال یہ حج کو جائے دوسرا وہاں وقوف نہ کر سکے اس کی ہرگز اجازت نہیں ہو سکتی۔ امام طحاوی شرح معانی الآثار پھر علامہ اتقانی غایۃ البیان شرح ہدایہ میں فرماتے ہیں:

المسجد الحرام لا يجوز لاحد ان يتبنى فيه بناء ولا ان
يحتجر منه موضعاً وكذلك حكم جميع المواضع
التي لا يقع لاحد فيها ملك وجميع الناس فيه سواء
(۳) قالت قلت يا رسول الله الا نتخذ لك بمنى شيئاً

نستظل فیہ فقال یا عائشة انہا مناخ لمن سبق فہذا
 حکم مواضع التی فیہا الناس سواء ولا ملک لاحد
 علیہا الخ۔ (۶/۳۴۵ فتاویٰ رضویہ مطبوعہ مکتبہ رضویہ)

مسجد حرام میں کسی کیلئے عمارت اور کسی جگہ حجرہ بنانا جائز نہیں، اسی طرح
 ان تمام جگہوں کا حکم ہے جن میں کسی کا ملک نہیں ہے اور سارے لوگ
 اس میں برابر ہیں (تا) ام المؤمنین سیدہ عائشہؓ نے فرمایا کہ میں نے
 عرض کیا، یا رسول اللہ صلی اللہ علیہ وسلم کیوں نہ ہم منیٰ میں ایسی شئی
 بنادیں جس سے ہم سایہ حاصل کرتے رہیں آپ صلی اللہ علیہ وسلم نے
 فرمایا، اے عائشہؓ بیشک منیٰ ہر اس شخص کے بیٹھنے کی جگہ ہے جو پہلے
 آئے لہذا تمام ایسے مواضع کا حکم جس میں سارے لوگ برابر ہوں اور
 اس میں کسی کا ملک نہ ہو یہی ہے۔

☆ فتاویٰ رضویہ کی عبارت ”ان کو مسکن اور موطن دوام بنانے کا نہ عمرو
 (واقف) کو اختیار ہے نہ کسی فقیر کو“ اور ”نہ دواماً نہ کسی وقت خاص کیلئے“ میں
 ہمارے قول کی تائید ہوتی ہے کیونکہ ہم نے ”سکنی“ اور ”بیت“ کے الفاظ سے مستقل
 اور دائمی مکان مراد ہونا ذکر کیا تھا اس لئے ہمارے خیال میں فقہی عبارات میں
 مسجد یا فناء مسجد میں مسکن اور گھر بنانے کے ناجائز ہونے سے دائمی مسکن اور گھر بنانا
 ہے عارضی کمرے جس طرح آج کل اکثر مساجد میں معمول ہے یہ جائز ہیں بلکہ
 مسجد کی تمامیت کے بعد بھی اہل محلہ کو عارضی مکانات بنانے کا اختیار ہے۔

☆ عالمگیری کی عبارت کی توضیح ہم نے اس لئے ذکر کر دی کیونکہ بعض
 حضرات نے اس عبارت سے غلط مفہوم اخذ کر کے فناء مسجد میں اعتکاف کے فاسد

نہ ہونے پر استدلال کیا تھا۔ اب ہم اصل موضوع کی طرف آتے ہیں کہ فناء مسجد بغیر ضرورت جانے سے اعتکاف فاسد ہو جاتا ہے۔

بعض علماء نے بلا ضرورت فناء مسجد جانے سے اعتکاف کے عدم فساد پر فتاویٰ رضویہ کے درج ذیل فتویٰ سے بھی استدلال فرمایا ہے۔ اس فتویٰ میں طویل سوال و جواب مذکور ہیں لیکن ہم اختصار کیساتھ موضوع سے متعلق سوال و جواب لکھنے کی جسارت کرتے ہیں تاکہ قارئین خود فیصلہ کر سکیں۔

سوال ذکر کرنے سے پہلے..... واضح ہو کہ احناف کے نزدیک فجر کی جماعت کے قائم ہو جانے کے بعد فجر کی سنتوں کے پڑھنے کے مسئلہ میں حکم یہ ہے کہ اگر سنتیں پڑھنے سے جماعت کے فوت ہونے کا اندیشہ ہو تو سنتیں چھوڑ دیجائیں اگر سنت پڑھ کر جماعت کے مل جانے کا گمان ہو تو سنت پڑھ لینا چاہیے بہتر یہ ہے کہ سنت مسجد سے خارج پڑھی جائے اگر ایسا ممکن نہ ہو تو صفوں کے پیچھے خارجی دروازہ کے اندر یا دائیں اور بائیں پڑھ لی جائے ہمارے نزدیک مسجد میں قائم صفوں کے برابر سنتیں ادا کرنا سخت مکروہ ہے لیکن صفوں کے پیچھے مسجد کے اندر صحن یا آگے فاصلہ پر دیوار کی اوٹ مسجد میں سنتیں ادا کرنے میں قدرے کراہت کم ہے اور مسجد سے خارج سنتیں ادا کرنے میں کراہت نہیں ہے۔ (کتب فقہ)

شوافع کے نزدیک فجر کی جماعت کھڑی ہو جانے کے بعد سنت ادا کرنا جائز نہیں نہ مسجد میں اور نہ مسجد سے باہر ان کی دلیل درج ذیل ہے:-
حدیث شریف بھی ہے: اذا اقيمت الصلوة فلا صلوة الا المكتوبة۔

امام طحاوی نے شرح معانی الآثار میں احناف کے قول پر حضرت عبداللہ بن عمرؓ کے سنتیں ادا کرنے کے عمل سے بھی استدلال کیا جس کی تفصیل آپ فتاویٰ رضویہ کے سوال و جواب میں ملاحظہ فرمائیں گے۔

سوال کا خلاصہ یہ ہے کہ ایک مسجد ہے جس کے احاطہ میں چار حج کمروں پر مشتمل مدرسہ ہے فجر کی جماعت شروع ہونے کے بعد فجر کی سنت مسجد سے خارج پڑھنے کے حوالہ سے سوال ہوتا ہے "سائل کہتا ہے مگر اذوائے اس مسئلہ فقہیہ کے کہ جماعت شروع ہو جانے کے بعد سنتیں فجر کی خارج از مسجد ادا کی جائیں ہم کو عمدۃ موقع حاصل ہے کہ مسجد سے ملحق چہار طرف مسجد کے چار کمرے مدرسہ کے ہیں اس طرح سے کہ فرش سے فرش ملا ہے حد فاصل مابین مسجد و مدرسہ کے صحن فصیلیں ہیں جو ایک ہاتھ تخمیناً چوڑی اور ایک بالشت اونچی ہیں اور یہ جملہ مکانات مسجد اور مدرسہ ایک احاطہ کے اندر ہیں اگر ہم ایک صف خواہ چٹائی صحن مدرسہ میں یا کسی کمرہ مدرسہ میں ملحق صحن مسجد کے واسطے اداۓ سنتوں فجر کے بچھا دیں اور وہ لوگ جو پیچھے آتے ہیں طہارت حاصل کر کے اس چٹائی جو مدرسہ میں خارج از مسجد پچھی ہے سنتیں ادا کر کے شریک جماعت ہوتے جائیں تو سنتیں بھی حسب قاعدہ شریعہ ادا ہوں اور نمازیوں کی بھی سہولت کا باعث ہوں۔ مسئلہ صورت پر زید نے اعتراض کیا کہ نمازی جب مسجد کی فصیل پر وضو کریگا تو سنتیں پڑھنے کیلئے مسجد سے گزر کر مدرسہ میں جائے گا تو بعد اذان مسجد سے خروج کی وجہ سے گناہگار ہوگا۔ دوسرا اعتراض اس کا یہ ہے مدرسہ میں ننگے پیروں سے طالب علم چلتے پھرتے ہیں پھر انہی ننگے پیروں کیساتھ غسل خانہ وغیرہ جاتے ہیں تو مدرسہ کے فرش کا نجس ہونا محتمل ہے، لہذا مدرسہ میں سنتیں ادا کرنا جائز نہیں ہے۔ یہ دونوں اعتراض جس مسجد کے حوالہ سے ہیں اس مسجد کے متعلق سائل یہ بھی کہتا ہے کہ "پانی لینے کا کنواں اور ستادے اور پاکی حاصل کرنے کا غسل خانہ یہ سب احاطہ مسجد کے اندر ہیں مگر یہ مسجد کی فصیلوں سے باہر ہیں۔"

فتاویٰ رضویہ میں اس سوال کا جواب یہ دیا گیا ہے کہ ”زید کے دونوں اعتراض باطل اور بے معنی ہیں مسجد سے بے نماز پڑھے باہر جانا دو شرط سے ممنوع ہے ایک یہ کہ وہ خروج بے حاجت ہو ورنہ بلاشبہ جائز ہے (تا) دوسرا یہ ہے کہ خروج سے جماعت میں واپسی کا ارادہ نہ ہو (تا) یہاں دونوں شرطوں سے ایک بھی متحقق نہیں۔ سنتیں بحال قیام جماعت بیرون مسجد پڑھنے کی حاجت شرعی ہونا بھی ظاہر اور قصد رجوع بھی بدیہی تو عدم جواز و حصول گناہ کا حکم صریح باطل قطعی (تا) بعینہ یہی صورت سیدنا عبداللہ ابن عمر فاروق اعظمؓ سے ثابت ہے کہ ایک روز وہ ایسے وقت میں تشریف لائے کہ جماعت فجر قائم ہو چکی تھی انہوں نے ابھی سنتیں نہ پڑھی تھی ان کی بہن ام المومنین حفصہؓ کا حجرہ مطہرہ مسجد سے ملا ہوا تھا جس کا دروازہ عین مسجد میں تھا وہاں چلے گئے اور سنتیں حجرہ میں پڑھ کر پھر مسجد میں آکر شامل جماعت ہوئے۔ امام اجل ابو جعفر طحاوی شرح معانی الآثار میں فرماتے ہیں:

حدثنا علي ابن شيبه ثنا الحسن بن موسى ثنا شيبان
ابن عبد الرحمن عن يحيى ابى كثير عن زيد بن اسلم
عن ابن عمرؓ انه جاء والامام صلى الصبح ولم
يكن صلى الركعتين قبل الصلوة الصبح فصلاهما
فى حجرة حفصةؓ ثم انه صلى مع الامام فى هذا
الحديث عن ابن عمرؓ انه صلاهما فى المسجد لان
حجرة حفصة من المسجد۔

بلکہ جب کہ وہ مدارس متعلق مسجد حدود مسجد کے اندر ہیں ان میں اور

مسجد میں راستہ فاصل نہیں ہے صرف ایک فسیل سے صفوں کا امتیاز کر دیا ہے اور ان میں جانا مسجد سے باہر جانا نہیں یہاں تک کہ ایسی جگہ مختلف کو جانا جائز کہ وہ گویا مسجد ہی کا قطعہ ہے۔

و هذا ما قال الامام الطحاوی ان حجرة ام المثنومنین
من المسجد الخ۔ (۱/۷۔ ۲۵۲۱ فتاویٰ رضویہ جدید)

☆ اس جواب سے بعض حضرات نے فناء مسجد میں بلا ضرورت جانے سے اعتکاف کے فاسد نہ ہونے پر استدلال کیا ہے۔ ہم اس استدلال کے جواب سے پہلے امام ابو جعفر طحاویؒ کی روایت کردہ احادیث نقل کرتے ہیں تاکہ قارئین کیلئے کوئی اشتباہ نہ رہے۔

امام ابو جعفر طحاویؒ نے حضرت عبد اللہ بن عمرؓ کی جماعت کے قیام کے وقت صبح کی سنتیں ادا کرنے کی چار روایتیں ذکر فرمائیں۔
پہلی روایت ابی مجلز سے ہے:

قال دخلت المسجد فی صلوۃ الغداة مع ابن
عمرو ابن عباس والامام یصلی فاما ابن عمر فدخل
فی الصف واما ابن عباس فصلى رکعتین ثم دخل مع
الامام فلما سلم الامام قعد ابن عمر مکانہ حتی
طلعت الشمس فقام فرکع رکعتین۔

ابی مجلز نے کہا میں صبح کی نماز میں ابن عمرؓ اور ابن عباسؓ کیساتھ مسجد میں داخل ہوا اور امام نماز پڑھا رہا تھا لیکن ابن عمرؓ صرف میں داخل ہو گئے اور ابن عباسؓ نے دو رکعت سنت مسجد میں ادا کیے، پھر امام کیساتھ

نماز میں داخل ہو گئے، جب امام نے سلام کیا ابن عمرؓ اپنی جگہ بیٹھے رہے حتیٰ کہ سورج طلوع ہوا پس آپؐ نے دو رکعت سنت ادا فرمائیں۔

دوسری روایت:

عن محمد ابن كعب قال خرج عبد الله ابن عمر من بيته فاقامت صلاة الصبح فركع ركعتين قبل ان يدخل المسجد و هو في الطريق ثم دخل المسجد فصلى الصبح مع الناس۔

محمد ابن كعب نے کہا حضرت عبد اللہ ابن عمرؓ اپنے گھر سے نکلے پس صبح کی نماز قائم کر دی گئی آپؐ نے مسجد میں داخل ہونے سے پہلے دو رکعت راستے میں ادا کیں پھر مسجد میں داخل ہوئے اور صبح کی نماز لوگوں کیساتھ ادا فرمائی۔

تیسری روایت:

قال سمعت نافعاً يقول ايقظت ابن عمر لصلاة الفجر و قد اقيمت الصلاة فقام فصلى الركعتين الخ مالک نے کہا میں نے نافع سے سنا انہوں نے کہا میں نے ابن عمر کو فجر کی نماز کیلئے جگایا جب کہ نماز قائم ہو چکی تھی آپؐ اٹھے اور دو رکعت ادا فرمائیں۔

چوتھی روایت:

عن زيد بن اسلم عن ابن عمر انه جاء والامام يصلى الصبح ولم يكن صلى الركعتين قبل صلاة الصبح

فصلاهما فی حجرة حفصة ثم انه صلى مع الامام۔
 زید بن اسلم نے روایت کیا ابن عمر سے بیشک وہ آئے اور امام صبح کی
 نماز پڑھ رہے تھے اور ابن عمر نے صبح کی نماز سے پہلے کی دو رکعتیں
 نہیں پڑھی تھیں پس ابن عمر نے دو رکعتیں (ام المؤمنین سیدہ حفصہ
 رضی اللہ عنہا) کے حجرہ میں ادا کیں اور پھر امام کیساتھ نماز پڑھی۔

اس روایت کے بعد امام ابو جعفر فرماتے ہیں:-

ففي هذا الحديث عن ابن عمر انه صلاهما في
 المسجد لان حجرة حفصة من المسجد فقد وافق
 ذلك ما ذكرناه عن ابن عباس رضي الله عنه۔

پس اس حدیث میں ابن عمر سے یہ ہے کہ انہوں نے دو سنتیں مسجد میں
 ادا کیں کیونکہ ام المؤمنین سیدہ حفصہ رضی اللہ عنہا کا حجرہ مسجد سے
 ہے پس یہ اس روایت کے موافق ہے جو ہم نے ابن عباس سے
 روایت کی۔ (۱/۱-۲۲۰ معانی الآثار)

☆ صبح کی سنتوں کے متعلق احناف کی تائید میں امام ابو جعفر طحاویؒ نے
 اپنی کتاب میں متعدد احادیث ذکر فرمائیں، ان میں سے مذکورہ چار روایتیں بھی
 ذکر فرمائیں۔

☆ احناف کے نزدیک صبح کی سنتوں کے متعلق ہدایہ میں ہے:

و من انتهى الى الامام في صلاة الفجر وهو لم يصل
 ركعتي الفجر ان خشي ان تفوته ركعة ويدرك
 الاخرى يصل ركعة الفجر عند باب المسجد ثم

یدخل (الی) والتقیید بالاداء عند باب المسجد یدل
 علی الکراهة فی المسجد اذا کان الامام فی الصلوة
 اور جو شخص فجر کی نماز میں امام تک پہنچے اور اس نے فجر کی دو رکعت نہ
 پڑھیں ہوں اگر وہ گمان کرتا ہے کہ اس کی ایک رکعت فوت ہو جائے
 گی اور دوسری پالے گا تو فجر کی سنت مسجد کے دروازہ کے نزدیک
 پڑھے الخ۔

فتح القدیر میں ہے مسجد کے دروازہ کے نزدیک قید لگانے کی اس امر پر دلالت ہے
 کہ مسجد میں سنت ادا کرنا مکروہ ہیں جب امام نماز میں ہو۔ (باب ادراک الفریضة
 ۴۱۴/۲۔ ۷ فتح القدیر مع ہدایہ)
 فتح القدیر میں ہے:

(قوله والتقیید بالاداء عند باب المسجد) لما روی
 عنه صلی اللہ علیہ وسلم اذا اقيمت الصلوة فلا
 صلوة الا المكتوبة ولا نه يشبه المخالفة للجماعة
 والانتباز عنهم و علی هذا ینبغی ان لا تصلی فی
 المسجد اذا لم یکن عند باب المسجد مکان لان
 ترک المکروه مقدم علی فعل السنة غیر ان
 الکراهة تتفاوت فان کان الامام فی الصیفی فصلاته
 ایاها فی الشئوی اخف من صلاتها فی الصیفی و
 قلبه و اشد ما یكون کراهة ان یصلیها مخالطاً للصف
 كما یفعله کثیر من الجهلة. (۴۱۶)

مسجد کے دروازہ کے نزدیک سنت ادا کرنے کی تقیید کا قول اس لئے ہے کہ رسول اللہ صلی اللہ علیہ وسلم سے روایت کی گئی جب نماز قائم کر دی جائے تو کوئی نماز نہیں مگر فرض نماز اور اس لئے کہ سنت پڑھنے سے جماعت کی مخالفت اور نمازیوں سے دور ہونے کی مشابہت ہوگی اور اس بنیاد پر پس مناسب ہے کہ سنت مسجد میں نہ پڑھی جائیں۔ جب مسجد کے دروازہ کے نزدیک جگہ نہ ہو کیونکہ مکروہ کا ترک سنت کے ادا کرنے پر مقدم ہوتا ہے مگر کراہت مختلف ہوتی ہے۔ پس اگر امام صفی (open) مسجد میں ہو تو اس شخص کا شتوی (چھت والی) مسجد میں سنت ادا کرنا صفی مسجد میں سنت ادا کرنے سے کراہت میں کم ہے اور اسی طرح اس کا عکس اور شدید تر کراہت اس وقت ہوتی ہے کہ آدمی سنت ادا اس طرح کرے کہ صف کیساتھ ملا ہوا ہو جس طرح جاہل لوگ اکثر کرتے ہیں۔

احناف کے نزدیک جس طرح سنت کا مسجد سے باہر ادا کرنے کا حکم ہے شاید حضرت عبد اللہ بن عمرؓ کا مذہب بھی یہی تھا کہ جماعت کے قیام کے وقت صبح کی سنت مسجد سے باہر ادا کی جائیں۔ جیسے ابی مجلز کی روایت سے معلوم ہوتا ہے کہ آپ نے مسجد میں سنت ادا نہیں فرمائیں بلکہ جماعت میں شریک ہو کر سنت سورج کے طلوع کے بعد ادا فرمائیں۔

عمدة القاری شرح بخاری میں ہے:

وقالت طائفة يقضيهما بعد طلوع الشمس روى
ذالك عن ابن عمر الخ۔

ایک جماعت کہتی ہے فجر کی سنت سورج کے طلوع ہونے کے بعد
قضاء کی جائیں ابن عمر رضی اللہ تعالیٰ عنہ سے یہی

روایت کیا گیا ہے۔ (۲۱۷/۷ مکتبہ دارالفکر)

احناف کے نزدیک سنت ادا کرنے کا حکم آپ پڑھ چکے ہیں شاید
حضرت امام ابو جعفر طحاوی رحمۃ اللہ تعالیٰ علیہ کا موقف بھی یہی ہے کہ صبح کی فرضوں
کی جماعت قائم ہو جانے کے بعد اگر کوئی شخص نماز پڑھنے کیلئے آئے اگر وہ سمجھتا
ہے کہ سنت پڑھ لینے کے بعد جماعت مل جائے گی تو وہ مسجد سے خارج یا مسجد میں
دو رکعت سنت پڑھ کر جماعت میں شریک ہو جائے ورنہ سنت چھوڑ دے اور
جماعت میں شریک ہو جائے۔ امام محمد کے نزدیک اگر سنت نہ پڑھ سکے تو سورج
کے طلوع ہونے کے بعد زوال تک سنت قضا کرے ورنہ قضا نہ کرے اور شیخین
کے نزدیک سنتوں کی قضا نہیں ہے۔ جماعت کے قیام کے وقت مسجد میں سنت ادا
کرنے کے جواز پر امام طحاوی نے دیگر صحابہ کرام کے علاوہ حضرت عبداللہ بن عمرؓ
کے عمل سے بھی استدلال کیا ہے اور اپنی کتاب شرح معانی الآثار میں اس موضوع
پر چار روایتیں ذکر فرمائیں جو کہ آپ پڑھ چکے ہیں۔

☆ اہل علم پر واضح ہے کہ ان روایات سے مسجد میں سنت ادا کرنے پر
استدلال صحیح نہیں ہے کیونکہ ان روایات سے یہ تو ثابت ہوتا ہے کہ حضرت عبداللہ
بن عمر رضی اللہ تعالیٰ عنہما کا مذہب یہ تھا کہ قیام جماعت کے وقت دو رکعت
سنت ادا کر کے جماعت میں شرکت کی جائے لیکن ان روایات سے یہ ثابت نہیں
ہوتا کہ حضرت عبداللہ بن عمر رضی اللہ تعالیٰ عنہما قیام جماعت کے وقت مسجد شرعی
میں بھی سنت ادا کرنے کو جائز سمجھتے تھے، بلکہ ایسا معلوم ہوتا ہے کہ جماعت کے

قیام کے وقت آپ مسجد میں سنت ادا کرنے کو جائز نہیں سمجھتے تھے۔ لہذا مسجد میں سنت ادا کرنے پر حضرت عبد اللہ بن عمرؓ کے عمل سے استدلال صحیح نہیں ہے۔ مثلاً ابی مجلز کی روایت میں ہے کہ:

حضرت عبد اللہ ابن عباسؓ تو مسجد میں دو رکعت سنت پڑھ کر جماعت میں شریک ہو گئے لیکن حضرت عبد اللہ بن عمرؓ بغیر سنت ادا کئے جماعت میں شریک ہو گئے اور نماز سے فارغ ہونے کے بعد آپ بیٹھے رہے سورج کے طلوع ہونے کے بعد آپ نے دو ۲ رکعت سنت قضا فرمائیں۔ اگر آپ کے نزدیک بھی مسجد میں سنت ادا کرنا جائز ہوتا تو آپ حضرت عبد اللہ ابن عباسؓ کی طرح پہلے سنت ادا فرماتے پھر جماعت میں شریک ہوتے۔

دوسری روایت یہ ہے کہ: آپ نے مسجد سے باہر راستہ میں سنت ادا فرمائیں اور جماعت میں شریک ہو گئے۔

تیسری روایت یہ ہے کہ آپ سنت ادا کر کے جماعت میں شریک ہو گئے۔ چوتھی روایت یہ ہے کہ: آپ نے اپنی ہم شیرہ ام المؤمنین سیدۃ حفصہؓ کے حجرہ مبارک میں جا کر سنت ادا فرمائیں اور پھر جماعت میں شریک ہو گئے آپ نے مسجد میں سنت ادا نہیں فرمائیں بلکہ حجرہ مبارکہ میں سنت ادا فرمائیں۔ اگر آپ کے نزدیک مسجد میں سنت ادا کرنا جائز ہوتا تو آپ مسجد عبور کر کے حجرہ مبارکہ میں تشریف نہ لے جاتے بلکہ مسجد میں صفوں کے پیچھے سنت ادا کر کے جماعت میں شریک ہو جاتے۔

اس روایت کو نقل کرنے کے بعد امام طحاویؒ اپنے دعوے کو ثابت کرنے کیلئے فرماتے ہیں کہ ام المؤمنین سیدۃ حفصہؓ کا حجرہ مبارکہ مسجد کا حصہ تھا لہذا

حضرت عبداللہؓ نے مسجد میں سنت ادا فرمائیں اور مسجد میں جماعت کے قیام کے وقت سنت ادا کرنا ثابت ہو گیا۔

حضرت امام ابو جعفر طحاویؒ کا فرمانا کہ ام المؤمنین سیدہ حفصہؓ کا حجرہ مسجد کا جزو تھا ظاہر ہے آپ کی مراد شرعی مسجد نہیں ہو سکتی بلکہ آپ کی مراد مسجد سے متصل مکان ہے کیونکہ ام المؤمنین سیدہ حفصہؓ اور دیگر امہات المؤمنین رضی اللہ عنہن کے مبارک حجرے ۸۸ھ میں مسجد میں شامل کئے گئے، حضرت عمر بن عبد العزیزؒ گورنر مدینہ نے امہات المؤمنینؓ کے حجروں کو مسجد کے احاطہ میں داخل فرمایا ۸۸ھ سے پہلے تمام حجرے مبارکہ مسجد سے خارج تھے ان حجرات مبارکہ میں رسول اکرم صلی اللہ علیہ وسلم ازواج مطہرات کیساتھ شب باشی فرماتے رہے۔ ازواج مطہرات کا جنابت اور حیض کے ایام میں انہی حجروں میں قیام ہوتا تھا، نیز اگر ازواج مطہرات کے حجرے مسجد کا حصہ ہوں تو لازم آئے گا کہ مسجد میں جنابت کے ساتھ قیام اور مباشرت کا عمل جائز ہو نیز اگر ام المؤمنین سیدہ حفصہؓ کا حجرہ مبارکہ مسجد کا حصہ اور جزو ہوتا تو پھر ام المؤمنین سیدہ عائشہؓ کا حجرہ بطریق اولیٰ مسجد کا حصہ ہوتا، حالانکہ ام المؤمنین سیدہ عائشہؓ فرماتی ہیں رسول اکرم صلی اللہ علیہ وسلم اعتکاف کی حالت میں بغیر انسانی حاجت میرے حجرہ میں تشریف نہیں لاتے تھے اگر آپ کا حجرہ مسجد کا حصہ ہوتا تو رسول اکرم صلی اللہ علیہ وسلم اعتکاف کی حالت میں بلا ضرورت بھی حضرت عائشہؓ کے حجرہ میں تشریف لے جایا کرتے۔

معلوم ہوا ازواج مطہرات کے حجرے حضرت عبداللہؓ کی سنت ادا کرنے کے وقت مسجد سے خارج تھے اور امام ابو جعفر طحاویؒ کا فرمانا کہ ام المؤمنین سیدہ

حفصہ کا حجرہ مبارک مسجد کا حصہ تھا نفس الامر کے مطابق نہیں مگر یہ کہ کہا جائے آپ کی مراد مسجد سے متصل مکان ہے۔ لیکن اس وقت امام طحاویؒ کا دعویٰ کہ مسجد میں سنت ادا کرنا حضرت عبداللہؓ کے عمل سے ثابت ہے صحیح نہیں ہوگا۔ کیونکہ ام المؤمنین کا حجرہ مبارک مسجد سے خارج تھا اور اختلاف مسجد شرعی میں سنت ادا کرنے میں ہے۔

☆ حضرت عبداللہ بن عمرؓ کی وفات ۷۴ھ میں اور ام المؤمنین سیدہ حفصہؓ کی وفات ۷۵ھ میں ہوئی۔ لہذا جب حضرت عبداللہؓ نے حضرت حفصہؓ کے حجرہ میں سنت ادا فرمائی تھیں اس وقت حجرے مسجد سے خارج تھے۔ کیونکہ آپ نے ۷۴ھ سے پہلے حجرہ میں سنت ادا فرمائی ہوگی اور حجرات مبارکہ ۸۸ھ میں مسجد میں شامل کئے گئے۔

بدایہ و نہایہ میں ہے:

۸۸ھ میں دمشق سے ولید بن عبد الملک نے مدینہ منورہ کے گورنر حضرت عمر بن عبدالعزیزؒ کو خط لکھا کہ مسجد الرسول صلی اللہ علیہ وسلم کی تجدید اور توسیع کی جائے اور رسول اکرم صلی اللہ علیہ وسلم کی ازواج مطہرات کے مبارک حجرے مسجد کے احاطہ میں شامل کر لئے جائیں اور مسجد دو سو (۲۰۰) مربع گز بنادی جائے۔ حضرت عمر بن عبدالعزیزؒ نے مدینہ منورہ کے فقہائے کرام اور اشراف کی میٹنگ (meeting) بلائی اور ولید کے خط کے مندرجات پر مشورہ لیا تو سب نے مشورہ دیا کہ حجروں کو نہ توڑا جائے، جوں کا توں رہنے دیا جائے تاکہ بعد میں لوگ ان مبارک حجروں کو دیکھ کر عبرت حاصل کریں اور اپنے مکانات سادہ اور چھوٹے بنائیں۔ حضرت عمر بن عبدالعزیزؒ نے ولید کو مدینہ منورہ کے لوگوں کی

رائے سے آگاہ کیا تو اس نے سختی سے آؤر (order) جاری کیا کہ حجروں کو توڑ کر مسجد میں شامل کیا جائے۔ چنانچہ حضرت عمر بن عبدالعزیزؓ نے حجروں کا انہدام شروع کیا تو اہل مدینہ ایسے روئے جیسے رسول اللہ صلی اللہ علیہ وسلم کے وصال پر روئے تھے۔ (بدایہ و نہایہ ۱۹/جلد ۶ مکتبہ دارالفکر)

معلوم ہوا کہ حضرت عبداللہؓ نے حجرہ میں جب سنتیں پڑھیں تھیں اس وقت حجرے مسجد سے خارج تھے۔ لہذا امام طحاویؒ کی عبارت کی تاویل کی جائے گی کہ مسجد سے آپ کی مراد مسجد سے خارج مسجد سے متصل مکان ہے۔ اس روایت سے ان لوگوں کے خلاف تو استدلال ہو سکتا ہے جو لوگ قیام جماعت کے وقت مسجد سے خارج بھی سنت ادا کرنے کو جائز نہیں سمجھتے۔ لیکن وہ لوگ جو قیام جماعت کے وقت صرف مسجد کے اندر سنت ادا کرنے کو جائز نہیں سمجھتے ان کے خلاف اس روایت سے استدلال نہیں ہو سکے گا۔

☆ امام ابو جعفر طحاوی کے استدلال پر تبصرہ کے بعد فتاویٰ رضویہ کے ذکر کردہ فتویٰ کی توضیح بھی ضروری ہے:- اولاً جو اشکال امام طحاوی کی عبارت پر ہے وہی فتاویٰ رضویہ پر ہے۔

ثانیاً فتاویٰ رضویہ میں ذکر کردہ سوال میں جس مدرسہ کا ذکر ہے اس مدرسہ میں سنت ادا کرنے کے سوال کے جواب میں اعلیٰ حضرت عظیم البرکتؒ نے دو ۲ جواب عنایت فرمائے ہیں، تحقیقی اور ادعائی۔

تحقیقی جواب میں مدرسہ کو مسجد سے خارج تسلیم کر کے ام المؤمنین سیدہ حفصہؓ کے حجرہ مبارک پر قیاس کیا اور حجرہ مبارک کو مسجد سے متصل لیکن خارج تسلیم کیا۔ چنانچہ آپ فرماتے ہیں ”زید کے دونوں جواب باطل اور بے معنی ہیں۔ مسجد

سے بے نماز پڑھے باہر جانا دو ۲ شرط سے ممنوع ہے۔ ایک یہ کہ وہ خروج بے حاجت ہو ورنہ بلاشبہ جائز ہے (تا) دوسرا یہ کہ شروع جماعت تک کا واپسی کا ارادہ نہ ہو (تا) یہاں دونوں شرطوں سے ایک بھی متحقق نہیں۔ سنتیں بحال قیام جماعت بیرون مسجد پڑھنے کی حاجت شرعی ہونا بھی ظاہر اور قصد رجوع بھی بدیہی، تو عدم جواز و حصول گناہ کا حکم صریح باطل قطعی ہے (تا) بعینہ یہی صورت سیدنا عبداللہ بن عمر فاروق اعظمؓ سے ثابت ہے کہ ایک روز ایسے وقت تشریف لائے کہ جماعت فجر ہو چکی تھی انہوں نے ابھی سنتیں نہیں پڑھیں تھیں، ان کی بہن ام المؤمنین حضرت حفصہؓ کا حجرہ مطہرہ مسجد سے ملا ہوا تھا جس کا دروازہ عین مسجد میں تھا وہاں چلے گئے اور سنتیں حجرہ میں پڑھ کر پھر مسجد میں آکر شامل جماعت ہوئے۔

مذکورہ عبارت میں ”حجرہ مطہرہ مسجد سے ملا ہوا تھا“ اور ”پھر مسجد آکر شامل جماعت ہوئے“ اور ”سنتیں بحال قیام جماعت بیرون مسجد پڑھنے کی حاجت ہونا بھی ظاہر اور قصد رجوع بھی بدیہی“ کے الفاظ قابل غور ہیں۔ ان الفاظ کا صریح مفہوم یہ ہے کہ اعلیٰ حضرتؒ کے نزدیک ام المؤمنینؓ کا حجرہ مبارک مسجد سے خارج تھا اور حضرت عبداللہؓ کا سنتوں کے ادا کرنے کیلئے حجرہ میں جانا جماعت میں واپس آکر شریک ہونے کی غرض سے تھا، اس لئے حضرت عبداللہؓ کا مسجد سے خروج ممنوع نہیں تھا۔ اسی طرح ذکر کردہ مدرسہ میں سنت ادا کرنے کی نیت سے مسجد سے خروج ممنوع نہیں ہو گا۔ آپ کا یہ جواب تحقیقی ہے، جس سے معلوم ہوا آپ ذکر کردہ مدرسہ کو مسجد سے خارج تسلیم کرتے ہیں اور آذان کے بعد سنتوں کیلئے مدرسہ کی طرف خروج ممنوع نہیں سمجھتے۔ دوسرا جواب ادعائی ہے۔ چنانچہ آپ نے فرمایا: ”بلکہ جب وہ مدارس متعلق مسجد حدود مسجد کے اندر ہیں

(تا) ان میں جانا مسجد سے باہر جانا نہیں یہاں تک کہ ایسی جگہ معتکف کو جانا جائز وہ گویا مسجد ہی کا قطعہ ہے۔ هذا ما قال الامام الطحاوی الخ۔

اس جواب میں اعلیٰ حضرتؒ کے الفاظ ”حدود مسجد کے اندر ہیں“ اور ان میں جانا مسجد سے باہر جانا نہیں۔ یہاں تک کہ ایسی جگہ معتکف کو جانا جائز وہ گویا مسجد کا قطعہ ہے“ یہ ادعائی جواب ہے۔ اس لئے آپ نے فرمایا ”وہ گویا مسجد کا قطعہ ہے۔“ ”گویا“ سے آپ نے ادعائی کی طرف اشارہ فرمایا اور سوال میں ذکر کردہ مدرسہ کو مسجد کے منارہ کی طرح سخت اتصال کی وجہ سے مسجد کا قطعہ فرمایا، لیکن اسی سوال میں سائل نے یہ بھی لکھا تھا کہ ”پانی لینے کا کنواں اور سقاوے اور پاکی حاصل کرنے کا غسل خانہ یہ سب احاطہ مسجد کے اندر ہیں مگر یہ مسجد کی فصیلوں سے باہر ہیں“۔ اعلیٰ حضرتؒ نے کنویں اور سقاوے اور غسل خانہ میں بلا ضرورت جانے سے اعتکاف کے فاسد نہ ہونے کا ذکر نہیں فرمایا، حالانکہ مدرسہ کی طرح کنواں اور سقاوے اور غسل خانہ بھی مسجد کے احاطہ اور فناء مسجد میں چار دیواری کے اندر تھے۔ یہاں یہ نہیں فرمایا کہ کنویں اور سقاوے اور غسل خانے میں بھی بلا ضرورت معتکف کا جانا جائز ہے، کیونکہ یہ بھی فناء مسجد میں ہیں معلوم ہوا اعلیٰ حضرتؒ کے نزدیک فناء مسجد میں بلا ضرورت جانے سے اعتکاف فاسد ہو جاتا ہے۔ ان میں اور مدرسہ میں فرق کرنے سے معلوم ہوتا ہے کہ آپ کے نزدیک جس مدرسہ کا سوال ہوا تھا اس مدرسہ کا مسجد کیساتھ متصل ہونا منارہ کی طرح تھا، حتیٰ کہ مدرسہ میں لوگ نماز بھی ادا کرتے تھے اس لئے آپ نے وہاں جانا اعتکاف کے منافی نہیں سمجھا لیکن کنواں اور سقاوے اور غسل خانہ مسجد کیساتھ متصل نہ تھے اس لئے ان میں معتکف کے بلا ضرورت جانے کو جائز نہیں فرمایا اگرچہ وہ بھی فناء

مسجد میں تھے اور مسجد کی چار دیواری کے اندر تھے لیکن اس فتویٰ سے بعض علماء نے یہ سمجھا کہ اعلیٰ حضرتؒ کے نزدیک معتکف کو مسجد کی خارجی دیوار کے اندر کے احاطہ میں مکانوں، دوکانوں، غسل خانوں اور استنجاء خانوں میں بلا ضرورت جانا جائز ہے۔ انہوں نے مسجد کی بیرونی چار دیواری (boundry) کے اندر غسل خانے اور استنجاء خانے اور آئینہ اور مؤذنین کے کمرے اور ایٹھامیہ کے دفاتر جو بھی مسجد کے احاطہ کے اندر ہوں سب میں بلا ضرورت جانے سے اعتکاف فاسد نہیں ہوتا کا فتویٰ جاری کر دیا حالانکہ ایسا بالکل نہیں ہے۔ اگر فجر کی سنتوں کے ادا کرنے کے سلسلے میں حضرت امام ابو جعفر طحاویؒ سیدہ حفصہؒ کے حجرہ میں حضرت عبداللہؒ کی سنتیں ادا کرنے سے مسجد سے خارج سنت ادا کرنے پر استدلال کرتے تو احناف کے حق میں زیادہ مفید تھا اور اعلیٰ حضرتؒ مدرسہ کو مسجد سے خارج سمجھ کر مدرسہ میں سنت ادا کرنے کو مسجد سے خارج سنت ادا کرنے کے جواب پر اکتفاء کرتے تو احناف کیلئے زیادہ بہتر تھا کیونکہ احناف کے نزدیک اگر مسجد سے خارج سنت ادا کرنے کیلئے جگہ نہ ہو تو مسجد میں سنت ادا کرنے کا حکم ہے۔ اور باہر جگہ کے باوجود مسجد میں سنت ادا کرنے میں شدید کراہت ہے۔ اگر حجرہ مبارکہ اور مدرسہ کو مسجد کا جزو نہ سمجھا جائے تو شدید کراہت کا اعتراض نہیں ہوگا۔

● آپ فقہاء کرام کے ارشادات پڑھ چکے ہیں۔ نیز میرے خیال میں آپ نے مدرسہ کو ام المؤمنین سیدہ حفصہؒ کے حجرہ پر قیاس صرف سنت ادا کرنے کے حوالہ سے کیا کیونکہ سوال سنتوں کے متعلق تھا اعتکاف کا ضمنا ذکر کر دیا۔ اعتکاف کے حوالہ سے نہیں کیا یہ کہ آپ کے نزدیک حجرہ مبارکہ میں جانے سے اعتکاف فاسد نہیں ہوتا تھا۔ یعنی تمثیل صرف سنت ادا کرنے کے لحاظ سے

ہے۔ ورنہ آپ پر اعتراض وارد ہوگا کہ جب ام المؤمنین سیدہ حفصہؓ کے حجرہ مبارکہ میں بلا ضرورت جانے سے اعتکاف فاسد نہیں ہوتا تھا تو پھر ام المؤمنین سیدہ عائشہؓ کے حجرہ میں جانے سے اعتکاف کیوں فاسد ہوتا تھا اور خود رسول اللہ صلی اللہ علیہ وسلم اعتکاف کی حالت میں بلا ضرورت حضرت عائشہؓ کے حجرہ میں کیوں تشریف نہیں لے جاتے تھے حتیٰ کہ ام المؤمنین سیدہ عائشہؓ حجرہ کے اندر بیٹھ کر رسول اکرم صلی اللہ علیہ وسلم کے مبارک بالوں میں کنگھا کیا کرتی تھیں آپ صلی اللہ علیہ وسلم مسجد سے قدم مبارک نہیں نکالتے تھے بلکہ مسجد سے حضرت عائشہؓ کی طرف سر مبارک قریب کر لیتے تھے اور ام المؤمنینؓ آپ صلی اللہ علیہ وسلم کو کنگھا کرتی تھیں۔

1- آخر حضور اکرم صلی اللہ علیہ وسلم ایسا کیوں فرماتے؟۔

2- اگر حجرہ میں بلا ضرورت جانا جائز ہوتا تو آپ یہ تکلف کیوں فرماتے؟۔

3- دونوں حجروں میں فرق کی کیا وجہ ہے؟۔ جبکہ ام المؤمنین حضرت عائشہؓ کا حجرہ مبارکہ ام المؤمنین حضرت حفصہؓ کے حجرہ مبارکہ سے مسجد کے زیادہ قریب تھا اور آپؐ کے حجرہ کا دروازہ مسجد کے عین وسط میں تھا؟۔

لہذا اعلیٰ حضرتؒ کی جانب سے اس فرق کو بیان کرنا ہوگا..... ورنہ یہ کہنا ہوگا کہ اعلیٰ حضرتؒ نے صرف سوال میں ذکر کردہ مدرسہ کے متعلق فرمایا کہ اس میں بلا ضرورت جانے سے اعتکاف فاسد نہیں ہوگا۔ الغرض اگر اعلیٰ حضرتؒ کے نزدیک ام المؤمنین سیدہ حفصہؓ کے حجرہ مبارک میں جانے سے اعتکاف فاسد نہ ہوتا تو پھر سائل کیلئے مناسب تھا کہ دونوں حجروں میں فرق کا سوال کرتا تاکہ ہمارے علم میں اضافہ ہوتا۔ انہوں نے تو شاید سوال نہیں کیا تھا لیکن ہم ان

اہل علم سے جو فناء مسجد میں بلا ضرورت جانے کو اعتکاف کیلئے اعلیٰ حضرت کے مذکورہ فتویٰ کی وجہ سے مفسد نہیں مانتے سے استفسار کرتے ہیں کہ آخر کیا وجہ ہے اعلیٰ حضرت کے نزدیک ام المؤمنین سیدہ حضرت خضہ کا حجرہ مسجد کا حصہ ہو اور اس میں جانے سے اعتکاف فاسد نہ ہو اور ام المؤمنین حضرت عائشہ کا حجرہ مسجد سے خارج ہو اور اس میں جانے سے اعتکاف فاسد ہو؟۔ بینوا فتوحروا

☆ اب ہم دیگر شبہات ذکر کر کے ان کا جواب ذکر کرتے ہیں:-

اگر سوال کیا جائے کہ زید کہتا ہے معتکف بلا حاجت شرعیہ طبعیہ فناء مسجد جاسکتا ہے اور اعتکاف فاسد نہیں ہو گا اور بکر کہتا ہے کہ معتکف بلا حاجت شرعیہ طبعیہ فناء مسجد نہیں جاسکتا اور نہ اعتکاف فاسد ہو جائیگا۔ زید کی اپنے قول کی صحت پر ایک دلیل مسجد کی دیوار اور مسجد کے منارہ پر جانے سے اعتکاف کے فاسد نہ ہونے سے بیان کرتا ہے۔ اس نزاع میں زید کا قول صحیح یا بکر کا؟۔

اس کا جواب مذکورہ تفصیلی بیان کی روشنی میں یہ ہے کہ زید کا قول صحیح نہیں ہے، بکر صحیح کہتا ہے۔ کیونکہ زید کے دلائل میں بلا حاجت فناء مسجد میں جانے سے اعتکاف کے فاسد نہ ہونے کی دلیل اصل مسجد کی دیوار اور مسجد کے منارہ پر جانے سے اعتکاف کا فاسد نہ ہونا ہے۔ اگر فناء مسجد صرف اصل مسجد کی دیوار اور مسجد کا منارہ ہوتا اور فناء مسجد ان دیواروں اور منارہ میں منحصر ہوتی تو زید کا استدلال صحیح تھا، کیونکہ فقہاء نے صرف اصل مسجد کی دیوار اور منارہ پر جانے سے اعتکاف کے عدم فساد کا قول ذکر کیا ہے۔ فقہاء کی عبارتوں میں دیوار اور منارہ سے خارج دوفٹ آگے جانے کا ذکر بھی نہیں۔ چہ جائیکہ ہزاروں گز فناء مسجد میں گھومنے سے اعتکاف فاسد نہ ہو۔ بلکہ علامہ شامی نے منارہ پر مسجد سے خارج مینار کے دروازہ سے

بلا ضرورت اذان کیلئے چڑھنے سے اعتکاف کے فاسد ہونے کا ذکر فرمایا ہے۔ جس طرح ہمارے بیان میں گزر چکا ہے، لہذا زید کا استدلال باطل ہے۔

☆ اور زید کے نزدیک اصلی مسجد کی دیوار سے خارج مسجد کی خارجی دیوار تک غسل خانوں اور استنجاء خانوں اور امام اور مؤذن کے کمروں اور اسناف کے دفاتر میں بلا ضرورت جانے سے بھی اعتکاف فاسد نہیں ہوتا۔ کیونکہ خارجی دیوار کے اندر ذکر کردہ سب اشیاء فناء مسجد ہیں، اور فناء مسجد کے احاطہ اگرچہ ایک کلومیٹر بھی ہو اس میں بلا ضرورت گھنٹوں بلکہ پورا دن گزرنے سے زید کے نزدیک اعتکاف فاسد نہیں ہوتا۔ چنانچہ زید اپنے مخالف بکر کا رد کرتے ہوئے لکھتا ہے۔ ”بکر کے یہ الفاظ (خود مسجد میں بند ہو) سے مراد اگر وہ دیوار ہے جو اصل مسجد کی دیوار کے علاوہ دیوار ہے جو وضو خانہ اور غسل خانہ پر مشتمل ہوتی ہے، تب تو کوئی اختلاف ہی نہیں رہا کہ اس چار دیواری (boundry) کے اندر کا علاقہ ہی فناء مسجد کہلاتا ہے۔ اسی طرح چار دیواری سے اصل مسجد اور مصالح مسجد کی حد بندی کی جاتی ہے۔“ (بعینہ فتویٰ)

☆ زید کی عبارت سے معلوم ہوا خارجی دیوار کے اندر وضو خانے اور غسل خانے اور امام اور مؤذن کیلئے فیملی مکانات اور مسجد کیلئے متعین ملازمین کے دفاتر وغیرہ میں معتکف کے بلا ضرورت جانے اور رہنے سے اعتکاف فاسد نہیں ہوگا۔ زید کے نزدیک اگر امام اور مؤذن حالت اعتکاف میں رات بھر اپنے گھر میں رہیں اور معتکفین غسل خانوں میں روزانہ دس مرتبہ ٹھنڈک اور صفائی کا غسل کریں تب بھی اعتکاف پر کوئی اثر نہیں پڑے گا کیونکہ چار دیواری کے اندر کا احاطہ فناء مسجد ہے اور فناء مسجد میں بلا ضرورت جانے سے اعتکاف فاسد نہیں ہوتا۔ اگر زید کا یہ قول صحیح ہے تو پھر انا للہ و انا الیہ راجعون۔

☆ اکثر مساجد میں آئمہ اور مؤذنین کے فیملی مکان مسجد کی خارجی دیوار کے اندر ہوتے ہیں۔ میں مبارک مسجد سی، ویو (sea view) ڈیفنس میں پنجوقتہ نماز پڑھتا ہوں اور رحمانیہ مسجد طارق روڈ جمعہ پڑھاتا ہوں ان دونوں مساجد میں اماموں اور مؤذنوں کے فیملی مکان مسجد کی چار دیواری کے اندر ہیں بلکہ گزری کی مبارک مسجد اور اور فیز ۸ کی مسجد سیکنہ میں امام اور مؤذن اور خادم کا مکان اور مدرسہ سب مسجد کی چار دیواری کے اندر ہیں ان مساجد کے آئمہ اور مؤذنین مکمل رمضان المبارک اعتکاف بیٹھیں اور گھر بھی جاتے رہیں، زید کے نزدیک ان کا اعتکاف فاسد نہ ہو تو ایسے آئمہ کیلئے دو گنا فائدہ، گھر بھی نہ چھوٹے اور اعتکاف رمضان کا ثواب بھی مل جائے۔ زید پر تعجب ہے کہ وہ کس لحاظ سے فناء مسجد میں بلا ضرورت جانے سے اعتکاف کو فاسد نہیں مانتا۔

رسول اللہ صلی اللہ علیہ وسلم تو اعتکاف کی حالت میں ام المؤمنین سیدہ عائشہؓ کے کمرہ میں حاجت انسانی کے بغیر جائیں تو اعتکاف نہ رہے، لیکن زید کے قول پر آئمہ اپنے گھروں میں سوئیں تو اعتکاف باقی رہے نہایت عجیب ہے۔

اگر زید کا قول صحیح ہے تو فقہاء عظام نے معتکف کیلئے مسجد میں کھانے پینے کے جواز کے ذکر کا تکلف کیوں فرمایا اور صرف جنابت کے غسل کیلئے معتکف کیلئے مسجد سے خروج کو جائز کیوں فرمایا۔ جب معتکف کا اعتکاف فناء مسجد میں جانے سے فاسد نہیں ہوتا تو فقہاء کرام کو لکھنا چاہئے تھا کہ معتکف غیر معتکف کی طرح فناء مسجد میں کھائے اور پئے۔ مسجد میں کھانے پینے کا جواز تو اعتکاف کی وجہ سے تھا، جب فناء مسجد جانے سے اعتکاف فاسد نہیں ہوتا تو جواز کیوں؟۔ حالانکہ فقہ کی کسی کتاب میں ایسا نہیں ہے۔

☆ بعض مساجد کی خارجی دیوار کے اندر جنازہ گاہیں بنائی گئی ہیں جیسے دُفیس کی طوبیٰ مسجد وغیرہ۔ فقہاء کرام کو چاہئے تھا کہ مسجد سے خارج نماز جنازہ میں شرکت کو مطلقاً اعتکاف کا مفسد نہ لکھتے۔ حالانکہ فقہ کی کسی کتاب میں نہیں ہے کہ اگر جنازہ گاہ اصل مسجد سے خارج ہو، بیرونی چار دیواری کے اندر ہو تو معتکف کو نماز جنازہ میں شرکت کرنا چاہئے۔

حقیقت میں زید کو غلط فہمی ہوئی اس نے مسجد کی منڈیر اور فصیل اور دیوار اور فناء مسجد میں مساوات سمجھ کر فناء مسجد کو اعتکاف کے حکم میں اصل مسجد کی دیوار اور مینار پر قیاس کر لیا۔ حالانکہ دیوار یا مینار اور فناء میں عام خاص مطلق کی نسبت ہے ہر مسجد کی دیوار کو بعض احکام میں فناء کہا جاسکتا ہے لیکن ہر فناء مسجد کو دیوار اور مینار پر قیاس نہیں کیا جاسکتا۔

زید کے دلائل سے ایک دلیل یہ بھی ہے کہ کتب فقہ میں کہا گیا ہے کہ:

فناء المسجد له حكم المسجد حتى لو اقتداى
بالامام منه يصح اقتدائه الخ۔

مسجد کی فناء کا حکم مسجد والا ہے حتیٰ کہ اگر فناء مسجد سے کوئی امام کی اقتداء کرے اس کی اقتداء صحیح ہے، اگرچہ صفیں متصل نہ ہوں اور مسجد نمازیوں سے بھری ہوئی نہ ہو اور مناسب ہے فناء مسجد اسی حکم (اقتداء) کیساتھ مختص ہو، نہ یہ کہ فناء میں جنبی کا اور اس کی مثل کا گزر حرام ہو جس طرح مسجد میں حرام ہوتا ہے۔ (فتویٰ بحوالہ حلبہ)

اس عبارت میں تو التا زید کے قول کا رد ہے کہ صرف اقتداء کے حکم میں فناء مسجد، مسجد کے حکم میں ہے۔ دیگر احکام میں فناء مسجد کا حکم مسجد والا نہیں حتیٰ کہ

جنہی کا فناء مسجد جانا جائز ہے۔ اس عبارت اور اس جیسی عبارتوں کی توضیح اور تفصیل گزر چکی ہے ان جیسی عبارتوں سے زید کا استدلال باطل ہے۔

زید کے دلائل سے ایک دلیل مسجد کا مینار ہے، کہ مینار پر چڑھنے سے اعتکاف فاسد نہیں ہوتا لہذا فناء مسجد میں جانے سے بھی اعتکاف فاسد نہیں ہوگا۔ زید کا یہ استدلال بھی باطل ہے اور اس کا تفصیلی جواب گزر چکا ہے۔

مینار کے اندرونی دروازہ سے مینار پر چڑھنے سے اعتکاف اس لئے فاسد نہیں ہوتا کیونکہ مینار مسجد کے حصہ اور جزو کی طرح ہے۔

علامہ شامی نے فرمایا:

اگر معتکف اذان دینے کی غرض کے علاوہ مینار کے خارجی دروازے سے مینار پر چڑھا تو اعتکاف فاسد ہو جائیگا۔ معلوم ہوا مینار پر فناء کو قیاس کرنا صحیح نہیں ہے۔ زید کے دلائل سے ایک دلیل بہار شریعت کی ایک عبارت بھی ہے کہ ”اذان کہنے کیلئے منارہ پر جانا جبکہ منارہ پر جانے کیلئے باہر ہی سے راستہ ہو (تا) حاجت شرعی کے تحت مؤذن کو اجازت ہوگی۔“ (بہار شریعت)

بہار شریعت کی عبارت سے بھی زید کا استدلال صحیح نہیں ہے کیونکہ بہار شریعت کی عبارت علامہ شامی کی عبارت کا ترجمہ ہے، جس کی تفصیل گزر چکی ہے یہ کہ خارجی دروازہ سے اذان کی غرض سے مینار پر جانے کی معتکف کو اجازت ہے کیونکہ اذان حاجت شرعی ہے اور یہ بھی جبکہ مینار پر چڑھنے کا اندرونی دروازہ نہیں ہے۔ لہذا بلا حاجت شرعی معتکف اگر مینار کے خارجی دروازہ سے مینار پر چڑھے گا تو اس کا اعتکاف فاسد ہو جائیگا۔ اور اگر اندرونی دروازہ موجود اور مفتوح ہو تو بھی باہر کے دروازہ سے اذان کی غرض سے چڑھنے پر اعتکاف فاسد ہو جائے گا۔ لہذا

اس عبارت میں تو زید کے قول کا بطلان ہے۔ کیونکہ زید کہتا ہے مینار سے خارج چار دیواری تک فناء مسجد میں بلا ضرورت خروج سے اعتکاف فاسد نہیں ہوتا۔

زید کے دلائل سے ایک دلیل فتاویٰ رضویہ میں ایک مدرسہ کے متعلق سوال کا جواب ہے۔ ہم اس سوال اور جواب اور اس کی توضیح ذکر کر چکے ہیں زید کیلئے اس عبارت سے استدلال کرنے کی کوئی سبیل نہیں تفصیل گزر چکی ہے۔

وصلی اللہ تعالیٰ علی خیر خلقہ محمد و آلہ و اصحابہ اجمعین

